

ASHMIR UNIVERSITY
LIBRARY.

DATE LOANED

Class No. 954 Book No. H47T

Copy

Accession No

96467

5/6

43/

(2)

THE JAMMU & KASHMIR UNIVERSITY
LIBRARY.

DATE LOANED

Class No. 891.91 Book No. D. 54 T
Vol. 2.5096 Copy

Accession No. _____

--	--	--

THE JAMMU & KASHMIR UNIVERSITY
LIBRARY.

DATE LOANED

Class No. 891.41 Book No. D. 54 T

Vol. _____ Copy _____

Accession No. 25096

--	--	--

The Jammu & Kashmir
University Library,
Srinagar.

1. Overdue charge of *one anna* per-day will be charged for each volume kept after the due date.
2. Borrowers will be held responsible for any damage done to the book while in their possession.

۲

26467
9.3.59

۱۱۸۵

(51)

(سلسلہ مطبوعات انجمن ترقی اردو [ہند] دہلی نمبر ۳۷)

تاریخ ہند

تالیف

مولوی سید ہاشمی صاحب (فرید آبادی)



شایع کردہ

انجمن ترقی اردو (ہند) دہلی

شیخ غلام محکم کی ایذا سے سنہ ۱۳۵۱ تا حیران کتب
صاحبہ بزار - میہرا کدال - سری نگر - کشمیر

Lead
B

954

ت 273 هـ ✓

عنوان


Leaf
R



ALLAMA IQBAL LIBRARY



26467



Stop
mrb

فہرست ابواب

ابواب	مضمون	صفحہ
	ہندوؤں کا زمانہ	
اول	ہندوستان کی جغرافیائی تقسیم اور نسلیں	۱
دوم	آریا قوم کی ہندوستان میں آمد (سنہ ۱۰۰۰ ق م سے پہلے)	۳
سوم	آریوں کا پھیلنا (۱۰۰۰ تا ۶۰۰ ق م)	۶
چہارم	سنہ ۶۰۰ ق م سے ۳۵۰ ق م تک	۹
پنجم	سکندر اعظم کا ہندوستان پر حملہ	۱۲
ششم	سلطنت موریہ سنہ ۳۲۰ ق م سے سنہ ۲۷۲ ق م تک	۱۴
ہفتم	مختلف شاہی خاندان سنہ ۳۰۰ عیسوی تک	۲۰
ہشتم	گپت خاندان، ہون اور راجہ ہرش سنہ ۳۰۰ ع تا سنہ ۷۰۰ ع	۲۴
نہم	راجپوت اور دوسری چھوٹی چھوٹی ریاستیں	۳۰
دہم	چالوکیہ، چولا اور پانڈیا خاندان	۳۵

مسلمانوں کا زمانہ

۴۱	مسلمانوں کے ابتدائی حملے اور سندھ کی فتح	اول
۴۵	خاندان غزنوی اور پنجاب کی فتح	دوم
۵۷	شمالی ہندوستان کی فتح (سنہ ۱۱۸۹ء تا سنہ ۱۲۸۸ء)	سوم
۶۳	خاندان شمسہ	چہارم
۷۳	خاندان خلجی (سنہ ۱۲۹۱ء سے سنہ ۱۳۲۱ء تک)	پنجم
۸۶	خاندان تغلق	ششم
۹۳	سید اور لودھی خاندان	ہفتم
۱۰۱	ہمایوں اور خاندان سور	ہشتم
۱۱۱	ہمایوں کی واپسی اور اکبر کا ابتدائی زمانہ	نہم
۱۱۷	اکبر بادشاہ کی آخری فتوحات اور ملکی انتظام	دہم
۱۲۳	عہد جہانگیر سنہ ۱۶۰۵ء تا سنہ ۱۶۲۷ء	یازدہم
۱۲۸	عہد شاہجہاں سنہ ۱۶۲۷ء تا سنہ ۱۶۵۸ء	دوازدہم
۱۳۶	سیردہم اور نگ زیب عالم گیر	
۱۴۴	چہارزدہم مرہٹہ قوم اور دکن میں عالم گیر کی فتوحات	
۱۵۲	پانزدہم عالم گیر کی وفات اور جانشین	
۱۵۷	شانزدہم سلطنت مغلیہ کا زوال	

تاریخ ہند کا تیسرا حصہ

۱۶۲	اول	فرنگی قوموں کی ہندوستان سے تجارت
۱۷۲	دوم	انگریزوں کی ابتدائی لڑائیاں
۱۷۹	سوم	انگریزوں کی قوت کا بڑھنا
۱۹۱	چہارم	انگریزوں کا غلبہ
۱۹۸	پنجم	کمپنی کا راج ہندوستان میں
۲۰۵	ششم	افغانستان اور پنجاب کی لڑائیاں
۲۱۴	ہفتم	شاہان برطانیہ کا عہد

THE JAMMU & KASHMIR UNIVERSITY
LIBRARY.

DATE LOANED

Class No. 891.41 Book No. 9.54 T

Vol. _____ Copy _____

Accession No. 25096

--	--	--

﴿ بِسْمِ اللّٰهِ الرَّحْمٰنِ الرَّحِیْمِ ﴾

باب اول

ہندوستان کی جغرافی تقسیم اور نسلیں

ہندوستان کا جنوبی حصہ تکونے (مثلث) کی صورت ہے اور بحر ہند میں بڑھا چلا گیا ہے۔ اس کے مشرق میں خلیج بنگالہ، مغرب میں بحیرہ عرب، اور شمال میں کوہ ہمالیہ ہے۔ ہمالیہ دونوں طرف پھیل کر جنوب کی طرف مڑ گیا ہے اور اسی پہاڑ میں ہندوؤں کے راستے اور بہت سے درے ہیں جن کے ذریعے شمالی قومیں وسط ایشیا سے ہندوستان میں آئیں اور مشرق میں پھیلیں۔

کوہ ہمالیہ کے نیچے ہندوستان کا ملک اور اس کے تین بڑے بڑے حصے ہیں۔ سب سے پہلے تو شمال مغرب میں پنجاب ہے جسے دریائے سندھ اور اس کے پانچ رفیق دریا سیراب کرتے ہیں۔ اس کے نیچے مشرق میں انبالے سے بنارس تک دواب یا ہندوستان خاص کا علاقہ ہے۔ اس کے آگے مشرق میں بہار اور بنگال کے صوبے ہیں۔ ان صوبوں کے اور دواب کے مشہور دریا یہ ہیں: برہم پتر، گنگا اور گنگا کے مشہور معاون یعنی سون، گاگرا اور جمنا۔

شمالی ہند کے نیچے راجپوتانے کا گرم اور رتیلا ملک ہے۔ اس کی جنوبی سرحد پر ست پڑا اور بندھیاچل کے پہاڑ پہرہ دے رہے ہیں۔ جنوب کی طرف آگے بڑھو تو ملک دکن کی بلند سرزمین اور آخر میں جزیرہ نما کا علاقہ ہے اور ان ملکوں کو نریدا، مہاندی، کرشنا اور

گوداوری سیراب کرتے ہیں۔ جنوبی ہند کے دونوں جانب سمندر کے کنارے پہاڑوں کے سلسلے نظر آتے ہیں۔ جن کو مشرقی اور مغربی گھاٹ کے نام سے یاد کرتے ہیں۔

ہندوستان کی | اگرچہ تمام انسان ایک آدم علیہ السلام کی نسلوں | اولاد میں ہیں، لیکن قد و قامت، رنگ،

روپ خد و خال سے ان کے گروہ الگ الگ قرار دیے گئے ہیں۔ ہر گروہ کو ہم نسل کے نام سے پکارتے ہیں اور تحقیق ہوا ہے کہ ہندوستان کی آبادی میں سات نسلوں کے لوگ شامل ہیں۔

۱۔ ترکو ایرانی۔ جو کہ شمال مغربی سرحد کے صوبوں میں آباد ہیں، ان کا قد میانہ اور رنگ گورا ہوتا ہے۔ سر اور سینہ چوڑا، ناک پتلی اور لمبی ہے۔ یہ نسل ترکی اور ایرانی نسل سے مل کر بنی ہے۔ بلوچی اور سرحدی پٹھان یا افغانی لوگ اسی نسل سے ہیں۔

۲۔ ہندی آریا۔ راجپوت، کھتری اور جاٹ اسی نسل میں شامل ہیں، ان کا قد لمبا، رنگ کھلا ہوا، پتلی سیاہ، سر لمبوتر، ناک ستواں اور باریک ہوتی ہے مگر ترکو ایرانی کی مانند لمبی نہیں ہوتی۔

۳۔ سیٹھی دراوڑی۔ یہ نسل سیٹھی اور دراوڑی نسلوں سے نکلی ہے۔ مغربی ہند کے مرہٹے اور کنبی لوگ اسی نسل میں شامل ہیں۔ ان کا قد ترکو ایرانی سے چھوٹا، سر زیادہ لمبا، ناک چھوٹی اور ذرا اوپر کی طرف اٹھی ہوئی ہوتی ہے۔

۴۔ آریا دراوڑی یا ہندوستانی۔ یہ لوگ دوآب، بہار اور راجپوتانے میں آباد ہیں۔ آریا اور دراوڑی نسلوں سے ملتے جلتے ہیں۔ ان کا سر لمبوتر، رنگ سانولا یا

گندمی اور قد چھوٹا ہوتا ہے۔

۵۔ منگول دراوڑی یا بنگالی۔ یہ نسل منگول اور دراوڑی نسلوں سے مل کر بنی ہے۔ مشرقی بنگال اور اڑیسہ میں یہ لوگ آباد ہیں۔ ان کا سر چوڑا، قد میانہ،

رنگ سانولا اور ناک قدرے چپٹی ہوتی ہے۔

۶۔ منگولوی۔ ہمالیہ کے دامن میں برما سے کشمیر کی مشرقی سرحد تک اسی نسل کے لوگ پائے جاتے ہیں۔ ان کا سر چوڑا، رنگ زردی مائل، چہرہ چپٹا اور قد چھوٹا ہوتا ہے۔ بھوٹانی، گورکھے اور برمی لوگ اسی نسل میں شامل ہیں۔

۷۔ دراوڑی۔ ان لوگوں کا قد چھوٹا، رنگ سیاہ، بال کھنے اور گھونگر والے، ناک بہت پھیلی ہوئی ہوتی ہے۔ یہ ہندوستان کی سب سے قدیم نسل ہے۔ بندھیاچل سے راس کھاری تک یہ لوگ آباد ہیں۔ جنگلون اور پہاڑوں میں رہتے ہیں اور ریاست حیدرآباد اور صوبجات متوسط ان کا خاص وطن ہے۔

ان سات نسل کے لوگوں کے علاوہ بہت سے لوگ ملی جلی نسل کے ہیں اور دکن میں عرب اور حبشی اور ان کی اولاد بھی جابجا آباد ہے، مگر ان کی تعداد زیادہ نہیں اس لئے ان کو علحدہ نسل میں ہم نے نہیں گنا۔

باب دوم

آریا قوم کی ہندوستان میں آمد

(سنہ ۱۰۰۰ ق م سے پہلے)

تاریخ لکھنے والوں نے زمانے کی تین قسمیں کی ہیں، یعنی ایک تاریخی زمانہ جس میں خود آج کل کا زمانہ بھی

داخل ہے۔ اس کا مطلب یہ ہے کہ جب کبھی کسی ملک میں کوئی بڑا واقعہ یا خاص بات ہوئی، لوگوں نے اس کو احتیاط سے لکھ لیا اور ان کی یہ تحریریں موجود ہیں۔ دوسرا زمانہ روایتی تاریخ کا زمانہ کہلاتا ہے۔ یعنی اس وقت کی ٹھیک ٹھیک تاریخ تو لکھی نہیں گئی تھی مگر قصے، کہانیاں، روایتیں اور مذہبی گیت اور پرانے سکے اور کتبے موجود ہیں، جن سے اس زمانے کے بعض حالات کا پتہ چلتا ہے۔ لیکن تیسرا زمانہ وہ ہے جس کے قصے کہانیاں بھی باقی نہیں رہیں۔ البتہ زمین میں سے کاسی، پیتل اور پتھر کے برتن اور اوزار دیے ہوئے نکلتے ہیں اور ان سے پتہ لگتا ہے کہ ضرور یہاں آبادی تھی۔ اس زمانے کو زمانہ ماقبل تاریخ کہا جائے گا۔ یعنی تحریری تاریخ سے پہلے کا زمانہ۔

آریوں کی آمد | اب ہمارے ملک ہندوستان کی روایتی تاریخ آریوں کی آمد سے شروع ہوتی ہے۔ اس سے پہلے جو لوگ آباد تھے ان کے پچھلے حالات کا کچھ پتہ نہیں چلتا۔

ہزاروں برس پہلے آریا وسط ایشیا میں دریائے سیحون کے کنارے آباد تھے۔ پھر آہستہ آہستہ کوہ ہندوکش کے تنگ راستوں سے ہوتے ہوئے ہندوستان آئے اور پنجاب کے میدانوں میں بس گئے۔ ان کی زبان اول سے ایک تھی مگر الگ الگ بہت سے قبیلے اور گروہ تھے اور ایسے ہر کنبے کے لوگوں کی بستیاں بھی علحدہ علحدہ آباد ہوئیں۔ ان میں ہر کنبے کا بڑا یا بزرگ حاکم ہوتا تھا اور ایسے کئی کنبوں یا بستیوں کا حاکم راجہ کہلاتا تھا۔ وہ یا تو راج ورثے میں پاتا تھا یا سمتی یعنی برادری

کی پنچائت میں جس کو زیادہ رائیں ملتی تھیں وہی راجہ مان لیا جاتا تھا، ذات پات کی قید اور چھوت چھات سے آریا لوگ آزاد تھے۔ ضرورت کے وقت چھوٹے بڑے ہر درجے کے لوگ سپاہی کا کام دیتے اور کالے رنگ کے دراوڑی یا اصلی باشندوں سے جنگ کرتے تھے۔ دودھ اور اناج ان کی غذا تھی مگر گوشت بھی کھاتے تھے۔ وہ چھپر یا لکڑی کے مکان بنا کر رہتے تھے۔ اس زمانے کے زیوروں اور ہتھیاروں سے معلوم ہوتا ہے کہ وہ دست کاری میں بھی دخل رکھتے تھے۔ قدیم آریوں میں اگرچہ عورتوں کا درجہ مردوں کے برابر نہیں تھا لیکن عورتوں کی عزت کی جانی تھی اور نکاح، بیاہ عورت اور مرد دونوں کی رضامندی سے ہوتا تھا۔ سستی اور بچپن کی شادی کا ان لوگوں میں پتہ نہیں چلتا اور نہ یہ ثابت ہوتا ہے کہ رائڈ ہونے کے بعد عورتوں کو دوسری شادی کرنی حرام تھی۔

آریوں کی مذہبی کتابیں | آریوں کی قدیم کتاب 'رگ وید' ہے جس کے دس حصے ہیں اور ہر حصے میں دیوتاؤں کے ہزار ہزار یا اس سے بھی زیادہ بھجن ہیں۔ اصل میں یہ رشیوں اور بزرگوں کے قول ہیں اور پجاریوں کو زبانی یاد تھے۔ ایک مدت کے بعد جب لوگوں کو لکھنا آیا تو یہ سب بھجن لکھ لیے گئے اور رگ وید کے وہ بھجن جو پوجا پاٹ کی رسموں کے وقت گائے جاتے تھے علحدہ جمع کر کے اس نئے مجموعے کا نام 'شام وید' رکھ لیا گیا۔ ان کے علاوہ ایک 'یجر وید' ہے جس میں منتر اور دعائیں ہیں۔ اور چوتھی کتاب 'اتھرو وید' ہے۔ اس میں حکمت کی باتیں، مناجاتیں، اور منتر بھی ہیں۔ اس وید کے پڑھنے سے معلوم ہوتا ہے کہ آریوں میں

آگ کی پوجا اور جادو ٹونے کا رواج تھا اور رگ وید کے بعض اشعار سے پتہ لگتا ہے کہ لوگوں کو فلسفے کا بھی شوق ہو چلا تھا اور وہ سوچتے تھے کہ دنیا کو پیدا کرنے والا کون ہے اور کون اس کائنات پر حکومت کرتا ہے۔

باب سوم

آریوں کا پھیلنا (۱۰۰۰ تا ۶۰۰ ق م)

آریوں کا مشرق | رگ وید کے بھجنوں سے معلوم ہوتا ہے
میں پھیلنا | کہ دریائے کاہل سے لے کر سرستی، اور
دروشدوتی ندیوں تک یہ لوگ آباد تھے (یہ ندیاں اس
علاقے میں بہتی تھیں جو اب انبالے کے ضلع میں داخل ہے)۔
ان کی زیادہ آبادی تو ستلج اور سندھ کے درمیان بس گئی
تھی لیکن غالباً مسیح علیہ السلام سے ایک ہزار برس پہلے
کچھ نو آبادی بڑھی اور کچھ یہ سبب ہوا کہ اور بہت
سے لوگ باہر سے آ کر ہندوستان میں آباد ہو گئے۔ نتیجہ
یہ ہوا کہ آریا لوگ آہستہ آہستہ ملک پنجاب کے مشرق
میں پھیلنے لگے اور کچھ عرصے بعد کوہ ہمالیہ سے بندھیاچل
تک سارا ملک 'آریہ ورت' کہلانے لگا، مگر معلوم ہوتا
ہے کہ دکن یا بندھیاچل کے جنوب سے آریا لوگ ابھی واقف
نہ تھے اور چھٹی صدی قبل مسیح علیہ السلام تک ان
کی سب سے زیادہ آبادی ستلج اور جمنا کے درمیان کے
علاقے میں تھی اور اسی کو ان کی ابتدائی تہذیب اور
ترقی کا پہلا مقام سمجھا جاتا ہے۔

مہا بھارت اور | اس زمانے کے حالات کا سراغ لگانے میں
راہائن | ہمیں دو (نظام کی) مشہور کتابوں سے مدد

ملتی ہے۔ ان میں سے ایک 'مہا بھارت' ہے جو دنیا کی اعلیٰ درجے کی کتابوں میں سے ہے اور بھارت کے تمام قدیم عقائد اور روایتوں کا بہت بڑا مجموعہ ہے۔ اس میں کورو اور پانڈو کی لڑائی کے حالات لکھے ہیں کروکشیتر جمنا کے مغرب کا علاقہ تھا اور ہم بیان کر چکے ہیں کہ اول اول یہی ملک آریوں میں بہت معزز سمجھا جاتا تھا لیکن جمنا کے مشرق میں جا بسنے والے بھی اب اپنے مغربی ہمسایوں سے برابری بلکہ برتری کا دعویٰ کرنے لگے تھے اور اسی جھگڑے کا فیصلہ کروکشیتر کے میدان میں تلوار سے کیا گیا۔ کہتے ہیں کہ اٹھارہ دن تک بڑی سخت لڑائی ہوئی اور اس میں کورو کے سب سردار مارے گئے اور مشرقی راجہ بدھشٹر کورو کے ملک پر قابض ہو گیا۔ نتیجہ اس داستان سے یہ نکلتا ہے کہ مشرقی آریا اپنے حریفوں پر غالب آگئے اور آئندہ جنوبی پنجاب کی بجائے آریوں کی قوت اور تہذیب کا مرکز دو آب کے علاقے میں قائم ہو گیا۔ دوسری کتاب 'رامائن' بھی 'مہا بھارت' کی طرح اس زمانے کے حالات کی بہت عمدہ یادگار ہے۔ اسے ایک مشہور شاعر والمیک نے چھٹی صدی (قبل مسیح علیہ السلام) میں کوسل (یعنی موجودہ اودہ) کے ملک میں لکھا تھا۔ اس میں رام چندر جی کی شادی، جلاوطنی اور راون سے لڑائیوں کا مشہور قصہ تحریر ہے۔ یہ کتاب اخلاقی حیثیت سے بھی اعلیٰ درجہ رکھتی ہے۔ رام چندر جی کا ایثار اور شرافت، سیتا جی کی محبت اور وفاداری، لچھمن جی کی بہادری اور اطاعت، انسان کے لئے بہترین سبق ہیں۔ اسی قصے سے یہ پتہ بھی چلتا ہے کہ اب آریا قوم کے لوگوں کی بندھیا چل کے آگے دکن میں آمد و رفت

شروع ہو گئی تھی۔

آریا قوم کی حالت | آریا قوم کے پہلے لوگ سیدھے سادھے
میں فرق | محنتی کسان تھے، لیکن اب ان کی

حالت بدلی ہوئی نظر آتی ہے۔ یعنی ان میں عیش و
عشرت بڑھتی جاتی ہے اور ان کی قوم آرام طلب ہو گئی
ہے۔ دراوڑی نسل سے مشرق میں میل جول کا نتیجہ یہ
ہوا کہ وہ خالص آریا نہیں رہے۔ ان میں اور دراوڑی
لوگوں میں عام طور پر شادی بیاہ ہونے لگے۔ اس عہد
کی دوسری قابل ذکر بات یہ ہے کہ پوجا کرانے والے
برہمنوں کا بہت زور ہو گیا اور وہ رتبے میں راجہ مہاراجہ
کے برابر ہو گئے بلکہ بڑے گئے۔

رگ وید اس زمانے میں ایک باقاعدہ کتاب کی صورت
میں لکھ لیا گیا اور قربانی کے بھجنوں کے دو مجمرے
شام وید اور یجر وید علحدہ تیار ہو گئے۔ اسی کے ساتھ
بہت سی پیچیدہ تحریروں کا اضافہ کیا گیا، جن کا نام
برہمنہا ہے۔ ذات پات کی تفریق بھی اسی زمانے میں شروع
ہوئی۔ اصل میں جب آریا دو آب میں داخل ہوئے تو
یہاں ان کی تعداد کم اور قدیم شہروں کی آبادی زیادہ تھی۔
اس لئے آریا چرواہے اور کسان وہاں کی قدیم دراوڑی
آبادی میں گھل مل گئے اور برہمنوں کو اندیشہ ہو گیا کہ
اگر اعلیٰ طبقے کے آریا بھی اسی طرح میل جول بڑھائیں گے
تو حاکم و محکوم کا فرق مٹ جائے گا اور ان کا دھرم
گیان بھی غیروں تک پہنچ جائے گا۔ یہ سوچ کر برہمنوں
نے دراوڑی نسل کے باشندوں کو شذر یعنی ناپاک قرار دیا
اور جن آریا خاندانوں میں ان کے ساتھ شادی بیاہ ہو گیا
ان کو بھی ایک علحدہ برادری یا ذات سمجھنے لگے۔

باب چہارم

سنہ ۶۰۰ ق م سے سنہ ۳۵۰ ق م تک

مسیح علیہ السلام سے ۶ سو برس پہلے دو آب اور اس کے مشرق میں کئی ریاستیں قائم ہونے کا پتہ چلتا ہے۔ ان میں سب سے بڑی اور مشہور کوسل (موجودہ اودہ) ودیہا اور مگدہ (بہار کی ریاستیں) تھیں۔ گنگا کے اوپر ہمالیہ کے دامن میں بہت سی آزاد چھوٹی چھوٹی ریاستیں تھیں جہاں پنچایتی حکومت کا رواج تھا۔ ان میں سب سے قوی ساکی (یا ساکیا) اور لچھوی قوم کی ریاستیں تھیں۔ پہلی کا صدر مقام کیل وستو اور لچھوی قوم کا بڑا شہر ویسالی تھا اور وہ موجودہ پٹنہ سے ۶۰ میل کے فاصلے پر گنگا کے کنارے ومساس کی خود مختار حکومت کی راجدھانی کوسمبھی نامی شہر میں تھی اور مالوے میں ایک ریاست اونتی قائم تھی۔ اس کا صدر مقام اجین تھا۔

ان ریاستوں میں سے ٹھیک ٹھیک پتہ ریاست مگدہ | صرف مگدہ کے خاندان شاہی کا ملتا ہے جو سیس ناگ کی اولاد میں تھا اور ۳۰۰ برس تک حکومت کرتا رہا۔ اس کا پانچواں راجہ ہم بسار گزرا ہے جس نے بہت سے علاقے فتح کئے اور کوسل کے راجہ کی بہن سے شادی کی جس سے اس کی قوت اور بڑھ گئی۔ مگر کہتے ہیں کہ راجہ ہم بسار کو اس کے بیٹے اجاسترو نے بھوکا مار کر تخت پر قبضہ کر لیا اور یہ سن کر کوسل کے راجہ نے بہنوئی کے قتل کا بدلہ لینے کے واسطے اجاسترو پر چڑھائی کی مگر فتح غالباً اجاسترو کو ہوئی کیونکہ آخر میں راجہ کوسل نے اپنی لڑکی کی اجاسترو سے شادی کر دی۔ اس کے بعد اجاسترو نے لچھوی قوم کے

آزاد قبائل پر حملہ کیا اور ان کا صدر مقام چھین کر وہاں ایک قلعہ تعمیر کیا جو بعد میں 'پاٹلی پترا' کے نام سے مشہور ہوا۔

سیس ناگ کی اولاد چوتھی صدی (ق م) تک حکومت کرتی رہی، پھر اس خاندان کے راجہ کو ایک حجام نے قتل کر ڈالا اور خود راجہ بن گیا۔

اسی زمانے میں جب کہ لوگوں کے مذہبی خیالات میں بہت ہل چل ہو رہی تھی، مہابیر جناتری پترا اور گوتم پیدا ہوئے۔ جین اور بودہ مت کی بنیاد پڑی اور ان دونوں مذہبوں نے اس بات پر زور دیا کہ دیوی دیوتاؤں پر بھینٹ چڑھانا اور نذر و نیاز دینا بے فائدہ ہے بلکہ انسان کی نجات اس میں ہے کہ اس کا عمل اچھا ہو۔ مہابیر کی زندگی | کہتے ہیں کہ مہابیر جناتری ویشالی کے اور تعلیم | راجہ کے بیٹے تھے۔ وہ تیس سال کی

عمر میں گھر چھوڑ کر نکل گئے ۴۰ برس تک بہار کے جنگلوں میں پھرتے رہے اور سنہ ۵۰۰ ق م کے قریب وفات پائی۔ ان کی تعلیم یہ تھی کہ جب تک آدمی کی روح جسم میں قید ہے، سچی خوشی حاصل نہیں ہو سکتی، اور جب تک انسان زندہ رہے اسے چاہئے کہ جسمانی خواہشوں کو زیر کرے۔ بدی سے محفوظ رہنے کا یہ طریقہ ہے کہ آدمی اپنے پیر اور کلام الہی کی دل سے پیروی کرے، نیک کام کرے، سچ بولے اور کسی جاندار کو تکلیف نہ پہنچائے۔ یہی طریقہ بعد میں جینی مت کہلایا اور اس کے پیرو جینی۔

مہابیر کی طرح گوتم بھی ساکی قوم کے راجہ بودہ مت | کے بیٹے تھے۔ بچپن میں ایک کورھی فقیر

اور ایک مردے کو دیکھ کر ان کے دل میں یہ خیال پیدا ہوا کہ آدمی کی زندگی کس قدر مصیبتوں سے بھری ہے اور کیسی ناپائدار ہے۔ پھر جب بڑے ہوئے تو سچائی کی تلاش میں گھر چھوڑ کر نکل گئے۔ سنیاسیوں کی طرح جنگلوں میں پھرتے رہے۔ برہمنوں کی شاگردی کی۔ سخت تکلیفیں برداشت کیں اور آخر قصبہ گیا کے قریب کہتے ہیں ایک درخت کے نیچے ایک تجلی یا روشنی ان پر ظاہر ہوئی۔ بعد میں یہی مبارک جگہ بودھ مت والوں کی زیارت گاہ بن گئی اور وہ درخت بدھی یا بودھی کہلانے لگا اور گوتم کو بھی بدھ یعنی روشن ضمیر کہنے لگے۔ ان کی تعلیم کا خلاصہ یہ ہے کہ انسان کی زندگی سراسر تکلیف ہے۔ تکلیف کی وجہ خواہش ہے۔ اگر خواہشوں کو مٹا دیا جائے تو تکلیف سے نجات ہو جائے گی۔

بودھ مذہب نے ذات پات کی تفریق جائز نہ رکھی۔ مورتی پوجا کو بیکار قرار دیا۔ اس مذہب کی تعلیم آدمی کو راست بازی اور نیک دلی کی ہدایت کرتی ہے اور ہر قسم کا آزار پہنچانے سے منع کرتی ہے۔ اس سیدھی سادی تعلیم کا نتیجہ یہ ہوا کہ ہزاروں آدمی بدھ کے چیلے ہو گئے اور ان کی بہت سی عبادت گاہیں اور خانقاہیں بن گئیں۔ گوتم نے (۸۰) برس کی عمر پا کر مسیح علیہ السلام سے ۴۸۷ برس پہلے وفات پائی اور ایک روایت یہ ہے کہ وہ اس سے پچاس پچپن برس پہلے یعنی سنہ ۵۴۳ ق م میں فوت ہوئے۔

باب پنجم

سکندر اعظم کا ہندوستان پر حملہ

ملک ایران میں جو پرانے کتبے نکلتے ہیں ان سے معلوم ہوتا ہے کہ وہاں کے بادشاہ داراے اول (اسفندیار) کے عہد میں (سنہ ۵۲۱ تا سنہ ۴۱۵ ق م) ایران بہت بڑی سلطنت ہو گیا تھا اور دریائے سندھ تک پنجاب کا ملک بھی اس سلطنت کی عملداری میں داخل تھا۔

سکندر کی فتوحات | داراے اول کے دو سو برس بعد فلپ شاہ مقدونیہ کے بیٹے سکندر نے ایران

پر چڑھائی کی اور تین شکستیں دے کر تمام سلطنت ایران پر قبضہ کر لیا (سنہ ۳۳۰ ق م)۔ یہ نوجوان بادشاہ بڑا زبردست سپہ سالار اور خوش نصیب فاتح گزرا ہے۔ ہندوستان ایران سے ملا ہوا تھا۔ یہاں کی دولت کی شہرت نے اسے ادھر بھی کھینچا اور اس بھانے کہ پہلے پنجاب ایران کے ماتحت تھا سکندر نے کابل کے راستے ہندوستان پر فوج کشی کی۔

راجہ پورس کی شکست | سنہ ۳۲۶ ق م میں سکندر کے لشکر نے دریائے سندھ کو پار کیا۔ ٹکسیلا کے راجہ

نے سکندر کی اطاعت قبول کر لی۔ مگر پنجاب کا راجہ پورس بہت بہادری سے لڑا اگرچہ اس نے شکست کھائی اور قید ہوا پھر بھی اس کی بہادری دیکھ کر سکندر ایسا خوش ہوا کہ اس کی ریاست اسی کو بخش دی اور دوستی کا عہد نامہ کر لیا۔

وایسی | پھر سکندر جنوبی پنجاب کی طرف بڑھا اور دریائے بیاس تک بعض چھوٹی چھوٹی ریاستوں کو اس نے فتح کر لیا۔ وہ اور آگے تک بڑھنا چاہتا تھا

مگر مقدونی سپاہی اب لڑتے لڑتے تنگ آ گئے تھے، ادھر ہندوستان کی گرمی اور برسات نے ان کے حواس بگاڑ دیے، سکندر نے بہت سمجھایا اور لالچ دیے مگر انہوں نے بیاس کے آگے قدم رکھنے سے صاف انکار کر دیا۔ آخر سکندر نے مجبوراً واپسی کا حکم دیا اور دریا کے کنارے کنارے سمندر کی طرف روانہ ہوا۔ اس واپسی میں دو دفعہ موت کے منہ سے نکلا۔ ایک دفعہ کشتی دریائے جہلم کے بہنور میں آ گئی اور ایک دفعہ وہ مالوی قوم کے ایک قلعہ پر چڑھ کر صرف دو ساتھیوں کے ساتھ ہزاروں دشمنوں میں کود پڑا اور اس وقت تک لڑتا رہا کہ اس کے دوسرے ساتھی قلعے کی دیواروں کے اوپر چڑھے اور کود کود کر اندر داخل ہو گئے۔

دریائے سندھ کے سنگم پر سکندر نے ایک شہر کی بنیاد رکھی اور نیار کوس (نیار کس) نامی سردار کو سمندر کے راستے ایران بھیج کر خود بلوچستان کے راستے کوچ کیا اور مکران کے بیابان میں سخت مصیبتیں اٹھاتا ہوا سنہ ۳۲۳ ق م میں ایران پہنچ گیا۔

سکندر کی موت اور | ہندوستان سے واپس ہونے کے دو سال سلطنت کا خاتمہ | بعد ہی سکندر بابل میں مر گیا اور ایک عظیم الشان سلطنت جو نیل (مصر) سے سیحون تک پھیلی ہوئی تھی لا وارث چھوڑ گیا۔ اس لیے بعد میں جن سرداروں کو جہاں موقع ملا خود مختار بادشاہ بن گئے۔ دریائے سندھ کے دھانے کے قریب بھی سکندر نے اپنا ایک صوبہ دار مقرر کیا تھا، لیکن اس کے مرتے ہی یہ انتظام درہم برہم ہو گیا اور کسی مستقل یونانی حکومت کی یہاں بنیاد نہ پڑی۔ کچھ عرصہ چند نیم یونانی خاندان ضرور

پنجاب میں حکمران رہے۔ مگر انہوں نے بھی ہندوستان کی تاریخ میں اپنا کوئی نشان نہ چھوڑا۔

باب ششم

(سلطنت موریہ - سنہ ۳۲۱ ق م سے سنہ ۲۷ ق م تک)
یونانی مورخوں نے جو سکندر کے ساتھ آئے تھے، ہندوستان کے جو کچھ حالات اکھے ہیں ان میں چھوٹی چھوٹی ریاستوں کا ذکر کیا ہے کہ وہ آپس میں لڑتی رہتی تھیں۔ بعض جگہ برہمنوں کا راج تھا اور بعض کے مشیر برہمن تھے۔ مگر اکثر علاقوں میں وحشی اور مہذب آبادی ملی جلی تھی۔ لیکن اب ہم خاندان موریہ کا ذکر کریں گے جس کی اس زمانے میں بہت بڑی سلطنت قائم ہوئی اور درحقیقت ہندوستان کی سیاسی تاریخ کا آغاز اسی سلطنت سے ہوتا ہے۔

چندر گپت سنہ ۳۲۱		سکندر کی وفات کے بعد جب شمالی
تا سنہ ۲۹۷ ق م		پنجاب کا یونانی امیر بھی واپس

چلا گیا اور یونانی جگہ جگہ قتل کر دیے گئے یا گرد و نواح کی بستیوں میں جا کر گھل مل گئے، اس وقت چندر گپت نامی ایک نوجوان جو ماں کی طرف سے نندا خاندان کا رشتہ دار تھا پنجاب کا مالک بن بیٹھا۔ پھر اس نے مگدہ کا رخ کیا، جو ان دنوں ہندوستان کی سب سے دولت مند اور زبردست ریاست تھی۔ ان دنوں مگدہ کے راجہ کے ظلم سے رعایا تنگ آ گئی تھی، اس لیے وہ چندر گپت کے ساتھ ہو گئی اور مگدہ کا راجہ مارا گیا۔ اس طرح چندر گپت پنجاب اور مگدہ دونوں کا حاکم ہو گیا۔ اس کے خاندان کو خاندان موریہ کے نام سے

یاد کیا جاتا ہے، کیونکہ اس کے جھنڈے پر مور (طاؤس) کی تصویر بنی ہوئی تھی۔

سلوکس یونانی کی	سلوکس ایک یونانی سردار تھا اور
فوج کشی اور مگاس	سکندر کے بعد ایران و سیستان کا بادشاہ
تھنیز کی سفارت	بن گیا تھا۔ سنہ ۳۰۵ ق م میں اس نے

ہندوستان پر حملہ کیا کہ سکندر نے جو صوبے فتح کئے تھے ان پر دوبارہ قبضہ کر لے۔ لیکن چندر گپت کی فوج کے آگے یونانی فوج کی کچھ پیش نہ گئی اور سلوکس کو دب کر صلح کرنی پڑی اور کہتے ہیں کہ اپنی بیٹی بھی اس نے چندر گپت کو بیاہ دی۔ اس دوستی کا نتیجہ یہ ہوا کہ مشرقی ہندوستان میں یونانیوں کی آمد و رفت ہونے لگی اور سلوکس کی جانب سے مگدہ کے پامے تخت میں ایک سفیر بھیجا گیا جس کا نام مگاس تھنیز تھا۔ اس نے ہندوستان کے حالات پر ایک کتاب لکھی تھی جس سے چندر گپت کے زمانے میں لوگوں کے رہنے سہنے کے طریقے اور ملکی انتظام کے بارے میں بہت سی باتیں معلوم ہوتی ہیں۔

ان دنوں مگدہ کا پامے تخت پاٹلی پترا اس	پاٹلی پترا
جگہ واقع تھا جہاں آج کل پٹنہ آباد ہے۔	

مگاس تھنیز نے لکھا ہے کہ یہ شہر نو میل لمبا اور دو میل کے قریب چوڑا تھا۔ اس کی فصیل کچی تھی، جس میں ۶۴ دروازے اور بہت سے برج تھے اور چاروں طرف ایک خندق اس کو گھیرے ہوئے تھی۔ شہر میں کئی انتظامی مجلسیں تھیں، جو اجناس کی قیمت، کروڑ گیری کے محصول مقرر کرنے اور مسافروں، سوداگروں اور سیاحوں کے آرام کا خیال رکھتی تھیں۔ شہر سے باہر فوج کی چھاؤنی تھی اور وہاں جنگی رتھوں، ہاتھیوں، پیادوں اور

سواروں کی بہت بڑی جمعیت رہتی تھی۔

بادشاہ اور اس کے | تمام زمین راجہ کی ملکیت سمجھی جاتی
اختیارات | تھی اور کسان پیداوار کا چوتھائی حصہ

خزانہ شاہی میں داخل کرتے تھے لیکن کسان بہت اچھی
حالت میں تھے اور لڑائی کے زمانے میں بھی اطمینان سے
کھیتی کرتے تھے۔

دن میں ایک دفعہ دربار عام ہونا ضروری تھا۔ جس میں
راجہ دادخواہوں کی فریاد سنتا تھا۔ صوبوں کی حکومت صوبہ
داروں کے سپرد تھی اور ان کی نگرانی جاسوسوں کے ذریعے کی
جاتی تھی مگر یہ کام شریف لوگ کرنا گوارا نہ کرتے۔ ہندوستانی
عام طور پر شریف اور دیانت دار تھے، جرائم بہت کم ہونے تھے
اور ذرا ذرا سے قصوروں پر بڑی سخت سزائیں دی جاتی تھیں۔
عہد اشوک سنہ ۲۷۲ | چندر گپت کے بعد اس کا بیٹا بن دسار
ق م تا سنہ ۲۳۱ ق م | جانشین ہوا۔ اس کے عہد کی کوئی

مفصل تاریخ نہیں ملتی۔ جس کی وجہ یہ ہے کہ ہندوؤں
کو کبھی تاریخ لکھنے کا خیال نہیں آیا۔ چندر گپت کے
حالات کا بھی صرف مگاس تھنیز اور مذہبی کتب سے پتہ
لگتا ہے۔ لیکن بن دسار کے بیٹے اشوک کے حالات ان فرمانوں
سے معلوم ہوئے ہیں جو اس نے سنگیں لاٹھوں پر جگہ
جگہ کندہ کرائے تھے۔ ان کتبوں کا دور دور پایا جانا ظاہر
کرتا ہے کہ اشوک ہندوستان کا سب سے طاقتور بادشاہ
گزرا ہے۔ اس کی لاٹھیں پشاور و کشمیر سے لے کر جنوب
میں میسور کے علاقوں تک سے برآمد ہوئی ہیں۔ لیکن
اس سے یہ نتیجہ نکالنا کہ یہ سب ملک اس کی عملداری
میں داخل تھے درست نہیں۔ بلکہ معلوم ہوتا ہے کہ
بودھ مت کے درویش اور اپدیشک (یعنی واعظ) جو

۱۷
 ہدایت اور تلقین کے واسطے دور دور بھیجے گئے تھے اشوک کے فرمانوں کو کندہ کرا گئے ہوں گے۔ البتہ اس میں شک نہیں کہ شمالی ہند کے سب سے زر خیز حصوں میں اشوک کا راج تھا جو مسلمان بادشاہوں سے پہلے کسی کو نصیب نہیں ہوا۔

اشوک سنہ ۲۷۳ ق م میں اپنے باپ کا تاریخی واقعات | جانشین ہو گیا تھا مگر تخت و تاج کے واسطے اسے اپنے بھائیوں سے لڑنا پڑا اور سنہ ۲۶۹ ق م میں اس کی تخت نشینی کی رسم ادا ہوئی۔ اس کے آٹھ سال بعد اس نے کلنگ یعنی خلیج بنگال کے کنارے کا ملک فتح کر لیا۔ اس جنگ کے نتائج (بندگان خدا کا قتل، غلامی اور قید کی مصیبت اور آبادیوں کا ویران ہونا) اس قدر عبرت ناک تھے کہ اشوک نے آئندہ ایسے کشت و خون کے کاموں سے توبہ کر لی۔ اس کی طبیعت روز بروز بودہ مذہب کی طرف مائل ہوتی جاتی تھی اور آخر عہد میں وہ بالکل اسی مذہب کا ایک فقیر ہو گیا تھا۔ اس کی لڑکی چارومتی بھی بھکشن یعنی فقیرنی ہو کر کسی خانقاہ میں گوشہ نشین ہو گئی۔

اشوک کی نام آوری | اشوک کا مقصد بہت اعلیٰ تھا، وہ انسانوں کی بجائے برائیوں کو مغلوب کرنا چاہتا تھا۔ اس کی لائھوں سے معلوم ہوتا ہے کہ وہ لوگوں کو ان کے فرائض سے آگاہ کرنا اور نیکی سکھانی چاہتا ہے۔ اس کے عقیدے کے مطابق آدمی کے تین فرض ہیں۔ بزرگوں یعنی والدین اور مرشد کا ادب پہلا فرض ہے۔ دوسرا بے آزاری ہے کہ کسی جانور کو دکھ نہ دیا جائے۔ اور تیسرا فرض راست بازی کو قرار دیا ہے۔ کہتے ہیں کہ لوگوں کو اچھے اخلاق سکھانے اور نیکی

پھیلانے کے واسطے اشوک نے ایک خاص محکمہ بھی قائم کیا مگر اس کے تمام احکام میں عہدہ داروں کو رعایا کے ساتھ نرمی، محبت اور شفقت کرنے کی تاکید نظر آتی ہے۔ ہر فریادی کے واسطے اس کا دروازہ کھلا ہوا تھا۔ لوگوں کے آرام پر کبھی اپنی ذاتی آسائش کو اس نے ترجیح نہ دی اور پہاڑوں کی چٹانوں اور لاٹھوں پر احکام کندہ کرنے کا بھی مطلب یہ تھا کہ اس کے بعد بھی اس کی عزیز رعایا برائیوں سے بچے اور نیک عمل کرتی رہے۔

اشاعت مذہب | بودہ مذہب کی اشاعت کے واسطے اشوک نے دور دور مثلاً شام و مصر تک واعظ روانہ کئے۔ اس کا بھائی یا بیٹا لنکا میں اشاعت کے واسطے گیا۔ لیکن خود شمالی ہند میں بودہ مت کے راستے میں بہت مشکلیں تھیں۔ بادشاہ کی کوشش سے کچھ دنوں اس مذہب کا زور ہو گیا تھا۔ لیکن عام لوگوں کے دل پر برہمنوں کا بہت اثر تھا اور وہ اپنی مورتی پوجا یا پرانی رسمیں چھوڑنی نہیں چاہتے تھے، اس لئے خود اپنے وطن میں اشوک کی اخلاقی تعلیم کا اثر تھوڑے ہی دن بعد کم ہو کر مٹ گیا۔

سنگ اور کانو خاندان | اشوک کے بعد اس کے پانچ جانشین ہوئے مگر سلطنت میں ضعف آتا گیا۔ اکثر صوبے خود مختار ہو گئے اور آخری بادشاہ کو پشی متر نامی فوج کے ایک سردار نے سنہ ۱۸۵ ق م میں قتل کر دیا اور خود راجہ ہو کر سنگ خاندان کا بانی ہوا۔ اس کے عہد میں ایک یونانی بادشاہ منانڈر نے ہندوستان پر حملہ کیا اور پنجاب کو فتح کرتا ہوا متھرا پر قابض ہو گیا۔ وہ خاص پاٹلی پترا کی طرف بڑھا تھا مگر شکست کھائی

اور ناکام واپس ہوا۔ اسی پشی متر کے زمانے میں کلنگ کے راجہ کھارول نے مگدہ پر حملہ کیا۔ ابتدا میں وہ کامیاب بھی ہوا لیکن آخر کار مگدہ کا راجہ غالب آیا۔

سنگ خاندان کا دسواں راجہ دیو بھومی نہایت نالائق اور نکما تھا، چنانچہ ملک میں بد نظامی پھیل گئی، سنہ ۸۳ ق م میں اس کے برہمن وزیر باس دیو نے اسے قتل کر دیا اور آپ راجہ بن گیا۔ اس برہمن کا خاندان کانو کے نام سے مشہور ہے اور اس کی مگدہ میں ۴۵ برس حکومت رہی، جس کے بعد مگدہ کی سلطنت کمزور ہو کر ٹکڑے ٹکڑے ہو گئی۔

جنوبی ریاستیں | اس زمانے جنوبی ملکوں کی تاریخ کا بہت کم پتہ چلتا ہے۔ مگاس تھنیز کی معلومات بھی گنگا جمن کے قریب قریب کے علاقوں تک محدود ہے۔ لیکن سنسکرت کی کتابوں سے معلوم ہوتا ہے کہ چوتھی صدی (ق م) میں دکن میں تین بڑی ریاستیں تھیں۔ دکن کا مشرقی ساحل جسے کورو منڈل کہتے ہیں، چولا خاندان کے زیر حکومت تھا۔ اور ساحل ملیبار پر چیرا خاندان حکمران تھا۔ مگر اشوک کے عہد میں یا اس سے پہلے اس کے دو حصے ہو گئے تھے۔ شمالی حصہ ریاست کراالا کے نام سے موسوم تھا اور جنوب میں جہاں اب کوچین اور ٹراونکور کی ریاستیں ہیں ایک علیحدہ ریاست تھی۔ دکن کی انتہائی جنوب میں پانڈیا خاندان کی حکومت تھی اور دکن کی یہ سب ریاستیں دراوڑی نسل کی حکومت میں تھیں اور معلوم ہوتا ہے کہ ان کی حالت بہت اچھی تھی۔ صنعت و حرفت اور سمندری تجارت کو یہاں بڑی ترقی تھی۔

موریا، سنگ اور کانو خاندان کے مشہور واقعات اور سنہ

سنہ ۳۲۱ ق م	...	چندر گپت کی تخت نشینی مگدہ میں۔ اور موریا خاندان کا آغاز۔
سنہ ۳۰۵ ق م	...	سلوکس کا حملہ ہندوستان پر
سنہ ۳۰۲ ق م	...	مگاس تھنیز کی سفارت
سنہ ۲۶۹ ق م	...	اشوک کی مسند نشینی
سنہ ۲۶۱ ق م	...	کلنگ کی فتح اور مگدہ میں شامل ہونا۔
سنہ ۱۸۵ ق م	...	پشی متر کا موریا خاندان کے راجہ کو مار کر سنگ خاندان کی بنیاد ڈالنا۔
سنہ ۷۳ ق م	...	کانو خاندان کا آغاز۔
سنہ ۲۸ ق م	...	مگدہ کی قدیم سلطنت کا خاتمہ۔

باب ہفتم

مختلف شاہی خاندان سنہ ۳۰۰ ع تک

جب چندر گپت کی سلطنت مگدہ میں اشوک کے بعد زوال شروع ہوا تو جنوب اور مغرب کی بعض ریاستوں نے زور پکڑا۔ اس باب میں انہیں کا ذکر کیا جائے گا۔ اگرچہ وہ بہت الجھی ہوئی کہانیاں ہیں۔

اندھر خاندان | دکن میں اندھر خاندان کے راجاؤں نے بڑی قوت پیدا کی۔ چنانچہ ان کی سلطنت بندھیاچل کے جنوب میں ایک ساحل سے دوسرے ساحل تک پھیل گئی تھی۔ اس خاندان میں ۳۱ راجہ ہوئے۔ جنہوں نے ۴۵۰ سال تک حکومت کی۔ راجہ اشوک کے عہد میں یہ

ریاست مگدہ کو خراج ادا کرتی تھی۔ لیکن جب مگدہ کی سلطنت کو زوال ہوا تو خود مختار ہو گئی۔ اس ریاست کے دو صدر مقام تھے۔ ایک دریائے کرشنا پر دھری کوٹ میں جہاں خود راجہ رہتا تھا اور دوسرا گوداوری کے کنارے پٹن یا پراتستان میں جس میں کہ ولی عہد رہتا تھا اور جو آج کل ضلع اورنگ آباد (دکن) میں واقع ہے۔ اس خاندان میں دو راجہ ہل (یا ہالا) اور بل بامے کر (یا ولی ویا کورا) مشہور گزرے ہیں۔ راجہ ہل پہلی صدی عیسوی میں ہوا ہے، وہ علم دوست تھا اور پرانی مرہٹی میں کئی کتابیں اس کی تصنیف خیال کی جاتی ہیں۔ بل بامے کر کی شہرت دو کتبوں کے مل جانے سے ہوئی، جن سے معلوم ہوتا ہے کہ اس نے سکاسک اور یون قوموں کو شکستیں دیں اور نہاپان کو سنہ ۱۲۶ ع میں شکست دے کر مار ڈالا اور اپنا قدیم علاقہ چھین لیا۔ یہ نہاپان اصل میں سکاسک قوم کا صوبہ دار تھا اور اس نے ریاست اندھر کے مشرقی علاقے فتح کر لئے تھے۔ اس واقعے کے ڈیڑھ صدی بعد یعنی تیسری صدی میں اندھر خاندان کی حکومت کا خاتمہ ہو گیا۔

نیم یونانی بادشاہ | بدھ مت کی کتابوں میں ایک با اقبال بادشاہ منانڈر یا ملندا کا ذکر آتا ہے جس نے سنہ ۱۵۵ ق م میں پنجاب فتح کر کے متھرا پر قبضہ کر لیا تھا۔ یہ یونانی قوم کی اولاد میں تھا مگر بدھ مت کا پیرو ہو گیا تھا۔ اس کے بعد مشرقی پنجاب میں کچھ عرصے انہیں یونانی بادشاہوں کی حکومت رہی مگر جب یہاں کے یونانی امیر ہرمیوس کو سنہ ۵۰ ع میں شکست ہوئی تو یون خاندان کا چراغ گل ہو گیا۔

سیتھی اقوام | وسط ایشیا کی وہ قدیم اور جنگی قومیں جو سیتھی کہلاتی ہیں، دریائے سیحون اور جیحون سے اٹھ کر ایران اور ہندوستان میں پھیلیں اور پارتھیہ میں ان کی ایک عائدہ سلطنت قائم ہو گئی۔ (بحیرہ خزر کا جنوب مغربی علاقہ پارتھیہ کہلاتا تھا)۔ ان جنگجو لوگوں کا پہلا بادشاہ اشکان تھا۔ جس کی اولاد رفتہ رفتہ تمام ایران پر قابض ہو گئی اور خاندان اشکانیاں کے نام سے مشہور ہے۔ ان کی سلطنت ہندوستان تک پھیل گئی تھی۔ ہندوؤں کی پرانی کتابوں میں انہیں پہلو (یا پہلوی) کے نام سے یاد کیا گیا ہے، انہیں سیتھی قوموں میں سے ایک قوم کا ہندوستان میں آئی اور پہلی صدی قبل مسیح میں سندھ و پنجاب سے گزر کر جہنا کے کنارے تک پھیل گئی اور قریب دو صدی بعد ان کی مالوے اور کاٹھیاواڑ میں حکومتیں قائم ہو گئیں چنانچہ دکن کے راجہ بل باے کر نے اسی قوم کے صوبے دار نوایان کو شکست دی تھی۔ لیکن مالوے میں سکا قوم کی حکومت عرصے تک رہی۔ اور اس کا خاتمہ راجہ بکرماجیت نے سنہ ۴۰۹ء میں کیا اور اس کا صدر مقام اجین چھین لیا۔

سیتھی نسل ہی کا ایک قبیلہ کشان تھا اور اس قبیلے کے لوگ پہلی صدی عیسوی میں کوہ ہندو کش سے اتر کر کابل اور کشمیر پر قابض ہو گئے تھے۔ ان کا سب سے بڑا بادشاہ کنشک گزرا ہے جو غالباً سنہ ۱۲۰ء میں تخت نشین ہوا۔ اسی کے قبضے میں ترکستان اور باختر کے علاوہ پنجاب و کشمیر بھی تھے اور وہ بدھ مذہب کا بڑا حامی خیال کیا جاتا ہے۔ اس کے عہد میں بدھ مت کے عالموں کا ایک بہت بڑا جلسہ ہوا۔ یوں بھی کنشک

کے پامے تخت پوش پور (اموجودہ پشاور) میں بدہ مذہب کے بہت سے عالم فاضل جمع رہتے تھے۔

کنشک کے بعد کشان خاندان کی حکومت میں زوال شروع ہو گیا اور پانچویں صدی عیسوی میں ہون (تائاری) قوم کی یورش نے اس ریاست کا خاتمہ کر دیا۔

مذہب کی حالت | اس عہد میں بدہ مذہب کی حالت بہت بدل گئی۔ یہ سیدھے سادے

اخلاق کی تعلیم تھی اور اس میں مورتی پوجا کا کہیں ذکر نہ تھا۔ لیکن پانچ چھ صدی بعد راجہ کنشک کے زمانے میں بدہ مت کے ماننے والوں نے خود گوتم بدہ کی پوجا شروع کر دی تھی۔ شمال مغربی علاقوں میں سیتھی اور ایرانی بتوں کی پرستش کا زور تھا۔ اس لئے بدہ مت کے عالم عام لوگوں کی خاطر ایسے ہی عقائد کی تعلیم دینے لگے جو پہلے برہمن دیا کرتے تھے۔ اسی لئے بدہ مت کی تعلیم اور ہندوؤں کے قدیم مذہب میں کوئی خاص فرق نہیں رہا اور رفتہ رفتہ بدہ مت کا نام بھی ہندوستان سے غائب ہونے لگا۔

اس عہد کے مشہور واقعات

... اندھر خاندان کا آغاز	سنہ ۲۲۰ ق م
... یونانی بادشاہ منانڈر کا حملہ	سنہ ۱۵۵ ق م
... سکا قوم کی حکومت پنجاب اور دیگر علاقوں میں	سنہ ۱۰۰ ق م تا سنہ ۵۰ ع
... ہر میوس یونانی امیر کی شکست اور یونانی خاندان کی حکومت کا خاتمہ	سنہ ۵۰ ع

سنہ ۱۲۶ ع ... اندھر خاندان کے راجہ بل

بائے کر کا نہایان کو شکست دینا

سنہ ۲۳۰ ع ... اندھر خاندان کی حکومت کا

خاتمہ

باب ہشتم

گیت خاندان - ہون اور راجہ ہرش

سنہ ۳۰۰ ع تا سنہ ۷۰۰ ع

ہندوستان کی تاریخ میں تیسری صدی عیسوی بالکل تاریکی میں ہے اور اب اس کے حالات کا بالکل پتہ نہیں چلتا۔ مگر اس کے بعد ہم دیکھتے ہیں کہ مگدہ کی ریاست دوبارہ طاقت اور شہرت حاصل کر رہی ہے اور جس طرح پہلے چندر گیت (موریا) نے اسے ترقی دی تھی اسی طرح دوبارہ بھی اسی نام کے ایک راجہ چندر گیت (گپتا) کی کوشش سے مگدہ کی قوت بڑھی جس کے جانشین گپتا یا گیت خاندان کے راجہ کہلاتے ہیں۔

چندر گیت کی وفات کے بعد اس کا بیٹا سندر گیت

سندر گیت سنہ ۲۳۰ ع میں تخت نشین ہوا۔ وہ بڑا اقبال مند اور بہادر راجہ گزرا ہے۔ اس کی سلطنت بندھیا چل تک پھیل گئی تھی۔ پورا شمالی ہند اس کے قبضے میں تھا اور غالباً دکن کے راجہ بھی اس کی برتری مانتے تھے اور اپنی فتح کی یادگار میں اس نے اشومیدہ کا جشن کیا تھا۔ اس جنگ جوئی کے ساتھ ہی وہ علم و فن کا قدردان اور خود بہت اچھا شاعر تھا۔ ہندوؤں کے قدیم علوم اور دھرمی مذہب کی

ترقی میں اس نے بڑا حصہ لیا۔ اور پاٹلی پترا کی جگہ اپنی راجدھانی اجودھیا میں بنائی جو ہندوؤں کا بہت پرانا اور مقدس شہر تھا۔

چندر گپت بکرماجیت	سمدر گپت کے بعد اس کا بیٹا چندر گپت
اور فاہیان چینی کی سیاحت	بکرماجیت جانشین ہوا۔ اس نے سکا قوم کی حکومت کا خاتمہ کر کے ان

کے پائے تخت اجین پر قبضہ کر لیا۔ خیال کیا جاتا ہے کہ یہ وہی "بیر بکرماجیت" راجہ ہے، جس کی بہادری، نیک دلی اور منصف مزاجی کے بہت سے افسانے اور دربار کے نورتن مشہور ہیں۔ اسی زمانے میں ایک چینی فقیر فاہیان نامی نے ہندوستان کی سیاحت کی اور گوتم بدھ کے اقوال جمع کرنے اور اس کے رہنے سہنے کے مقامات کی زیارت کے لیے سنہ ۴۰۵ ع میں یہاں آیا۔ وہ تین برس پاٹلی پترا کی خانقاہ میں بدھ مت کی تعلیم حاصل کرتا رہا۔ پھر سندھ سے بنگالے تک تمام شمالی ہند کی سیر کی اور سنہ ۴۱۱ ع میں واپس چلا گیا۔ اس کی تحریریں تاریخ ہند کے لکھنے میں بہت مدد دیتی ہیں۔ چنانچہ ان سے معلوم ہوتا ہے کہ اگرچہ اب پاٹلی پترا کی پہلی سی رونق نہ رہی تھی پھر بھی وہاں بدھ مت کے سالانہ میلے اسی شان و شوکت کے ساتھ ہوتے تھے۔ مالویہ میں شراب اور گوشت مطلق استعمال نہ کیا جاتا تھا اور ملک میں ابھی تک بدھ مت کے ماننے اور تعلیم دینے والے بہت سے موجود تھے۔ لیکن اندر ہی اندر یہ مذہب کمزور ہوتا جاتا تھا کیونکہ جیسا کہ پہلے لکھا جا چکا ہے عام لوگ تو پہلے سے ہی برہمنی مذہب کے دلدادہ تھے۔ اور اب کوئی راجہ بھی بدھ مذہب کا حامی

یا طرفدار نہیں رہا تھا ۔

گیت خاندان کے | چندر گیت بکرماجیت نے ۲۸ برس
آخری راجہ | راج کرنے کے بعد سنہ ۴۱۲ ع میں

وفات پائی اور اس کے بیٹے کمار گیت نے سنہ ۴۱۴ ع
سے سنہ ۴۵۵ ع تک حکومت کی ۔ اس کے عہد کے حالات
ہمیں معلوم نہیں ۔ لیکن اس کے بیٹے سکند گیت کا عہد

اس لحاظ سے مشہور ہے کہ اس کے زمانے میں شمالی
ہند سے ہون لوگوں نے جو منگول (یا مغل) نسل کے
نہے حملہ کیا اور پنجاب کو تاراج کر دیا ۔ آخر سکند
گیت کی سلطنت ان وحشیوں کے بار بار کے حملوں سے
ٹکڑے ٹکڑے ہو گئی ۔ سکند گیت کے کچھ عرصے بعد
اس خاندان کا ایک اور راجہ نرسم گیت تھا ، جو بالادت
کے نام سے مشہور ہے ۔ بعض اہل تاریخ کا خیال ہے کہ
اسی نرسم گیت نے سنہ ۵۲۸ ع میں ہون قوم کو بہت
بڑی شکست دے کر مالوے سے نکال دیا تھا ۔

اسی ملک مالوے اور مشرقی مگدہ میں گیت خاندان
کے بعض اور حکمرانوں کا بھی آٹھویں صدی عیسوی
تک پتہ چلتا ہے مگر یہ سب معمولی رئیس رہ گئے تھے
اور ان کی کوئی ایسی بڑی ریاست نہ تھی کہ تاریخ
میں یادگار ہونی ۔

والبھی راج | پانچویں صدی کے شروع میں گیت خاندان
کے زوال نے بٹھارک نام ایک رئیس کو
خود مختار کر دیا تھا ۔ اس نے کاٹھیاواڑ کے علاقے میں
والبھی کی ریاست قائم کی ۔ یہاں کے راجہ جینی یا بدہ
مذہب کے پیرو تھے اور ان کا پامے تخت والبھی بہت دنوں
تجارت کا مرکز رہا ۔ آخر سنہ ۷۷۰ ع کے قریب عرب

حملہ آوروں نے اس ریاست کا خاتمہ کر دیا۔

ہون جن کے حملے اور ایک شکست کا اوپر ذکر
 ہوا سیٹھیوں کی طرح وسط ایشیا کے صحرائی
 تھے۔ پانچویں صدی عیسوی میں انہوں نے موجودہ کابل
 کے شمالی علاقے میں اپنی ایک سلطنت قائم کر لی تھی
 اور وہیں کے ایک سردار توماں نے پنجاب فتح کر کے
 شہر ساکل کو اپنا صدر مقام بنایا جہاں اب سیالکوٹ
 آباد ہے۔ پھر سنہ ۵۰۰ ع میں مالوے کو بھی فتح کیا۔
 لیکن اس کے جانشین مہر گل کو راجہ ترسم گپت نے
 شکست دی۔ اور ایک روایت یہ ہے کہ اس ہندو راجہ
 کا نام جس نے ہونوں کو شکست دے کر مالوے سے نکالا
 جس دھرم من تھا۔ پھر حال مہر گل نے بھاگ کر کشمیر میں
 پناہ لی۔ لیکن پھر اپنے میزبان راجہ کشمیر کو سلطنت
 سے برطرف کر کے خود ریاست کا مالک بن گیا۔
 ہندوؤں کی قدیم کتابوں میں ہون کو "ہونر" لکھا
 ہے۔ ان کی حکومت سو برس سے زیادہ ہندوستان میں
 نہ رہی لیکن ان کی بستیوں اور چھوٹی چوٹی ریاستیں
 بہت دن تک قائم رہیں بلکہ راجپوتانے کے چہتیس شاہی
 خاندانوں میں سے ایک کا نام اب تک ہونر ہے اور
 اس سے معلوم ہوتا ہے کہ یہ قوم بھی یہاں کی آبادی
 میں مل گئی ہے۔

ہرش راجہ قنوج سنہ ۶۰۶ ع | ہونوں کی شکست کے بعد سو
 سے سنہ ۶۴۷ ع تک | برس تک ہندوستان کے حالات

کا پتہ نہیں چلتا۔ لیکن ساتویں صدی کے آغاز میں ہم
 ایک اقبال مند راجہ کا حال پڑھتے ہیں جس نے شمالی
 ہندوستان میں بہت بڑی سلطنت قائم کر لی تھی۔

اس راجہ کا پورا نام ہرش وردھن ہے اور اصل میں وہ تھانیسر کے راجہ کا بیٹا تھا۔ سنہ ۶۰۶ ع میں تخت پر بیٹھا اور کچھ عرصے بعد اس نے اپنا پای تخت شہر قنوج کو بنا لیا۔ اس کی سلطنت گجرات سے آسام تک اور شمال میں نیپال تک وسیع تھی۔ وادی گنگا کے تمام راجہ اس کو ”مہاراج“ مانتے تھے اور بے شک وہ اس زمانے میں ہندوستان کا سب سے زبردست اور بہادر راجہ گزرا ہے۔

اس راجہ ہرش کے زمانے میں ایک چینی سیاح ہوئین چوئنگ (یا ہیون تسانگ) ہندوستان آیا اور سنہ ۶۲۹ ع سے سنہ ۶۴۲ ع تک اس نے یہاں کے بہت سے مقامات کی سیر کی۔ وہ بدھ مذہب کا بڑا عالم تھا اور معلوم ہوتا ہے کہ راجہ ہرش بھی اس مذہب کو پسند کرتا تھا۔ اس نے ہوئین چوئنگ کو بہت دن تک اپنے پاس ٹھہرایا اور بڑی عزت اور خاطر و مدارات کی۔ اس چینی عالم نے اپنے سفر نامے میں ہندوستان کے بہت سے دلچسپ حالات لکھے ہیں اور ہرش کی سخاوت و لیاقت کی بہت تعریفیں کی ہیں۔

ہرش کی بہادری اور فتوحات کی ایک اور کتاب ”ہرش چرت“ بھی یادگار ہے۔ اسے ہرش کے درباری شاعر نے نظم میں لکھا تھا۔ اس کتاب سے ظاہر ہوتا ہے کہ ہرش بنگالہ، اڑیسہ، مالوہ اور گجرات میں بہت سی لڑائیاں لڑا اور ہر جگہ اس نے فتح پائی۔ لیکن جب اس نے دکن پر چڑھائی کی تو شمالی دکن کے راجہ پل کیسن نے اسے نربدا ندی کے کنارے سخت شکست دی اور وہاں سے ہرش کو ناکام واپس آنا پڑا۔

آخر میں ہرش نے تلوار کو ہاتھ سے رکھ دیا تھا اور اس کی زندگی کے باقی چھ سال گیان کن اور امن کے کاموں میں صرف ہوئے۔ کہتے ہیں کہ وہ خود عالم فاضل اور عمدہ شاعر تھا اور کئی نائک اس نے تصنیف کیے تھے۔

اس نامور راجہ نے بیالیس برس حکومت کی اور سنہ ۶۷۴ ع میں وفات پائی۔

اس دور کے مشہور واقعات اور سنہ

- سنہ ۳۲۰ ع ... چندر گپت کا عروج۔
- سنہ ۳۲۰ ع ... سمدر گپت کی تخت نشینی اور فتوحات۔
- سنہ ۳۷۵ ع ... چندر گپت بکرہاجیت کی تخت نشینی۔
- سنہ ۴۰۹ ع ... سکا قوم کے مغربی صوبہ داروں کی حکومت کا خاتمہ۔
- سنہ ۴۰۵ ع تا سنہ ۴۱۱ ع ... فابیان چینی کی سیاحت ہند۔
- سنہ ۴۱۳ ع ... کمار گپت کی تخت نشینی۔
- سنہ ۴۵۵ ع ... سکندر گپت کا آغاز حکومت۔
- سنہ ۴۶۵ ع تا سنہ ۴۷۰ ع ... ہونوں کی یورش اور گپت خاندان کی حکومت کا خاتمہ۔
- سنہ ۴۹۰ ع تا ۵۱۰ غ ... ہونوں کی حکومت مغربی ہندوستان پر۔
- سنہ ۵۰۰ ع ... والبھی راج کی ابتدا۔
- سنہ ۵۳۰ ع ... مہر گل کا جس دھرم سے شکست کھا کر کشمیر میں چلا جانا۔

... راجہ ہرش کی حکومت کا آغاز -

سنہ ۶۰۶ ع

... ہوئیں چوئنگ چینی کا

سنہ ۶۲۹ ع

ہندوستان آنا -

... ہرش کی وفات -

سنہ ۶۴۸ ع

... والبھی سلطنت کا خاتمہ عربوں

سنہ ۷۷۰ ع

کے ہاتھ سے -

— — —

باب نہم

راجپوت اور دوسری چھوٹی چھوٹی ریاستیں

قنوج کی سلطنت کا شیرازہ بکھرنے ہی تمام ہندوستان میں چھوٹی چھوٹی ریاستیں بن گئیں اور ہرش کے بعد کوئی ایسا راجہ نہ ہوا جو چندر گپت اور اشوک کی طرح ہندوستان میں کوئی بڑی سلطنت قائم کر لیتا۔ اسی لیے ہم یہاں اس عہد کی مشہور ریاستوں کا علاحدہ علاحدہ مختصر حال بیان کرتے ہیں۔

راجپوت اور شمالی ریاستیں	اس زمانے کی سب سے نمایاں بات
	راجپوتوں کا غلبہ ہے۔ ہندوؤں کی

قدیم روایتوں میں راجپوتوں کو سورج چاند اور اگنی (آگ) دیوتاؤں کی اولاد بتایا ہے اور ان کی تین ذاتیں سورج بنسی، چندر بنسی اور اگنی کل کے نام سے مشہور ہیں۔ ان روایتوں کو آج کل تسلیم نہیں کیا جاتا۔ مگر اس میں شک نہیں کہ راجپوت خواہ ان میں کوئی راجہ ہو یا معمولی کسان سب ایک ہی قوم کے لوگ اور آپس میں برابر کے بھائی ہوتے تھے اور اس سے ظاہر ہوتا ہے کہ ان کے مختلف خاندان ضرور کسی ایک ہی مورث یا بزرگ کی اولاد میں تھے۔

ان میں حکومت کا طریقہ یہ تھا کہ راجہ کی طرف سے سرداروں کو جاگیر دے دی جاتی اور شرط یہ ہوتی تھی کہ ضرورت کے وقت راجہ کے حکم سے وہ اپنی اپنی فوجیں لے کر اس کے جھنڈے کے نیچے جمع ہو جائیں۔

معلوم ہوتا ہے کہ جب بیرونی حملہ آوروں نے ہندوستان کے زرخیز حصوں پر یورش کی تو راجپوت ان کا مقابلہ نہ کر سکے لیکن انہیں کسی غیر کی حکومت اور اطاعت بھی گوارا نہ تھی اس لیے راجپوتانے کے ویران ریگستانوں میں اٹھ آئے اور یہاں جا بجا ان کی ریاستیں قائم ہو گئیں۔ جن میں سے بعض اب تک موجود ہیں اور یہ پورا ملک انہی کے نام پر »راجپوتانہ« کہلاتا ہے۔

مذہب کے اعتبار سے راجپوت یکے ہندو تھے اور برہمنوں کی تعظیم و تکریم کرتے تھے، صرف یہی وہ چیز تھی جو ان کی باہمی یکسانیت اور اتحاد کا باعث تھی ورنہ اب یہ بات ثابت ہو گئی ہے کہ اگرچہ راجپوتوں کی زیادہ تعداد قدیم آریاؤں کی اولاد ہے لیکن ان میں سیٹھی، دراوڑی اور ہون نسل کے خاندان بھی شامل ہو گئے ہیں۔

اول اول راجپوتوں کے تمام قبیلوں
گورجر اور راٹھور | میں تعداد میں سب سے زیادہ اور

طاقتور گروہ گورجروں کا تھا۔ یہ لوگ بھی سکا اور ہون قوم کی یورشوں کے وقت ہندوستان سے باہر آئے اور کاٹھیاراڑ اور پنجاب میں پھیل گئے ان کی حکومت کی یادگار گجرات ہے جس کا نام گورجراترا تھا۔ جنوب میں بہین مال اور بروج ان کے صدر مقام تھے۔ دسویں صدی کے شروع میں ان کا ایک خاندان اٹھلواڑے (گجرات) میں

حکمران تھا لیکن گورجروں کو سب سے زیادہ فروغ مالوے میں ہوا۔ اس قوم کا ایک رئیس بٹس سنہ ۱۷۸۲ء میں اجین میں حکمران تھا اور راجہ بھوج جس کی دولت کے بہت سے قصے مشہور ہیں اسی راجہ کا پوتا تھا۔ اس نے قنوج کو اپنا صدر مقام بنا لیا تھا اور نویں صدی کے ابتدائی زمانے میں اس کی سلطنت دور دور پھیل گئی تھی۔ لیکن جب مالوے میں پڑمار اور بندھیل کھنڈ میں چوہان خاندانوں کا زور ہوا تو قنوج کی ریاست کمزور ہو گئی۔ گہرواڑ یا رائھور خاندان کے ایک سردار نے بھوج کی اولاد سے ریاست چھین لی اور بارہویں صدی کے آخر تک بھی رائھور قنوج کے حکمران رہے اور جے چند اسی خاندان کا آخری راجہ تھا جو مسلمانوں سے شکست کھا کے مارا گیا اور ریاست پر مسلمانوں کا قبضہ ہو گیا۔ لیکن اسی رائھور خاندان کے بعض لوگ راجپوتانے میں اٹھ آئے اور انہیں نے جودھ پور کی ریاست قائم کی۔

تمیر چوہان اور چندل | جب قنوج کی گورجر ریاست کا خاتمہ ہوا تو وہاں کا ایک سردار

یا راجہ بھوج ہی کے خاندان کا ایک آدمی انگ پال نامی شہر دہلی کی طرف چلا آیا اور یہاں لال کوٹ کا قلعہ (یا موجودہ پرانا قلعہ دہلی) بنا کر ایک ریاست کی بنیاد رکھی۔ اس کا خاندان تمیر (یا تنوار) کے نام سے مشہور ہے اور اس کی اولاد ایک صدی تک یہاں حکمران رہی۔ اس خاندان کے آخری راجہ کا نام بھی انگ پال ہی تھا جس کی ایک لڑکی اجیر کے چوہان راجہ اور ایک قنوج کے رائھور راجہ سے بیاہی تھی اور پہلی کا بیٹا پرنہی راج تھا اور دوسری سے جے چند پیدا ہوا۔ لیکن انگ پال نے

پرتھی راج کو گود میں لے لیا تھا اور اٹک پال کی وفات کے بعد دہلی کی ریاست اسی پرتھی راج کو مل گئی۔ اجیر کی ریاست اسے اپنے باپ سے ورثے میں ملی تھی۔ اب یہ دونوں ریاستیں مل کر پرتھی راج کی قوت بہت بڑھ گئی۔ دہلی کی ریاست پرتھی راج کو مل جانے سے جے چند کو بھی ضرور حسد ہوا ہوگا۔ غرض ان دونوں میں باہم عداوت ہوگئی اور کہتے ہیں کہ جے چند نے اپنی بیٹی کا "سوئمبر" کیا تو پرتھی راج کو ذلیل کرنے کے لیے اس کو نہ بلایا بلکہ اس کی ایک مورت بنوا کر اپنے دربان کی جگہ کھڑی کردی۔ لیکن عین سوئمبر کے وقت پرتھی راج بغیر کسی کو خبر کیے ہوئے تھوڑے سے بہادر سپاہیوں کو ساتھ لے کر قنوج پہنچ گیا اور یک بہ یک محل میں گھس کر جے چند کی بیٹی کو اس نے گھوڑے پر سوار کیا اور لڑ بھڑ کر قنوج کی سرحد سے نکل گیا۔

بندھیل کھنڈ میں ان دنوں چندل خاندان کا راج تھا۔ نویں صدی کے آغاز میں اس کی بنیاد پڑی اور دھنک راجہ کے عہد میں یہ ریاست اس قدر بڑھی کہ جتنا سے نربدا اور کالنجر سے گوالیار تک پھیل گئی۔ مہوبا، کالنجر کھجراہو، اس ریاست کے مشہور شہر تھے۔ یہاں کے راجہ سے بھی سنہ ۱۱۸۲ ع میں پرتھی راج کی لڑائی ہوئی اور پرتھی راج غالب آیا۔ لیکن چندل خاندان کی حکومت

* سوئمبر کا طریقہ یہ تھا کہ جب کسی رئیس یا راجہ کی بیٹی جوان ہو جاتی تو وہ اپنے برابر والوں کو مہمان بلاتا تھا اور ایک عام مجمع میں اپنی بیٹی کو اس بات کا اختیار دیتا تھا کہ شادی کے لیے جس شخص کو چاہے پسند کر لے۔

کا خاتمہ سنہ ۱۲۰۳ ع میں مسلمانوں کے ہاتھ سے ہوا اور خود پرتھی راج کی مسلمانوں سے جنگ اور شکست کا حال ہم اس کتاب کے دوسرے حصے میں پڑھیں گے۔

کلچری اور پرماڑ | دسویں صدی میں جبل پور کے قریب بھی ایک ریاست قائم تھی، جس میں کلچری خاندان کے راجپوت حکمران تھے اور ان کے مغرب میں دریائے نربدا کے اوپر پرماڑ یا پنوار خاندان کی ریاست تھی، جس کا صدر مقام دھار میں تھا۔ علمی شوق کے باعث اس خاندان کے دو راجہ مشہور ہیں۔ ایک کا نام منج (یا منجا) تھا۔ اس کی حکومت سنہ ۹۸۴ ع تک رہی۔ وہ راجہ تیل (چالوکیہ) سے سات دفعہ لڑا اور آخری دفعہ شکست کھا کر مارا گیا۔ منج کا بھتیجا بھوج سنہ ۱۰۱۰ ع میں راجہ ہوا اور چالیس برس تک حکومت کی۔ اسے علم کا بہت شوق تھا اور کئی کتابوں کی تصنیف اس سے منسوب کی جاتی ہے۔ بھوج اپنے ہم سایہ راجوں سے سنہ ۱۰۵۳ ع میں شکست کھا کر مارا گیا لیکن پرماڑ خاندان کی حکومت بارہویں صدی تک دھار میں قائم رہی اور اس کے بعد دوسرے راجپوت خاندان یہاں حکومت کرتے رہے۔

پال اور سین خاندان | مشرقی مگدہ (بنگالہ) پر سنہ ۸۰۰ ع کے راجہ کے قریب ایک نیا خاندان حکمران

تھا، جو پال خاندان کے نام سے مشہور ہے۔ پہلے تمام بنگالے پر اس خاندان کے راجہ قابض تھے لیکن غالباً سنہ ۱۰۵۰ ع میں سین خاندان والوں نے مشرقی بنگالے پر قبضہ کر لیا اور مسلمانوں کے یہاں آنے اور فتح پانے تک بنگالے میں بھی دو خاندان حکومت کرتے تھے۔

باب دہم

چالوکیہ، چولا اور پانڈیا خاندان

مذکورہ بالا راجپوت اور ہندو ریاستوں کے علاوہ دکن میں بھی کئی بہت پرانی ریاستیں تھیں مگر ہمیں ان کے جو کچھ برے پہلے تاریخی حالات معلوم ہوئے وہ بھی پانچویں صدی کے بعد کے ہیں۔

چالوکیہ خاندان کا پہلا دور سنہ ۵۰۰ ع سے سنہ ۷۵۰ ع تک	دکن میں جب ہم شمال سے داخل ہوتے ہیں تو ہمیں سب سے پہلے چالوکیہ خاندان کی حکومت ملتی
--	---

ہے۔ یہاں کے راجہ طاقت اور شہرت میں اپنے ہمسایوں سے بہت بڑھے ہوئے تھے۔ اس خاندان کو چندر بنسی راجپوتوں کی شاخ بتایا جاتا ہے لیکن یہاں کی رعایا میں آریا نسل کے لوگ بہت کم تھے اور زیادہ تعداد دراوڑی نسل کے قدیم باشندوں کی تھی۔ اس لیے مرہٹی زبان کے سوا اور کوئی آریا بولی وہاں رائج نہ ہوسکی۔

اس خاندان میں پلکینسن (ثانی) بہت مشہور راجہ ہوا ہے۔ اس نے سنہ ۶۰۹ ع سے سنہ ۶۴۲ ع تک حکومت کی۔ ہوئیں چوئنگ اس کے دربار میں بھی پہنچا تھا اور اگرچہ پلکینسن ثانی برہمنی مذہب کا پیرو تھا لیکن ہوئیں چوئنگ نے اس کے اخلاق کی بہت تعریف کی ہے اور اس کی تحریروں سے معلوم ہوتا ہے کہ دکن کی رعایا بھی نہایت سیدھی سادی، راست باز، بہادر تھی۔ پلکینسن کے جھنڈے کے نیچے نہایت جرار فوج جمع رہتی تھی۔ چنانچہ ہرش راجہ قنوج جیسے فاتح کا جب اس سے مقابلہ ہوا تو ہرش ہی کو شکست ہوئی۔

چالوکیہ سلطنت کا پہلا پائے تخت بادامی (یا وانابی) نامی شہر موجودہ بیجاپور کے نواح میں تھا اور یہیں پل کیسن کے دربار میں دور دور کے سفیر حاضر ہوا کرتے تھے اور خیال کیا جاتا ہے کہ اجنٹا کے غاروں کی بعض تصویروں میں انہیں سفیروں کا آنا دکھایا گیا ہے۔

سنہ ۶۱۵ ع میں پل کیسن کے بھائی نے مشرقی علاقے میں ایک علیحدہ ریاست قائم کر لی۔ پل کیسن کی اس کے ساتھ بہت دن لڑائی ہونی رہی۔ پھر جنوبی ہمسایوں نے اس پر حملہ کیا اور انہیں کے ساتھ لڑائی میں پل کیسن مارا گیا اور بعد میں یہ ریاست بہت کمزور ہو گئی۔

چالوکیہ خاندان کی کمزوری کے زمانے میں راشٹر کوٹ خاندان کو بہت عروج ہوا۔ اس کا صدر مقام مال کھیرا	راشٹر کوٹ خاندان سنہ ۷۵۰ ع سے سنہ ۹۷۳ ع تک
--	--

تھا۔ خیال کیا جاتا ہے کہ اس خاندان کے راجاؤں نے الورا کے غاروں میں بعض مندر بنوائے۔ اس خاندان کے پہلے راجہ دتی درگا نے سنہ ۷۶۰ ع میں شہر بادامی پر قبضہ کر لیا تھا لیکن بعد میں ان کی اور قوت بڑھی اور کہتے ہیں کہ ان کے ایک راجہ اندر (نالت) نے سنہ ۹۱۶ ع میں شمالی ہندوستان پر حملہ بھی کیا اور شہر قنوج کو فتح کر لیا تھا۔

چالوکیہ خاندان کا دوسرا دور سنہ ۹۷۳ ع تا سنہ ۱۲۰۰ ع	باہمی نفاق اور راشٹر کوٹوں کے عروج نے دو سو برس تک چالوکیہ خاندان کو ابھرنے نہیں دیا لیکن
---	---

دسویں صدی کے آخر میں اس خاندان کی ایک شاخ نے ترقی کی اور اسی شاخ کے ایک راجہ تیل یا تیلا نے پرماڑ خاندان کے راجہ کو شکست دی جس کا ہم اوپر ذکر کر چکے ہیں لیکن چولا خاندان کے پے در پے حملوں سے پریشان ہو کر

یہ خاندان کلیانی اٹھ آیا تھا اور یہاں دو صدی سے زیادہ عرصے تک حکومت کرتا رہا۔ ان کلیانی راجاؤں میں سمیشور اور بکرمانک بہت مشہور راجہ گزرے ہیں۔

انقلاب حکومت | راجہ بکرمانک کی وفات کے بعد وجانا اور »ویر شیوا« یا بجن نامی سپہ سالار نے سنہ ۱۱۵۷ء میں سرکشی کی اور خود مختار راجہ ہو گیا۔ اس کے وزیر کا نام بشم تھا جس نے ایک نیا مذہب جاری کیا۔ اس میں شو اور اس کے سانڈنندی کی پوجا کی جاتی ہے اور وید کے اصول کو اس مذہب کے لوگ تسلیم نہیں کرتے۔

بارہویں صدی کے آخر میں چالوکیہ خاندان میں پھر کچھ دم آیا تھا کہ جادوہنسی اور ہوسل خاندان کے راجاؤں نے ملک چھین کر چالوکیہ ریاست کا بالکل خاتمہ کر دیا۔

ہوسل خاندان | ہوسل خاندان کے راجہ پہلے راشٹرکوٹوں سے سنہ ۱۰۵۰ء کے باج گزار تھے۔ مگر بارہویں صدی سنہ ۱۳۱۱ء تک کے آخر میں خود مختار ہو گئے۔ اور سنہ ۱۳۱۱ء میں ملک کافور کی فتوحات نے اس خاندان کی حکومت کا خاتمہ کر دیا۔ اس کی ریاست کا پایہ تخت دور سمدر (علاقہ میسور) میں تھا۔

جادو خاندان | سنہ ۱۱۸۷ء تا سنہ ۱۲۹۰ء جادو خاندان بھی ہوسل کی طرح پہلے ریاست چالوکیہ کا باج گزار تھا بعد میں آزاد ہو گیا۔ اور تیرہویں صدی

میں جب اس خاندان کا راجہ سنگھن دیوگری کے تخت پر بیٹھا تو یہ ریاست بہت وسیع اور طاقتور ہو گئی۔ یہاں تک کہ گجرات اور میسور کے راجہ اسے خراج دیتے تھے۔ چودھویں صدی عیسوی کے شروع میں ملک کافور نے اس ریاست کو فتح کیا اور وہ سلطنت دہلی کا صوبہ بن گئی۔

پالوا یا پلوی سنہ	کہتے ہیں کہ پالوا یا پلوی قوم
۲۰۰ ع تا سنہ	سیٹھی نسل سے تھی اور یہ لوگ
۱۱۰۰ ع	نامعلوم اسباب سے دکن میں آ گئے تھے۔

تیسری صدی کے شروع میں ان کی حکومت کانچی ورم (یا کانچی) میں تھی۔ پانچویں اور چھٹی صدی میں ان کو عروج حاصل ہوا اور موجودہ احاطہ مدراس کا بہت سا وسطی اور شمالی ملک ان کے قبضے میں آ گیا۔ شہر مدراس کے قریب "ہفت منادر" اسی قوم کے راجاؤں نے تعمیر کیے تھے۔ گیارہویں صدی میں ان کی قوت کمزور ہو گئی اور ان کی صرف چھوٹی چھوٹی ریاستیں باقی رہ گئیں۔

چولا اور پانڈیا	نویں صدی عیسوی سے پہلے پانڈیا اور
	چولا خاندانوں کی ریاستوں کا ذکر اکثر

سنسکرت کی کتابوں میں ملتا ہے۔ یہ دراوڑی قوم کی ریاستیں ہندوستان کے بالکل جنوب میں تھیں اور یہاں کے راجاؤں میں چولا خاندان کا ایک راجہ راج راج بہت مشہور ہے۔ اس نے سنہ ۹۸۵ ع سے سنہ ۱۰۱۲ ع تک حکومت کی اور بندھیاچل تک سارا دکن فتح کیا۔ پھر جہازوں کا بیڑا بنا کر انکا پر چڑھائی کی اور اسے بھی فتح کر لیا۔ راج راج کا پائے تخت تنجور میں تھا مگر اس کے بڑے راجندر نے کانچی ورم کو اپنا صدر مقام بنایا۔ اس کے بعد اس ریاست میں بہت خانہ جنگی اور فساد ہوتے رہے۔ ریاست ٹکڑے ٹکڑے ہو گئی اور کچھ عرصے بعد یہ علاقے وجیا نگر کے راجاؤں نے فتح کر کے اپنی ریاست میں داخل کر لئے۔

ریاست پانڈیا چولا کے جنوب میں تھی۔ اس کا صدر مقام مدورا تھا، اس ریاست میں کوئی مشہور راجہ نہیں

گزرا۔ ان دونوں ریاستوں میں "ویر شیوا" مذہب کے بہت سے لوگ پیرو ہو گئے تھے اور اس لئے جینیوں پر ان ریاستوں میں بڑے بڑے ظلم ہوئے۔

اس دور کی خاص خاص باتیں | سنہ ۲۰۰ ع سے سنہ ۱۲۰۰ ع تک کے جو حالات ہم نے بیان کئے ان سے معلوم

ہو سکتا ہے کہ اس زمانے میں ہندوستان میں کوئی بڑی اور باقاعدہ سلطنت نہ تھی۔ ہر علاقے میں جس کا زور چلتا تھا اپنی آزاد ریاست قائم کر لیتا تھا۔ اور یہ چھوٹے چھوٹے راجہ ہمیشہ آپس میں لڑتے رہتے تھے اور ملک میں سخت فتنہ اور فساد برپا رہتا تھا۔ ہندوؤں کی اس باہمی نا اتفاق سے مسلمانوں کو یہ ملک فتح کرنے میں آسانی ہوئی اور ایک ایک کر کے سب ہندو ریاستیں ان کے قبضے میں آ گئیں

بودہ مت اور | اس کشمکش کے زمانے میں بودہ مذہب جین مت | آہستہ آہستہ اس قدر کمزور ہوا کہ مسلمانوں

کی فتوحات کے وقت وہ بالکل برائے نام رہ گیا تھا اور اس کی اصلی تعلیم بالکل غائب ہو گئی تھی۔ جین مت کی ترقی سے بھی بودہ مذہب کو نقصان پہنچا اور آٹھویں نویں صدی میں راجپوتانے اور دکن میں ہر جگہ جینیوں کا غلبہ ہو گیا۔ لیکن بعد میں جب دکن میں "ویر شیوا" مذہب کا رواج ہوا تو جین مت بھی کمزور ہو گیا۔

فرقہ بند پرانوں کا | ادھر برہمنوں نے اپنے مذہب کو بہت ہندو مذہب | پھیلایا اور ہر فرقے اور ہر گانوں کے

بتوں کو اپنی دیوبانی میں داخل کر لیا۔ یہی وجہ تھی کہ عام لوگوں نے ہر جگہ برہمنوں کی رسمیں اور پوجا کے طریقے اختیار کر لئے۔

برہمنوں نے ہر قسم کے لوگوں کو اپنا بنانے کے لیے ندیوں اور پہاڑوں اور درختوں کی پوجا کو بھی جائز کر دیا تھا۔ مختلف گروہوں کے رسم و رواج کی تفصیل اور دیوتاؤں کی تعریف میں بہت سی کتابیں لکھی گئیں جنہیں یران کہتے ہیں۔ اس طرح یہ مذہب اس قدر وسیع ہوا کہ اس میں اچھے برے ہر قسم کے عقیدے کے لوگوں کی کھپت ہو گئی۔

مذہب کے سرگروہ | برہمنوں کی حمایت میں سب سے پہلے کاؤل بھٹ نے مذہبی مباحثے کیے۔ وہ ملک بہار میں پیدا ہوئے تھے۔ انہوں نے تمام ہندوستان میں دورہ کیا، اپنی دلیلوں سے برہمنوں کے مخالفوں کو زیر کیا۔ ان کے چیلے شنکرا چارج اپنے گرو سے بھی بڑھ گئے۔ یہ سنہ ۷۸۸ ع میں ملیبار میں پیدا ہوئے۔ ۲۲ برس کی عمر میں گھر چھوڑ کر ہمالیہ چلے گئے اور کدار ناتھ میں گوشہ نشین ہو گئے۔ انہوں نے وید کی شرح لکھی ہے جس میں ترک دنیا پر بہت زور دیا گیا ہے۔ گیارہویں صدی میں ہندوؤں کے دو اور مذہبی پیشوا بھی دکن میں پیدا ہوئے اور بہت مشہور ہیں۔ یہ رامانج اور مادھو چارج تھے اور یہ دونوں شو کی بجائے بشنو (وشنو) کی پوجا پر بہت زور دیتے تھے۔

دراوڑی زبانوں کی ترقی | دراوڑی زبانوں کو اس زمانے میں ترقی ہوئی، خاص کر تامل زبان میں کئی عمدہ کتابیں تحریر ہوئیں۔ اول اول اس زبان میں زیادہ کتابیں جین مت کے لوگوں نے لکھی تھیں اور وہ بالکل مذہبی یا اخلاقی تعلیم کی کتابیں ہیں۔ بعد میں دوسرے لوگ بھی قصے کہانی یا اور اسی قسم کی کتابیں لکھنے لگے۔

مسلمانوں کا زمانہ

باب اول

مسلمانوں کے ابتدائی حملے اور سندھ کی فتح

حضرت عیسیٰ سے کچھ کم چھ سو برس بعد عرب کے شہر مکہ میں مسلمانوں کے پیغمبر صاحب پیدا ہوئے (صلی اللہ علیہ وسلم)۔ آپ کی تعلیم یہ تھی کہ دنیا اور ہر شے کا پیدا کرنے والا پالنے والا اور مالک ایک ہی خدا ہے۔ صرف اسی سے ڈرنا اور اسی کی طرف جھکنا چاہیے۔ آپ نے بت پرستی، ظلم، چوری غرض تمام بد اخلاقیوں کے خلاف وعظ فرمایا اور ان لوگوں کو جو ایسے گناہ کیے جائیں عذاب کی خبر دی اور نیک لوگوں کو بہشت کی خوش خبری سنائی۔ جن لوگوں نے آپ کی رسالت کو تسلیم کیا وہ مسلمان کہلاتے ہیں۔

آنحضرت صلی اللہ علیہ وسلم مکے والوں کی بدسلوکی سے بچنے کے لیے سنہ ۶۲۲ع میں مدینہ منورہ چلے گئے تھے۔ اسی واقعے سے اسلامی سنہ ہجری کا آغاز ہوتا ہے اور اسی ترک وطن کو ہجرت کہتے ہیں۔ جو خدائی پیام آپ نے دنیا کو سنایا وہ قرآن مجید ہے۔

آپ کی پاک تعلیم بہت جلد تمام عرب میں پھیل گئی اور وہ لوگ بھی جنہوں نے مکے میں آپ کو تکلیفیں دی تھیں رفتہ رفتہ مسلمان ہو گئے اور سنہ ۱۰ ہجری (یا ۶۳۲ع) تک کل عرب آپ کا کلمہ پڑھنے لگا۔

اسلام کی تعلیم نے وحشی اور بت پرست عربوں کی چند ہی سال میں کایا پلٹ کر دی اور وہ دنیا کی سب سے اچھی اور قوی قوم بن گئے جو خدا پرستی کے جوش سے بھری ہوئی تھی۔

انہوں نے تھوڑے ہی عرصے میں مصر و شام اور مغربی ایران کو فتح کر لیا۔ لیکن ہندوستان عرب سے دور تھا۔ راستے میں بہت سے جنگل اور پہاڑ کھڑے تھے اور خشکی کے راستے مسلمانوں کا یہاں تک پہنچنا دشوار تھا۔

عثمان ابن ابی عاصی | البتہ جب عثمان ابن ابی عاصی کو
کی سمندری چڑھائی | آنحضرت کے دوسرے جانشین حضرت
عمر نے عمان کا والی مقرر کیا تو انہوں نے سنہ ۱۵ ہجری
(سنہ ۶۳۷ ع) میں جنگی کشتیوں سے سندھ پر حملہ
کیا۔ اور دیبل اور بڑوچ کو فتح کر لیا۔ بڑوچ کا شہر
اب تک گجرات کے ساحل پر آباد ہے اور دیبل موجودہ
کراچی کے قریب واقع تھا۔

اس کے بعد مدت تک مسلمانوں نے کوئی حملہ نہ کیا،
کیونکہ حضرت عمر کو سمندر کی لڑائی پسند نہ تھی۔
لیکن جب تمام ایران فتح ہو گیا تو سنہ ۴۴ ہجری
(سنہ ۶۶۶ ع) میں مہلب ابن ابی صفوہ نے افغانستان
کے راستے پنجاب پر حملہ کیا اور اس کا اصلی مطلب
یہ تھا کہ ہندوستان کے حالات اور آمد و رفت کے راستے
معلوم کیے جائیں۔ مہلب کو اس حملے میں ہر جگہ
کامیابی ہوئی۔ اور غالباً وہ لاہور تک بڑھ آیا تھا لیکن
چونکہ خود افغانستان پر ابھی پوری طرح مسلمانوں کا
قبضہ نہ ہوا تھا اس لیے مسلمان پنجاب میں نہ ٹھہرے

اور بہت جلد واپس چلے گئے ۔

محمد بن قاسم کا حملہ | اس کے بعد خلیفہ عبدالملک کے عہد میں حجاج ابن یوسف عراق کا والی

مقرر ہوا ۔ وہ ظالم تھا اور اس کے ظلم سے بچنے کے لیے چند عرب سردار سندھ میں چلے آئے تھے ۔ حجاج نے سندھ کے راجہ کو لکھا کہ ان عربوں کو ہمارے حوالے کر دیا جائے لیکن جب وہاں سے کوئی خاطرخواہ جواب نہ ملا تو حجاج نے دو مرتبہ تھوڑی سی فوج بھیجی کہ سندھ پر حملہ کرے ۔ مگر یہ دونوں حملے ناکام ہوئے اور حجاج نے تیسری مرتبہ سنہ ۹۲ ہجری (یا سنہ ۷۱۱ ع) میں خاص اپنے داماد محمد بن قاسم کو تقریباً چھ ہزار فوج دے کر سندھ روانہ کیا ۔ محمد بن قاسم کی عمر اس وقت سولہ سترہ سال سے زیادہ نہ تھی لیکن وہ نہایت ہوشیار ، منتظم اور بہادر سپہ سالار تھا ۔ اس نے بلوچستان کے راستے بڑھ کر پہلے بندرگاہ دیبل پر حملہ کیا اور تین مہینے کے محاصرے کے بعد اس شہر کو فتح کر لیا ۔ پھر اس نے یہاں کے تمام حالات سے حجاج کو اطلاع دی اور جب دو ہزار تازہ دم سپاہ اور آگئی تو وہ دریائے سندھ کو عبور کرنے آگے بڑھا ۔ دریا کے کنارے راجہ داہر کی جرار فوجیں راستہ روکے پڑی تھیں ۔ مگر عربوں نے تیر مار مار کر راستہ صاف کیا اور دریا کو پار کر گئے ۔

راجہ داہر کی شکست | راجہ داہر برہمن قوم سے تھا ۔ اس کی حکومت سمندر سے ملتان تک

اور تھر کے ریگستان سے بلوچستان تک پھیلی ہوئی تھی اور پائے تخت الور میں تھا جس کے اب صرف کھنڈر

رہ گئے ہیں حالانکہ اس وقت ملتان اور دیبل کے درمیان
 اور مغربی ہندوستان کا بڑا شہر مانا جاتا تھا۔ اس شہر
 کے قریب راجہ داهر کی عربوں سے لڑائی ہوئی اور وہ
 شکست کھا کے مارا گیا اور تھوڑے دن بعد اس کی پوری
 ریاست مسلمانوں کے قبضے میں آ گئی۔ لیکن محمد بن قاسم
 کا ارادہ سارے شمالی ہندوستان کو فتح کرنے کا تھا۔ اور
 اس نے پچاس ہزار سپاہ تیار کر لی تھی اور قنوج پر
 چڑھائی کا سامان کر رہا تھا کہ اتنے میں حجاج اور
 خلیفہ ولید دونوں کا سنہ ۹۶ ہجری میں انتقال ہو گیا اور
 سلیمان بن عبدالملک خلیفہ ہوا جو حجاج اور اس کے
 خاندان کا دشمن تھا۔ اس کے حکم سے محمد بن قاسم
 کو معزول اور گرفتار کر کے عراق بھیج دیا گیا اور وہیں
 اس نامور فاتح نے قید خانے میں وفات پائی۔

محمد بن قاسم کے بعد | محمد بن قاسم کے بعد بعض عرب
 سرداروں نے مغربی ہندوستان کے
 اور شہر بھی فتح کیے۔ خاص کر بغداد کے عباسی خلفاء
 کے زمانے میں گجرات سے گزر کر وسط راجپوتانہ اور
 مالوے تک عربوں کے قدم پہنچے۔ لیکن ان کی مستقل
 حکومت سندھ اور جنوبی پنجاب ہی میں رہی اور جب
 عباسی خلفاء کی قوت کمزور ہوئی تو سندھ ہی میں
 عربوں کی دو آزاد ریاستیں بن گئیں۔

ان میں جنوبی کا دارالحکومت شہر منصورہ اور شمالی
 کا ملتان تھا۔ انتظام کی خوبی نے ان عربی ریاستوں کو
 نہایت خوش حال اور سرسبز کر دیا تھا اور سندھ کے
 سوداگر خراساں اور سیستان سے لنکا اور چین تک تجارتی
 سامان لے جاتے تھے۔

عربوں کی فتح کے تین صدی بعد شمالی سندھ کو سلطان محمد غزنوی نے فتح کر کے اپنی سلطنت میں شامل کر لیا تھا لیکن اس کی وفات کے کچھ عرصے بعد پھر یہ ملک آزاد ہو گیا اور یہاں پہلے سومرہ اور پھر سمہ خاندان کے رئیس حکومت کرنے لگے۔ یہ نومسلم لوگ تھے اور کبھی سلطنت دہلی کے ماتحت ہوجاتے تھے اور کبھی بالکل آزاد۔ کچھ عرصے یہاں ترک اور مغل سرداروں کی بھی حکومت رہی اور آخر میں اکبر بادشاہ نے سنہ ۱۰۰۰ھ (یعنی سنہ ۱۵۹۲ع) میں اپنی سلطنت کا ایک صوبہ بنا لیا۔

باب دوم

خاندان غزنوی اور پنجاب کی فتح

جب خلافت عباسیہ کمزور ہوئی تو بہت سے صوبے خود مختار ہو گئے۔ اور ماوراءالنہر کے وسیع ملک میں جس کا پامے تخت بخارا تھا، آل سامان کی سلطنت قائم ہو گئی۔ امیر الپ تگین اس شاہی خاندان کا ترکی غلام تھا جس نے افغانستان پر قبضہ کر لیا اور غزنی کو جو کابل کے پچھتر میل جنوب میں واقع ہے اپنا صدر مقام بنایا۔ آخر میں دربار بخارا نے بھی غزنی کو ایک خود مختار سلطنت مان لیا۔

الپ تگین کی وفات کے کچھ عرصے بعد اس کا داماد سبکتگین مسند نشین ہوا۔ یہ خود ترکی نسل کا غلام تھا۔ مگر آہستہ آہستہ ترقی کر کے اس منصب پر پہنچ گیا۔

راجہ جے پال کا حملہ	غزنی کی نئی سلطنت سے ہندوستان
اور اس کی شکست	کے راجہ جے پال کی سرحدیں ملتی

تھیں۔ اس راجہ کی حکومت میں پنجاب کے علاوہ جلال آباد کا حصہ بھی شامل تھا۔ اس نے سبکتگین پر حملہ کیا۔ دریائے کابل کے کنارے دونوں فوجوں کا سامنا ہوا۔ مگر برف اس قدر بڑی کہ راجہ کی فوج بدحواس ہو گئی۔ اس پریشانی میں راجہ نے صلح کا پیام بھیجا۔ تاوان دینے کا وعدہ کیا اور صلح ہو گئی۔ مگر جب سبکتگین کے سفیر تاوان وصول کرنے لاہور پہنچے تو راجہ اپنے قول قرار سے پھر گیا اور سفیروں کو قید میں ڈال دیا۔ اس خبر کو سن کر سبکتگین ایک زبردست فوج لیکر چلا اور ادھر سے جے پال مقابلے کے لیے بڑھا۔ اس دفعہ اس کی مدد کے لیے ہندوستان کی دوسری ریاستوں نے بھی فوج بھیجی تھی اور یہ سب تعداد سبکتگین کی فوج سے کہیں زیادہ تھی مگر لڑائی میں راجہ کی فوج کو شکست ہوئی اور وہ میدان سے بھاگ گئی۔

اس لڑائی سے جو سنہ ۹۷۸ء میں پیشاور سے کچھ آگے ہوئی دریائے سندھ کے پار کا ملک مسلمانوں کے قبضے میں آ گیا اور انہیں اپنے ہندو ہمسایوں کی کمزوری کا حال بھی معلوم ہو گیا۔ ادھر اہل ہند کے دل پر ان کی تلوار کی دھاک بیٹھ گئی۔

سلطان محمود کی | اس کے بعد سبکتگین سمرقند اور بخارا تخت نشینی کی لڑائیوں میں مصروف رہا اور جب سنہ ۹۹۷ء میں وہ مرا تو اس کے بڑے بیٹے سلطان محمود نے تخت پر جلوس کیا۔ یہ نہایت دلیر سپہ سالار گزرا ہے اور اس کو بعض انگریز مورخ سکندر اور نیپولین کے برابر جانتے ہیں، جو یورپ کے سب سے نامی سپہ سالار تھے۔ سلطان محمود کی فتوحات صرف ہندوستان ہی تک

محمود نہیں ہیں بلکہ اس نے ترکستان اور ایران کے بھی بعض علاقے فتح کیے تھے۔ لیکن ہم صرف ان واقعات کا ذکر کریں گے جو ہندوستان سے متعلق ہیں۔

ہندوستان پر حملے | کے لوگوں میں اسلام پھیلانے کا سلطان

محمود کو اول سے خیال تھا اور اسی لیے اس نے اپنے مغربی دشمن (ایلک خاں) سے جلد صلح کر لی اور سنہ ۱۰۰۱ء میں دس ہزار چیدہ سوار لے کر ہندوستان کا رخ کیا۔

راجہ جے پال بھی تیس ہزار پیادہ اور بارہ ہزار سوار لے کر میدان میں آیا لیکن پیشاور کے قریب شکست کھائی اور قید ہو گیا۔ محمود نے آئندہ اطاعت اور باج گزاری کا اقرار لے کر جے پال کو چھوڑ دیا اور بہت سا مال غنیمت لے کر غزنی چلا گیا۔ کہتے ہیں کہ جے پال کو ان شکستوں کی ایسی شرم آئی کہ خود آگ میں جل کر مر گیا اور اس کا بیٹا انند پال راج پاٹ کا مالک ہوا۔ انند پال کو بھی سلطان محمود کی مانحتی کچھ دل سے پسند نہ تھی، اس لیے کئی دفعہ لڑائی پر آمادہ ہوا اور محمود نے اسے سزا دینے کے واسطے پنجاب پر کئی حملے کیے۔ لڑائی میں ہندی فوج کو ایک بار بھی کامیابی نہیں نصیب ہوئی بلکہ ہمیشہ سلطان محمود ہی فتح پاتا رہا اور بے شمار مال غنیمت چھین چھین کر غزنی لے گیا۔ اس زمانے میں دستور تھا کہ جو لوگ لڑائی میں قید یا قتل ہو جاتے تھے ان کے بال بچے تک فتح پانے والے کے غلام بن جاتے تھے۔ چنانچہ پنجاب کے ان چھ سات حملوں میں ہزاروں غلام سلطان محمود کے ہاتھ آئے۔ ان کو اس نے اپنی فوج کے سرداروں اور سپاہیوں میں بانٹ دیا اور شہر غزنی میں ان کی اس قدر کثرت ہوئی کہ ہر گلی

کوچے میں ہندی غلام نظر آنے لگے اور غزنی کے اصلی باشندوں سے بھی ان ہندی غلاموں کی تعداد زیادہ ہو گئی۔ چنانچہ بعض تاریخوں میں لکھا ہے کہ سنہ ۱۰۰۸ ع میں غزنی ہندوستان ہی کا شہر معلوم ہونے لگا تھا۔

پنجاب میں ان دنوں نگر کوٹ اور تھانیسر کے مندر (دیول) مشہور تھے۔ ان شہروں تک بھی سلطان محمود کی فوجیں پہنچیں لیکن یہاں کوئی لڑائی نہیں ہوئی بلکہ مندر کے یجاریوں نے اطاعت قبول کر لی اور خود اپنے خزانوں کی کنجیاں سلطان کے حوالے کر دیں۔ سلطان محمود نے بھی یہاں کے کسی آدمی کی نہ جان لی نہ قید کیا۔ البتہ مندروں میں جو سونا چاندی اور جواہرات مدت سے جمع ہو رہے تھے وہ سب سمیٹ کر غزنی لے گیا۔

سنہ ۱۰۱۲ ع میں سلطان محمود نے ہندوستان قنوج کا حملہ | پر نواں حملہ کیا اور بہت بڑی فوج لے کر شہر قنوج کے سامنے آ پہنچا۔ راجہ ہرش اور بھوج کی راج دھانی بھی شہر تھا اور ان دنوں شمالی ہندوستان میں اس کی بہت شہرت تھی۔ بلکہ ہندوستان کے باہر تو لوگ قنوج ہی کو سارے ہندوستان کا پائے تخت سمجھتے تھے۔ لیکن محمود کے حملے کے وقت یہاں کوئی طاقتور راجہ نہیں تھا۔ دوسرے محمود اس قدر تیزی سے یہاں پہنچا تھا کہ راجہ مقابلے کا کچھ سامان نہ کرسکا اور اس نے خود ہی سلطان کی اطاعت قبول کر لی۔ محمود نے تھوڑا سا خراج لے کر اس کی ریاست اسی کو بخشی اور دواب کی سیر کرتا ہوا پنجاب کی طرف واپس روانہ ہوا۔ کہتے ہیں اسی واپسی میں اس نے ہیرٹھ اور متھرا کو فتح کیا اور متھرا کے بڑے بڑے مندروں میں جو قیمتی سامان اور سونے اور چاندی

کے بت رکھے تھے انھیں اونٹوں پر لدوا کر اپنے ساتھ غزنی لے گیا۔

سلطان کے غزنی جانے کے بعد کالنجر کے راجہ نے قنوج کے راجہ کو قتل کر دیا اور اس پر الزام یہ لگایا کہ یہ (قنوج کا) راجہ ہندو ہو کر مسلمانوں سے مل گیا ہے اور اس نے اپنا دھرم خراب کر دیا ہے۔ سلطان کو یہ خبر ہوئی تو اس نے اپنے باج گزار راجہ قنوج کے قتل کا بدلا اپنے کے واسطے سنہ ۱۰۲۱ع میں پھر فوج کشی کی اور کالنجر کے راجہ کو شکست دی۔ پنجاب کے راجہ نے بھی اسی زمانے میں پھر سرکشی کی جتنا پر اسلامی فوجوں کا راستہ روکا۔ سلطان محمود نے اس کی سزا یہ دی کہ کالنجر سے واپس آکر لاہور پر حملہ کیا۔ راجہ نے بھاگ کر اجیر میں پناہ لی لیکن اب محمود نے پنجاب میں اپنی طرف سے ایک صوبہ دار مقرر کر دیا اور اس وقت یعنی سنہ ۱۰۲۲ع سے پنجاب کی آزاد ریاست کا خاتمہ ہو گیا اور یہ ملک سلطنت غزنی کا ایک صوبہ بن گیا۔

کالنجر پر گیارہواں اور سومناٹ پر بارہواں حملہ سنہ ۱۰۲۳ع میں سلطان محمود پھر کالنجر تک آیا جو غزنی سے ایک ہزار میل ہے اور اس حملے میں کالنجر کے راجہ اور شمالی ہندوستان کے اور کئی راجاؤں نے سلطان محمود کی اطاعت قبول کی۔ ان فتوحات نے اور پنجاب کے قبضے نے شمالی ہند پر محمود کو بالکل حاوی کر دیا تھا اور ہندوستان کے باہر کے لوگ تو یہ سمجھنے لگے تھے کہ اب سارے ہندوستان پر محمود کی عملداری ہے، لیکن اب اس نے ہندوستان خاص کے بھی آگے یعنی گجرات پر حملہ کیا اور یہ اس کا سب سے آخری اور مشہور حملہ ہے۔

سومناٹ گجرات کے جنوبی ساحل پر ایک بہت بڑا تیرتھ تھا اور بڑے بڑے راجہ اس کی حفاظت کرتے تھے۔ پجاریوں کا دعویٰ تھا کہ اگر مسلمانوں نے سومناٹ کی حدود میں قدم رکھا تو زندہ بچ کر نہ جائیں گے۔ کہتے ہیں کہ انہیں خبروں نے سلطان کو پھر جوش دلایا اور وہ خدا کا نام لیکر سنہ ۱۰۲۴ ع میں غزنی سے ملتان پہنچا اور سفر کا ضروری سامان ساتھ لیکر مغربی راجپوتانے کے ریگستان میں گھس گیا۔ یہ ایسی مشکل اور دلیری کا کام تھا کہ جب مسلمان چند روز میں اس ریگستان کو طے کر کے اجمیر اور پھر نہر والے کے سامنے نمودار ہوئے تو وہاں کے زبردست راجہ حیران رہ گئے۔ کوئی محمود کو نہ روک سکا اور وہ سیدھا سومناٹ پہنچ گیا۔

سومناٹ کے عالیشان مندر کے گرد ایک مضبوط فصیل تھی اور اس فصیل کے بعد پھر ایک اور بڑی فصیل قلعے کی تھی۔ دور سے مسلمانوں کو آنے دیکھ کر قلعے والوں نے جھٹ قلعے کے دروازے بند کر دیے اور فصیلوں کے اوپر چڑھ کر گالیاں اور کوسنے دینے لگے اور جب مسلمان زیادہ قریب آئے تو ان پر قلعے میں سے پتھر اور تیر بھی پھینکے گئے۔

یہ حرکت دیکھ کر محمود کے بعض سپاہیوں کو ایسا غصہ آیا کہ انہوں نے آنے آنے قلعے والوں پر تیر برسادیے اور چاہتے تھے کہ اسی وقت کمندیں ڈال کر فصیل پر چڑھ جائیں مگر سلطان محمود نے انہیں روکا اور حکم دیا کہ رات کو آرام کریں۔ صبح کو قلعے پر حملہ ہوگا۔ پھر چاروں طرف پھر کر موقع کی دیکھ بھال کی اور فوج کو قرینے سے اتار دیا۔

لیکن بھلا اس رات کو آرام کس نے کیا ہوگا۔ قلعے والوں نے ساری رات فصیل اور دروازوں کی درستی میں گزاری۔ ہر برج اور گرگج پر پہرے لگائے۔ تیر کمان اور پتھروں کے ڈھیر جمع کیے۔ چولہے بنا بنا کے تیل کے کرٹھاؤ چڑھا دیے کہ جب تیر اور پتھر سے کام نہ چلے تو حملہ کرنے والوں پر کرٹھانا تیل ڈالکر کام تمام کر دیں۔ پجاریوں نے پوجا پاٹ کا سامان کیا اور پہروں تک گرگڑا کر دعائیں مانگیں کہ خدا ان مسلمانوں کا کھوج کھوئے جنہوں نے بیٹھے سو منات والوں کے آرام میں خلل ڈالا۔ اسی کے ساتھ قلعے سے بیسیوں ہرکارے ہر طرف دوڑائے گئے کہ جس بستی اور گانو سے گزریں پکار دیں کہ سو منات پر بہت نازک وقت آ گیا ہے۔ دین و دنیا دونوں کی سرخ روئی اسی میں ہے کہ جو شخص جس حال میں ہے فوراً اٹھ کھڑا ہو اور سو منات جی کی مدد کے لیے دوڑ پڑے۔

ادھر چڑھائی کرنے والے بھی صبح کی فکر سے غافل نہ تھے۔ کوئی زرہ کی کرٹیاں ٹھیک کر رہا تھا، کسی نے خود اور تلوار کو جلا دے کر آئینہ بنا دیا تھا، کہین آگ پر سینک کر تیر سیدھے کیے جا رہے تھے۔ کمانوں کو کھینچ کھینچ کر یہ دیکھا جا رہا تھا کہ کہیں پوری قوت سے کھینچنے میں ٹوٹ نہ جائیں۔ ریشم یا سوت کی بہت سی مضبوط رسیاں تیار تھیں کہ فصیل پر چڑھنے میں کمند کا کام دیں۔ کیونکہ معلوم ہوتا ہے کہ اس لڑائی میں قلعہ فتح کرنے کا اور کوئی سامان مسلمانوں کے پاس نہ تھا۔ بندوق اور توپ کا ان دنوں رواج نہیں تھا۔ البتہ بعض ایسی کلیں ہوتی تھیں جن میں بھاری بھاری پتھر رکھ کر زور سے جھولا دے کر پھینکتے تھے یا فصیل کے نیچے تک سرنگ کرود کر بارود بھرتے تھے اور اس میں آگ دے کر فصیل

کو اڑا دیتے تھے کہ کہیں سے فصیل ٹوٹ کر راستہ نکل آئے اور حملہ کرنے والے اس راستے سے قلعے کے اندر گوس جائیں قلعہ فتح کرنے کا ایک اور طریقہ یہ تھا کہ چاروں طرف سے قلعے کو گھیر لیتے تھے کہ نہ اندر کا آدمی باہر نکل سکے اور نہ باہر کا آدمی اندر داخل ہو۔ اس ناکہ بندی کا نتیجہ یہ ہوتا تھا کہ قلعے میں کھانے پینے کا سامان ختم ہو جاتا تھا تو قلعے والے خود ہی لڑنے کے لیے باہر نکل آتے تھے یا مجبور ہو کر ہتھیار ڈال دیتے تھے۔ لیکن سومنات کے حملے میں سلطان محمود کے ساتھ نہ تو ایسی کلیں تھیں کہ ان سے پتھر مار کر فصیل توڑی جائے اور نہ اسے سرنگ کھودنے یا ناکہ بندی کرنے کی مہلت تھی۔ اسے بیتابی تھی کہ لڑائی کا جلد سے جلد فیصلہ ہو جائے اور صبح ہونے ہی اس نے فوج کے ایک حصے کو حکم دیا کہ قلعے پر دو تین طرف سے حملہ کرے اور سیاہی ڈھالوں کی آڑ میں فصیل تک پہنچ کر اس میں میخیں گاڑ گاڑ کر اوپر چڑھ جائیں اور باقی فوج لے کر وہ ان راجہ مہاراجوں کی فوج سے لڑنے چلا جو ہر طرف سے قلعہ سومنات کی مدد کے لیے مارا مار چلے آتے تھے۔ اصلی لڑائی انہیں فوجوں کے ساتھ سومنات سے کچھ فاصلے پر ہوئی اور ان کی اتنی کثرت تھی کہ سلطان کو قلعے پر حملہ کرنے والی فوج کو بھی واپس بلانا پڑا اور شام تک بہت سخت لڑائی ہوئی رہی۔ آخر کار راجہ مہاراجہ کی فوجوں کو میدان میں شکست ہوئی اور وہ جو سومنات جی کو بچانے آئے تھے خود اپنی جان بچا بچا کر بھاگنے لگے۔ اور جب یہ میدان صاف ہو گیا تو بھر قلعہ سومنات کو فتح کرنے میں کچھ دیر نہیں لگی۔ البتہ اس دن بھر کی

لڑائی میں سومنات والوں کو اتنی فرصت ضرور مل گئی کہ ان کے بہت سے پجاری ، غورتیں اور بچے کشتیوں میں بیٹھ کر سمندر کے رستے بھاگے اور اپنی جان لے کر سومنات سے نکل گئے ۔

سومنات کے مندر سے بے شمار جواہرات اور سونا چاندی محمود کے ہاتھ آیا ۔ پھر چند روز دم لینے کے بعد اس نے گجرات کے ان راجاؤں پر چڑھائی کی جو سومنات کو بچانے کے لیے مسلمانوں سے لڑنے آئے تھے یا لڑائی کی تیاری کر رہے تھے ۔ ان میں سب سے طاقتور نہروالے کا راجہ تھا اور یہ قدیم شہر (نہروالہ) وہاں آباد تھا جہاں آج کل پٹن گجرات واقع ہے ۔ سلطان محمود نے تھوڑے دن کی لڑائی کے بعد اس شہر کو فتح کر لیا اور قریب قریب تمام گجرات کے ملک پر اس کا قبضہ ہو گیا ۔ سلطان کو یہاں کی آب و ہوا ایسی پسند آئی کہ ایک سال تک گجرات میں ٹھہرا رہا بلکہ کہتے ہیں وہ نہروالے کو اپنا مستقل پایہ تخت بنانا چاہتا تھا کہ یہاں رہ کر دکن اور لنکا تک سب ملکوں کو فتح کر لے لیکن ساتھیوں کے سمجھانے سے یہ خیال چھوڑ دیا اور سنہ ۱۰۲۵ ع (یا سنہ ۴۱۷ ہجری) کے آخر میں سندھ ہوتا ہوا واپس غزنی چلا آیا ۔

سومنات کے حملے کے وقت سلطان کی عمر | محمود کی وفات | پچاس برس سے بھی زیادہ تھی اور واپس جانے کے بعد پھر اس نے ہندوستان پر کوئی بڑا حملہ نہیں کیا اور سنہ ۱۰۳۰ ع (یا سنہ ۴۲۱ ہجری) میں وفات پائی ۔ سلطان محمود دنیا کے سب سے عالی ہمت اور بہادر بادشاہوں میں شمار ہوتا ہے ۔ خدا نے اس کو وہ اقبال دیا تھا کہ جس ملک پر اس نے چڑھائی

کی وہاں فتح پائی اور کامیاب ہوا۔ اپنے باپ کے بعد جب وہ تخت پر بیٹھا تو غزنی ایک چھوٹی سلطنت تھی لیکن محمود نے بتیس برس کی بادشاہی میں اس کو دنیا کی بہت بڑی سلطنت بنا دیا اور جب وہ مرا تو پنجاب سے ایران تک ہزاروں میل میں اس کی عملداری تھی۔

سپاہ گری اور جنگ جوئی کے ساتھ سلطان محمود میں اور بہت سی خوبیاں تھیں اور کتابوں میں اس کے عمدہ انتظام اور سچے انصاف کی بیسیوں کہانیاں تحریر ہیں۔ غریبوں اور مظلوموں کا کام کرنے کے لیے وہ ہر وقت تیار رہتا تھا اور اس کے دروازے سے کوئی حاجت مند خالی ہاتھ نہ جاتا تھا۔ مگر اس کے مشہور ہونے کی سب سے بڑی وجہ یہ تھی کہ وہ خود اعلیٰ درجے کا تعلیم یافتہ تھا اور ہر قسم کے علم و ہنر جاننے والوں کی نہایت قدر کرتا تھا۔ غزنی میں اس نے لاکھوں روپے کے خرچ سے ایک بہت بڑی مسجد بنائی تھی اور اس زمانے کے دستور کے موافق اسی مسجد کے ساتھ ایک بہت بڑا مدرسہ اور کتب خانہ تھا۔ اس کتب خانے میں ایسی بیش قیمت اور نادر کتابیں جمع کی تھیں کہ بغداد و بخارا کے سوا شاید اور کہیں نہ ہوں گی۔ مدرسے اور مسجد کے خرچ کے واسطے محمود نے بہت بڑی جاگیر وقف کردی تھی اور ان کو ایسے تکلف سے آراستہ کیا تھا کہ اس مسجد کو لوگ عروس فلک یعنی آسمان کی دھن کہتے تھے۔


اس کے علاوہ سلطان محمود کی سرکار سے صدھا عالم اور شاعر بڑی بڑی تنخواہیں پاتے تھے کہ اطمینان سے اپنے علمی کام کرتے رہیں۔ ان میں ایک عالم 'بیرونی' اور ایک شاعر استاد 'عنصری' بہت مشہور ہیں۔

محمود کو بیش قیمت جواہرات اور ہر قسم کے عمدہ ساز و سامان اور ہانہی گھوڑے جمع کرنے کا بھی شوق تھا اور کہتے ہیں جیسی قیمتی اور نادر چیزیں اس کی سرکار میں جمع ہو گئی تھیں ایسی کسی بادشاہ کے پاس نہ ہوں گی۔ اسی شوق کو دیکھ کر بعض لوگ کہتے ہیں کہ محمود کو مال و دولت کی بہت محبت ہو گئی تھی۔

لیکن یہ اعتراض کچھ ٹھیک نہیں ہے کیونکہ محمود کو اگر دولت جمع کرنے کا شوق تھا تو وہ موقع پر اس کے خرچ کرنے میں بھی تامل یا خست نہیں کرتا تھا اور اسی لیے محمود پر جن لوگوں نے کنجوسی کا الزام لگایا ہے وہ بالکل غلط ہے۔ اس الزام کے ثبوت میں اعتراض کرنے والے ایک قصہ بیان کرتے ہیں۔ وہ یہ کہ سلطان محمود نے فارسی زبان کے نامی شاعر 'فردوسی' کو فی شعر ایک اشرفی انعام دینے کا وعدہ کیا تھا لیکن جب وہ اپنی مشہور کتاب 'شاه نامہ' لکھ کر لایا جس میں ساٹھ ہزار شعر تھے تو محمود نے اشرفی کے بجائے صرف ساٹھ ہزار روپے دیے۔ اس پر فردوسی خفا ہو کر غزنی سے چلا گیا اور اس نے محمود کی ہجو لکھی۔ مگر یہ ساری کہانی بالکل بناوٹی ہے اور آئندہ جماعت کی تاریخ میں تم اس کا تفصیلی حال پڑھو گے۔

سلطان محمود کے انتقال کے بعد ڈیرہ سو
محمود کے جانشین | برس تک اس کی اولاد بادشاہی کرتی
 رہی اور اول اول انہوں نے پنجاب سے اور آگے بھی
 تھوڑا سا علاقہ فتح کر لیا تھا لیکن پھر غزنی کے بادشاہوں
 کی قوت کم ہوتی گئی اور آخر میں غور کے بادشاہوں
 نے انہیں غزنی سے بھی نکال دیا اور وہ پنجاب میں ہٹ
 آئے۔ پھر ان کا پائے تخت لاہور ہو گیا اور یہیں اس خاندان

شجرهٔ سلاطین غزنویه



کا آخری بادشاہ خسرو ملک سنہ ۱۱۵۹ع میں تخت نشین ہوا تھا۔ لیکن جب غوریوں کی قوت بڑھی تو انہوں نے لاہور میں بھی خسرو ملک کو چین نہ لینے دیا اور کئی حملے کر کے اس کا ملک پنجاب چھین لیا اور خود اسے قید میں ڈال دیا۔ خسرو ملک نے قید میں وفات پائی اور اسی کے ساتھ خاندان غزنوی کی بادشاہی کا سنہ ۱۱۸۶ع (سنہ ۵۸۲ ہجری) میں خاتمہ ہو گیا۔



باب سوم

شمالی ہندوستان کی فتح
(سنہ ۱۱۸۹ع تا ۱۲۸۸ع)

ملک افغانستان کے مغرب میں ایک ضلع کا نام غور ہے۔ یہ بہت ٹھنڈا اور پہاڑی علاقہ ہے۔ مگر ہمیشہ سے یہاں کے پھول پھل مشہور تھے اور سلطان محمود نے اسے فتح کر کے اپنا قبضہ کر لیا تھا۔ لیکن محمود کی وفات کے سو برس بعد جب غزنی کی حکومت کمزور ہوئی تو غور کے سردار بھی آزاد ہو گئے اور آخر میں خود انہوں نے غزنی کے بادشاہ کو شکست دے کر اس شہر (غزنی) میں آگ لگادی تھی۔

سنہ ۱۱۶۹ع میں غور کا بادشاہ سلطان غیاث الدین ہوا اور اس نے بہت سے ملک فتح کر کے اس چھوٹی سی ریاست کو ایک بڑی سلطنت بنا دیا اور شہر غزنی پر قبضہ کر کے وہاں بھی اپنے بھائی شہاب الدین کو صوبہ دار مقرر کر دیا۔ شہاب الدین کو محمد غوری بھی کہتے ہیں۔ وہ بڑا نامی اور بہادر سپہ سالار گزرا ہے اور غوریوں میں

سب سے پہلے اسی نے ہندوستان پر حملے کیے اور اول سندھ کو فتح کر کے وہاں اپنی عملداری قائم کر دی۔

پنجاب کی فتح | اس کے بعد شہاب الدین غوری نے لاہور پر تین حملے کیے اور سنہ ۱۱۸۶ء میں خسرو ملک کو گرفتار کر کے خاندان غزنی کا چراغ گل کر دیا۔ پھر اس نے سنا کہ پنجاب کا پرانا پامے تخت بھٹنڈا تھا اور وہاں بہت عمدہ جنگی قلعہ بنا ہوا ہے۔ یہ سن کر وہ سنہ ۱۱۹۰ء میں لاہور سے بڑھا اور بھٹنڈے پر قابض ہو گیا۔

کہتے ہیں بھٹنڈے کا قلعہ اس وقت پر تھی راج کی عملداری میں تھا۔ اس راجہ کا ذکر پہلے حصے میں تم پڑے چکے ہو کہ وہ بہت بہادر اور دہلی اور اجیر کی دو ریاستوں کا مالک تھا۔ سلطان کا بھٹنڈے آنا سن کر وہ بہت بڑی فوج لے کر لڑنے نکلا اور اگرچہ شہاب الدین کو کسی بڑی لڑائی کا پہلے خیال نہیں تھا مگر دشمن کا آنا سن کر وہ مقابلے کے لیے آگے بڑھا اور تھانیسر کے قریب تراین کے میدان میں سخت لڑائی ہوئی۔ غوری فوج کی تعداد بہت ہی کم تھی اور جب خود محمد غوری زخم کھا کر بیہوش ہوا تو اس کی فوج کا سنبھالنے والا کوئی نہ رہا اور اسے سخت شکست ہوئی۔

دوسرے سال محمد غوری اپنی شکست کا بدلا لینے پھر پنجاب میں داخل ہوا۔ اب کے اس کے ساتھ ایک لاکھ سوار تھے اور پر تھی راج بھی پہلے سے کہیں زیادہ فوج لے کر آیا تھا۔ لڑائی اسی تراین کے قریب سنہ ۱۱۹۳ء میں ہوئی اور محمد غوری کی جرار سپاہ کے سامنے اہل ہند کی کثرت اور جنگی ہاتھی کچھ کام نہ دے سکے۔ مسلمان سواروں نے اتنے

تیر مارے کہ راجپوتوں کا ٹڈی دل پاش پاش ہو گیا اور ہاتھی زخمی ہو کر ادھر ادھر بھاگنے لگے۔ پرتھی راج ہاتھی پر سے اتر کر گھوڑے پر سوار ہوا اور چاہتا تھا کہ کسی طرف نکل جائے مگر ایک غوری سپاہی نے تعاقب کر کے گرفتار کر لیا۔ اسے غزنی روانہ کر دیا گیا تھا مگر وہ راستے ہی میں مر گیا لیکن اس کی مصیبت اور شجاعت کے فسانے چاند بھاٹ کی بدولت آج تک باقی ہیں، جس نے اس کی تعریف میں بہت بڑی نظم لکھی تھی۔

اس فتح سے دریائے ستلج کے جنوبی علاقے پر محمد غوری کا قبضہ ہو گیا اور یہاں اس نے اپنے ایک ترک غلام قطب الدین ایبک نامی کو صوبہ دار بنا دیا۔ پرتھی راج کے مرنے سے اجمیر اور دہلی کی ریاستیں بھی مسلمانوں کے تحت میں آگئی تھیں، لیکن محمد غوری کے جانے ہی جگہ جگہ چھوٹے چھوٹے راجہ آزادی کا دم بھرنے لگے اور انہیں قطب الدین ایبک نے الگ الگ شکستیں دے کر زیر کیا۔ پھر میرٹھ اور کول (یعنی علی گڑھ) میں مسلمان حاکم مقرر کیے اور دہلی پر قبضہ کر کے اسے اپنا صدر مقام بنایا۔ دہلی یا دلی ان دنوں چھوٹی سی بستی تھی مگر سنہ ۱۱۹۳ء (یا سنہ ۵۸۹ ہجری) میں جب قطب الدین یہاں آ گیا تو اس کی آبادی اور عمارتوں میں بہت ترقی ہو گئی اور وہ آہستہ آہستہ ہندوستان کا سب سے بڑا شہر بن گیا۔

غوریوں کے اس طرح پنجاب سے دوا آب اور بنگالے کی فتح | آگے بڑھنے اور دہلی اور کول پر قبضہ کرنے کا حال سن کر قنوج کے راجہ جے چند کو بہت غصہ آیا۔ وہ شمالی ہندوستان کا سب سے بڑا راجہ تھا

اور بہ ہم بڑے چکے ہیں کہ پرتھی راج اس کی بیٹی کو عین سوئمیر کے دن جبراً قنوج سے لے گیا تھا اسی ناراضی کی وجہ سے جے چند نے پرتھی راج کو اب تک کوئی مدد نہیں دی تھی مگر اب اس نے مسلمانوں سے لڑائی کی ٹھان لی اور بہت بڑا لشکر تیار کیا۔ یہ سن کر شہاب الدین محمد غوری بھی غزنی سے دوبارہ ہندوستان آیا اور اٹاوے کے قریب جے چند سے بہت سخت لڑائی ہوئی۔ اس میں جے چند مارا گیا۔ سلطان کو فتح ہوئی اور بنارس تک سارا شمالی ہندوستان اس کے قبضے میں آ گیا۔

یہ سنہ ۱۱۹۲ء کا واقعہ ہے۔ محمد غوری تو اس فتح کے بعد واپس غزنی چلا گیا لیکن اس کے سردار ہندوستان کے چھوٹے راجاؤں سے لڑتے اور انہیں اپنا مطیع بناتے رہے۔ ان سرداروں میں محمد بن بختیار خلجی نے بہت نام پایا اور اپنی بہادری سے تمام بہار و بنگالہ کا ملک فتح کر لیا۔ وہ ایک غریب اور بد صورت سپاہی تھا مگر اس میں غضب کی طاقت تھی اور تاریخوں میں لکھا ہے کہ ایک دفعہ لوگوں نے بڑھاوے دے کر اس کا مست ہاتھی سے مقابلہ کرادیا تھا اور جب ہاتھی نے دوڑ کر اس پر حملہ کیا تو محمد بن بختیار نے ایک لوہے کا لٹھہ دونوں ہاتھوں سے گھما کر ایسے زور سے ہاتھی کی مستک پر مارا کہ ہاتھی چکر کھا گیا اور محمد کے سامنے سے ہٹ گیا۔

اول اول محمد بن بختیار کو اودہ کے صوبہ دار نے ایک جاگیر بنارس کے قریب عطا کر دی تھی۔ اس زمانے میں دستور تھا کہ فوجی سرداروں کو جاگیریں دی جانی

نہیں کہ وہاں کا انتظام کریں اور جاگیر کی آمدنی سے فوج کا ایک دستہ بھی تیار رکھیں کہ جس وقت بادشاہ یا صوبہ دار کو ضرورت ہو، اس وقت ہر ایک جاگیر دار اپنی اپنی فوج لے کر بادشاہی لشکر میں حاضر ہو جائے۔ لیکن محمد بن بختیار خلجی نے اس چھوٹی سی جاگیر میں خاصی بڑی فوج جمع کر لی اور بہار کے علاقے پر حملے کرنے لگا۔

ملک بہار میں ان دنوں پال خاندان کے راجہ راج کرتے تھے مگر ان کی قوت بہت کم ہو گئی تھی۔ اسی لیے محمد بن بختیار خلجی نے چند حملوں میں یہاں کے سب شہر، قلعے اور صدر مقام فتح کر لیے اور کچھ عرصے بعد بنگالے کے راجہ پر چڑھائی کی۔

بنگالے کا راجہ ان دنوں لکھمینہ یا لکشمین سین تھا اور شہر ندیا میں اس کی راج دہانی تھی۔ مسلمانوں کا بہار پر قبضہ سن کر اسے فکر ضرور ہو گیا تھا لیکن اس نے کاہلی سے کوئی تدبیر اپنے بچاؤ کی نہیں کی تھی۔ دوسرے محمد بن بختیار خلجی نے ایسا اچانک حملہ کیا اور اتنی تیزی سے ندیا پہنچ گیا کہ راجہ کو اس کے آنے کی بھی خبر نہیں ہوئی۔ خود محمد کی فوج پیچھے رہ گئی تھی اور جب وہ شہر ندیا میں داخل ہوا تو اس کے ساتھ فقط اٹھارہ سوار تھے۔ شہر والے بھی یہی سمجھے کہ یہ باہر کے سوداگر ہوں گے۔ لیکن اندر قلعے کے پھاٹک پر پہنچتے ہی ان سواروں نے تلواریں میان سے نکال لیں اور دربانوں کو مار کر قلعے کے اندر گھس گئے۔ تب تو قلعے میں شور مچ گیا۔ بوڑھا راجہ محل میں کھانا کھانے بیٹھا تھا۔ دشمن کے

قلعے میں گھس آنے کی خبر سن کر اس کے ہوش اڑ گئے۔ وہ کہانا چھوڑ کر محل کے چور دروازے کے راستے چھپ کر نکل گیا۔ قلعے پر محمد قابض ہو گیا اور دو تین دن میں اس کی باقی فوج بھی آپہنچی تو پھر سارا شہر ہلاکہ سارا بنگالہ اس کے قبضے میں آ گیا۔

مسلمانوں نے بنگالے میں اپنا پامے تخت شہر لکھنؤنی کو بنایا جس کا دوسرا نام گور بھی تھا۔ مگر اس فتح کے دو تین سال بعد محمد بن بختیار خلجی کا سنہ ۱۲۰۶ء میں انتقال ہو گیا اور پھر اسی خلجی قوم کے سردار بنگالے اور بہار کے خود مختار بادشاہ بن بیٹھے۔ آخر بیس اکیس برس کے بعد انھیں دہلی کے بادشاہ سلطان شمس الدین ال تمش نے دوبارہ زیر کیا اور سنہ ۱۲۲۷ء میں یہ ملک بھی سلطنت دہلی کے ماتحت صوبے بن گئے۔

سلطنت دہلی کی ابتدا | دہلی کی خود مختار بادشاہی یا سلطنت کی ابتدا یوں ہوئی کہ

سلطان شہاب الدین محمد غوری کو چند خونیوں نے دریائے جہلم اور سندھ کے درمیان کسی مقام پر دھوکے سے قتل کر دیا۔ اس کے کوئی بیٹا نہ تھا مگر بہت سے غلاموں کو اس نے بڑی محبت سے پالا اور بڑے بڑے عہدوں پر مقرر کر دیا تھا۔ انھیں میں سے ایک غلام تاج الدین یلدرغزی میں سلطان محمد غوری کا جانشین ہوا۔ دوسرا غلام ناصر الدین قباچہ سندھ اور ملتان کے صوبے میں آزاد بادشاہ ہو گیا۔ تیسرے غلام قطب الدین ایبک کا حال ہم پرہ چکے ہیں کہ اسے محمد غوری ہندوستان میں اپنا نائب بنا گیا تھا۔ سلطان کے قتل کے بعد سنہ ۱۲۰۶ء میں دہلی کا آزاد بادشاہ مان لیا گیا اور تمام شمالی ہند کے صوبہ داروں نے

اس کی اطاعت قبول کی بلکہ بنگالے کے خاجیوں نے بھی قطب الدین کے جیتے جی اپنی آزادی کا دعویٰ نہیں کیا۔ پنجاب کے متعلق بڑا جھگڑا پڑ گیا تھا۔ یلدرز تو کہتا تھا کہ یہ ملک غزنی کی سلطنت میں داخل ہے اور قباچہ کا دعویٰ تھا کہ پنجاب کو سندھ کی عملداری میں شامل ہونا چاہیے۔ مگر قطب الدین اسے اپنا علاقہ سمجھتا تھا اور اسی لیے پہلے یلدرز کے ساتھ اس کی لڑائیاں ہوئیں بلکہ وہ بہت دن پنجاب کے صدر مقام لاہور ہی میں مقیم رہا کہ یلدرز یا قباچہ اس ملک پر حملہ نہ کر سکیں۔ قطب الدین بڑا منتظم، ہوشیار اور بہت فیاض بادشاہ تھا، لیکن بادشاہ ہونے کے بعد وہ زیادہ عرصے زندہ نہیں رہا اور سنہ ۱۲۱۰ء میں گھوڑے سے گر کر لاہور ہی میں اس کا انتقال ہو گیا۔

— — — — —

باب چہارم

خاندان شمس

سلطان شمس الدین التمش جو شمس الدین التمش قطب الدین کے بعد دہلی میں تخت نشین ہوا اصل میں ترکستان کے ایک امیر کا بیٹا تھا اور اس کا باپ سب بھائیوں سے زیادہ شمس الدین کو چاہتا تھا۔ اس بات سے بھائیوں کو حسد ہوا اور انھوں نے دھوکا دے کر ایک دن شمس الدین کو کسی بردہ فروش کے ہاتھ بیچ دیا۔ ماں باپ تلاش کرتے ہی رہ گئے اور ان کا پیارا بچہ سیکڑوں کوس دور شہر بخارا میں پہنچ گیا۔ شہر بخارا میں تو بہت دن سے مسلمانوں کی عملداری تھی لیکن اس کے سو دو سو میل شمال میں ترکستان کے

ترک یا تاناری لوگ آزاد تھے اور چھٹی صدی ہجری یا بارہویں صدی عیسوی تک پوری طرح مسلمان نہیں ہوئے تھے۔ اسی لیے وہاں کے جو لوگ لڑائی میں یا کسی دوسری طرح مسلمانوں کے ہاتھ گرفتار ہوئے وہ غلام بنائے جاتے تھے مگر یاد رکھنا چاہیے کہ ان دنوں مسلمان اپنے غلاموں کے ساتھ ایسا ہی سلوک کرتے تھے جیسا کہ اپنے بچوں یا خاندان کے عزیزوں کے ساتھ کیا جاتا ہے۔

کہتے ہیں کہ شمس الدین کا اصلی ترکی نام ال تمش یا ال تمش تھا۔ اسے بخارا کے ایک مسلمان قاضی نے خریدا اور شمس الدین نام رکھا۔ پھر بہت محبت سے پالا اور ایسی عمدہ تعلیم دی کہ وہ بادشاہوں کی مصاحبت اور ملازمت کے لائق سمجھا جانے لگا۔ چنانچہ ایک سوداگر شمس الدین کو سلطان محمد غوری کے دربار میں لایا اور اس بادشاہ نے اسے بہت پسند بھی کیا۔ لیکن سوداگر نے اتنی قیمت مانگی اور ایسی حجت کی محمد غوری ناراض ہو گیا اور آخر شمس الدین کو سلطان کے بجائے اس کے غلام قطب الدین ایبک نے ایک لاکھ پیسوں میں خریدا۔ ان دنوں کا پیسہ ہمارے ادھنے کے برابر بڑا ہوتا تھا اور اسے 'جیتل' کہتے تھے۔

غرض شمس الدین ہندوستان میں آ گیا اور یہیں اپنی لیاقت سے اس نے درجہ بدرجہ ایسی ترقی کی کہ بدایوں کا صوبہ دار مقرر ہوا اور خود قطب الدین کی بیٹی سے اس کی شادی ہوئی۔

جب سنہ ۱۲۱۰ع میں قطب الدین کا انتقال ہوا تو اگرچہ لاہور میں بعض فوجی سرداروں نے قطب الدین کے ایک بیٹے آرام شاہ کو بادشاہ بنادیا تھا لیکن پائے تخت دہلی

کے امیروں نے یہ بات نہ مانی اور شمس الدین کو سب سے لائق سمجھ کر اسے دہلی میں تخت پر بٹھایا۔ آرام شاہ لڑنے آیا مگر اس نے دہلی کے قریب شکست کھائی اور بنگالے اور پنجاب کے سوا شمالی ہندوستان کے ہر ایک مسلمان حاکم نے شمس الدین ہی کو اپنا بادشاہ تسلیم کر لیا۔

لیکن اس آپس کے جھگڑے سے
شمس الدین کی فتوحات | ایک خرابی یہ ہوئی کہ تاج الدین

بلدز نے غرنی سے بڑھ کر پنجاب پر قبضہ کر لیا اور شمس الدین کو اس کے مغلوب کرنے میں بہت دشواری پیش آئی۔ آخر سنہ ۱۲۱۶ء میں خود بلدز نے پیش قدمی کی اور اسی ٹرائن کے قریب شمس الدین کی فوجوں سے مقابلہ ہوا جہاں پرتھی راج نے محمد غوری سے دو لڑائیاں لڑی تھیں۔ اس لڑائی میں سلطان شمس الدین کو فتح ہوئی بلدز گرفتار ہو گیا اور پنجاب پر دوبارہ سلطان دہلی کا قبضہ جم گیا۔ اب سلطان شمس الدین نے اندرونی انتظام درست کرنے کے بعد راجپوتانے پر چڑھائی کی اور دو نہایت مضبوط قلعے فتح کیے جس کا نتیجہ یہ ہوا کہ تمام شمالی راجپوتانے پر مسلمانوں کا قبضہ ہو گیا اور یہاں ان کے دو صوبے دار مقرر ہوئے۔ ایک کا صدر مقام اجیر شریف میں تھا اور دوسرے کا ناگور میں جو اجیر شریف اور بیکانیر کے درمیان واقع ہے۔

اس عرصے میں بنگالے کے خلجیوں سے بھی لڑائی چھڑ گئی تھی۔ پہلی دفعہ خود شمس الدین فوج لے کر بنگالے گیا اور وہاں کے خلجی حاکم سے اطاعت کا عہد لے کر واپس چلا آیا لیکن بعد میں خلجی اپنے عہد سے پھر گئے اور اس دفعہ سلطان کے بڑے بیٹے ناصر الدین محمود نے

لکھنوتی پر چڑھائی کی۔ لڑائی میں خلجیوں کا بادشاہ اور بہت سے نامی امیر گرفتار ہو گئے اور اسی سال یعنی سنہ ۱۲۲۷ ع سے بہار و بنگالہ سلطنت دہلی کے ماتحت صوبے بن گئے۔


آئندہ سال سلطان شمس الدین کو ایک اور بڑی فتح سندھ میں حاصل ہوئی۔ ہم پہلے پڑھ چکے ہیں کہ سندھ اور ملتان میں ناصر الدین قباچہ (یا قباچہ) خود مختار بادشاہ بن گیا تھا اور پنجاب کے واسطے اس کی قطب الدین اور شمس الدین سے کئی بار لڑائی ہوئی لیکن سنہ ۱۲۲۸ ع میں خود سلطان شمس الدین نے قباچہ کے پامے تخت اچھ پر چڑھائی کی اور بادشاہی فوجوں نے اس خوبی سے گھیرا ڈالا کہ قباچہ کو بغیر لڑے بھڑے بھاگنا پڑا اور آخر وہ کشتی میں بیٹھ کر دریا کی راہ بھاگنا چاہتا تھا کہ کشتی ڈوب گئی اور قباچہ بھی ہلاک ہو گیا۔ اس واقعے سے سمندر کے کنارے تک اور مغرب میں مکران تک سارے ملک پر سلطان شمس الدین کا قبضہ ہو گیا۔

اس فتح کی دہلی میں بہت خوشی منائی گئی اور کئی مہینے بڑی دھوم دھام کے جلسے اور بادشاہ کی طرف سے لوگوں کی دعوتیں ہوتی رہیں۔ اس خوشی کا ایک سبب تو یہ تھا کہ قباچہ سلطنت دہلی کا پرانا دشمن تھا وہ زیر ہوا اور اس کی پوری ریاست سلطان دہلی کے قبضے میں آ گئی۔ مگر اس کے سوا سلطانی فتوحات کی خوشی اس لیے دو بالا ہو گئی کہ اسی زمانے میں بغداد کے ایلچی دہلی آئے اور انہوں نے خلیفہ بغداد کی طرف سے شمس الدین کو بادشاہی کی

سند دی اور بھرے دربار میں خلعت پہنایا۔ یہ بڑی عزت کی بات تھی اور اس کے معنی یہ تھے کہ پہلے تو ہندوستان محض غزنی کے ماتحت سمجھا جاتا تھا لیکن اب دنیا کے تمام اسلامی ملکوں نے دہلی کی نئی سلطنت کو خود مختار تسلیم کر لیا۔

شمس الدین کی وفات | سلطان شمس الدین التمش نے چھبیس برس بادشاہی کی اور سنہ ۱۲۳۶ ع (سنہ ۶۳۴ ہجری) میں انتقال کیا۔ اس کا خوبصورت مقبرہ اب تک دہلی کے قریب موجود ہے۔ وہ بہت بیدار مغز اور بہادر بادشاہ تھا اور اس کے اخلاق ایسے اچھے تھے کہ اکثر مسلمان علماء اس کو اولیاء اللہ میں شمار کرتے ہیں۔ اس کے زمانے میں تمام شمالی ہندوستان پر مسلمانوں کا پوری طرح قبضہ جم گیا اور ہر شہر میں مسلمان حاکم اور فوجی سردار مقرر ہوئے۔ جا بجا بہت سی اسلامی مسجدیں اور مدرسے بن گئے اور ہر بڑی بستی میں مسلمانوں کی تھوڑی بہت آبادی نظر آنے لگی۔ خود پائے تخت دہلی میں مسلمانوں کی آبادی بہت بڑھ گئی اور یہ چھوٹی سی بستی رفتہ رفتہ ایشیا کا ایک شاندار اسلامی شہر بن گئی۔ قطب الدین ایبک نے یہاں ایک بہت بڑی مسجد اور پتھر کا بلند مینار بنوانا شروع کیا تھا۔ یہ عمارت سلطان شمس الدین کے زمانے میں پوری ہو گئی اور "قطب صاحب کی لاٹھ" کے نام سے اب تک دنیا کی مشہور عمارتوں میں شمار ہوتی ہے۔ سلطان شمس الدین کے بعد اس کی اولاد میں کئی بادشاہ تخت پر بیٹھے۔ ان کے نام اور سنہ یہ ہیں۔

(۱) شمس الدین ال تمش



(۶) سلطان ناصر الدین
سنہ ۱۲۴۵ع سے ۱۲۶۶ع تک

مگر یہ سب نا اہل اور کمزور بادشاہ تھے۔ ان کے عہد میں اول اول تو سلطان شمس الدین کے ترکی غلام بڑے بڑے عہدے پا کر نہایت سرکش ہو گئے اور آپس میں لڑتے جھگڑتے رہے اور پھر اسی زمانے میں چنگیز خانی مغلوں نے ہندوستان پر حملے شروع کیے اور ایک دفعہ شہر لاہور تک آ کر سارے شمالی پنجاب کو ویران کر گئے۔

دکافر مغلوں کے حملے | یہ مغل ہونوں کی طرح تاتاری نسل کے لوگ تھے اور تیرھویں

صدی عیسوی کے شروع میں ان کا ٹڈی دل وسط ایشیا یا منگولیہ (مغولستان) سے اٹھ کر تمام ترکستان، ایران، عراق اور خراسان کے ملکوں پر چھا گیا تھا اور یہاں کی کئی اسلامی حکومتوں کو ان حملہ آوروں نے تہ و بالا

کر دیا تھا۔ اس وقت میں وہ بت پرست اور بالکل وحشی لوگ تھے۔ اس لیے انہیں »کفار مغلوں« کے نام سے یاد کیا جاتا ہے۔ ان کا بڑا سردار نموچین تھا جو چنگیز خان کے خطاب سے مشہور ہے۔ وہ اپنی دل بادل فوج کو لیکر جہاں گیا وہاں کے باشندوں کو اس نے تلوار کے گھاٹ اٹارا اور صدها قصبے اور شہر جلا کر خاک کر دیے۔

خود چنگیز خان کو ہندوستان پر حملہ کرنے کی مہلت نہیں ملی۔ مگر اس کے زمانے میں ملک کابل پر انہیں »کافر مغلوں« کا قبضہ ہو گیا تھا اور یہیں سے سنہ ۱۲۴۱ء میں مغلوں کی فوج نے پنجاب پر حملہ کیا۔ ان دنوں دہلی میں بہرام شاہ اپنی بہن رضیہ کو شکست دے کر بادشاہ ہوا تھا لیکن اپنے جھگڑوں کی وجہ سے وہ لاہور کے صوبے دار کی وقت پر مدد نہ کر سکا اور اس شہر کو مغلوں نے فتح کر کے بالکل تاراج و برباد کر دیا لیکن خود مغلوں کے بھی اس قدر آدمی مارے گئے تھے کہ وہ لاہور میں زیادہ نہ ٹھہرے اور واپس چلے گئے۔

مغلوں کے سندھ و پنجاب پر حملے بعد میں بھی جاری رہے اور ان کی کچھ روک تھام اس وقت ہوئی جب کہ سلطان شمس الدین التمش کا چھوٹا بیٹا سلطان ناصر الدین دہلی میں تخت نشین ہوا۔

سلطان ناصر الدین | یہ بادشاہ نہایت نیک اور پرہیزگار اور اس کا وزیر بلبن | تھا اور اس نے رفتہ رفتہ بادشاہی کے سارے کاروبار اپنے ایک سردار غیاث الدین بلبن کے حوالے کر دیے تھے۔ خود ناصر الدین درویشانہ قسم کی زندگی گزارتا تھا اور بیان کرتے ہیں کہ اپنے ذاتی خرچ کے واسطے شاہی خزانے سے ایک پیسہ بھی نہیں لیتا تھا بلکہ کتابوں

کی نقل اور کتابت کر کے اپنا پیٹ پالتا تھا۔ اس کے گھر میں کوئی خادمہ تک نہ تھی اور اس کی بیوی (یعنی ملکہ) اپنے ہاتھ سے کھانا پکاتی تھی۔

بلبن سلطان شمس الدین کا ایک ترک غلام تھا اور ترقی کر کے رفتہ رفتہ سلطنت کا بڑا سردار ہو گیا۔ وہ سلطان ناصر الدین کا سچا خادم اور وفادار تھا۔ اکثر امیروں نے اس کے خلاف سازشیں کیں اور ایک دفعہ سلطان کو اس سے ناراض بھی کر دیا۔ مگر پھر بادشاہ کی ناراضی جاتی رہی اور بلبن بدستور اپنے عہدے پر بحال ہو گیا۔ اس کے دشمنوں نے دو دفعہ دواب میں شورش کرائی، لیکن اس نے سنہ ۱۲۵۵ء میں تمام شورشیں فرو کر دیں۔ پھر خود دہلی میں اس کے خلاف سازش کی گئی مگر بلبن کی ہوشیاری کے باعث اس کے دشمن ہر دفعہ ناکام رہے۔

سلطان ناصر الدین کے عہد میں کافر مغلوں نے ملتان اور پنجاب پر حملہ کیا۔ لیکن بلبن نے ان کو شکست دی اور دریائے سندھ کے پار بھگا دیا۔ اس کے کچھ عرصے کے بعد مغلوں کے بادشاہ نے دربار دہلی سے دوستی کرنی چاہی اور اپنے ایلچی روانہ کیے۔ ان کی دہلی میں بڑی دھوم دھام سے مہمانی کی گئی اور یہ مغل ایلچی بادشاہ دہلی کی زبردست فوج اور درات کو دیکھ کر دنگ ہو گئے۔

سلطان ناصر الدین کا سنہ ۱۲۶۶ء سنہ ۶۶۴ ہجری میں انتقال ہوا۔ اس کا کوئی بیٹا نہیں تھا اور بادشاہی کے سب کام پہلے ہی بلبن کے ہاتھ میں تھے اس لیے ناصر الدین کے بعد امیروں نے اسی کو دہلی کا بادشاہ تسلیم کر لیا۔

سلطان غیاث الدین بلبن | بلبن جس وقت بادشاہ ہوا تو اس کی عمر ساٹھ سال کی تھی مگر وہ

جوانوں سے زیادہ محنتی اور جفاکش تھا۔ بادشاہ ہوتے ہی اس نے اول فوجوں کا نئے سرے سے انتظام کیا اور سرداری اور سپہ سالاری کی خدمتیں لایق اور قابل آدمیوں کے سپرد کیں۔ عدل و انصاف کا اس قدر لحاظ رکھا جاتا تھا کہ خود بادشاہ کے پرانے دوستوں کی بھی کوئی رعایت نہیں کی جاتی تھی اور اس زمانے کا یہ واقعہ مشہور ہے کہ بدایوں کے صوبے دار نے کسی فراش کو اتنا پٹوایا کہ وہ مر گیا۔ اتفاق سے تھوڑے دن بعد خود بادشاہ (بلبن) بدایوں آیا۔ فراش کی بیوہ نے بادشاہ کے سامنے فریاد کی اور سارا قصہ بیان کیا۔ ان دنوں بدایوں کا صوبیدار سلطنت کے سب سے بڑے امیروں میں گنا جاتا تھا اور خود بلبن کا بہت عزیز سردار تھا۔ لیکن جب بادشاہ کو قتل کا پورا حال معلوم ہو گیا تو اس نے حکم دیا کہ مجرم صوبیدار کے بھرے دربار میں اتنے کوڑے لگائے جائیں کہ وہ بھی فراش کی طرح ہلاک ہو جائے، چنانچہ یہی ہوا اور مجرم کو اپنے کیے کی پوری سزا دی گئی۔

بلبن کے زمانے میں بنگالے کے صوبیدار طغرل نے بغاوت کی اور سنارگاؤں میں علحدہ بادشاہی کا ڈھنگ ڈالا۔ جب اس نے بادشاہی فوجوں کو دو دفعہ شکست دی تو بوڑھے سلطان نے خود سنارگاؤں پر فوج کشی کی اور مہینوں تک باغی طغرل کا پیچھا کیا آخر وہ بھاگتے ہی میں مارا گیا (سنہ ۱۲۷۹ع)۔

بلبن کے زمانے میں شمالی ہندوستان میں ایسا امن و انتظام ہوا کہ شاید پہلے کبھی نہ ہوا ہوگا۔ اس بادشاہ نے نئے علاقے فتح کرنے کا خیال چھوڑ دیا اور اپنی پوری کوشش اور دولت اس بات کے لیے صرف کر دی کہ

اس کی رعایا امن و اطمینان کے ساتھ زندگی بسر کرے ۔
 اس زمانے میں ایک بڑی آفت تو یہ تھی کہ شمالی
 ہندوستان کے جنگل اور پہاڑوں میں ہزاروں ڈاکو رہتے
 تھے ، جن کا پیشہ ہی یہ تھا کہ راستے لوٹتے یا موقع پا کر
 دیہات پر بھی چھاپہ مار جاتے تھے ۔ بلبن نے سب سے پہلے
 انہی ڈاکوؤں کی خبر لی اور کئی سال تک ان کو اس
 طرح چن چن کے قتل کیا اور جا بجا ایسے تھانے اور قلعے
 بنائے کہ پھر برسوں تک یہ ڈاکو سر نہ اٹھاسکے اور
 لوگوں کو ایک بڑی مصیبت سے نجات مل گئی ۔

ان دنوں ہندوستان والوں کے لیے ایک اور خطرہ یہ
 پیدا ہو گیا تھا کہ چنگیزی مغل کابل کے ملک پر قابض
 ہو گئے تھے اور جب موقع ملتا ہندوستان پر حملہ کرنے
 تھے ۔ انہیں کو روکنے کے واسطے بلبن نے شمالی سرحد کی
 بڑی مضبوطی کی تھی اور وہاں ایسی زبردست فوج رکھی
 تھی کہ اس کے عہد میں مغلوں نے جتنے حملے کیے اکثر
 ناکام رہے ۔ سچ پوچھیے تو بلبن نے یہ ہندوستان کی
 بڑی خدمت انجام دی اور اس کی خاطر اسے سب سے
 بڑا رنج اور صدمہ اٹھانا پڑا ۔ یعنی جب سنہ ۱۲۸۴ع
 میں مغلوں نے پنجاب پر زبردست حملہ کیا تو اگرچہ وہ
 شکست کھا کر پسپا ہوئے مگر اسی معرکے میں بلبن کا
 سب سے بڑا اور لایق بیٹا شہزادہ محمد مارا گیا اور کہتے
 ہیں کہ بلبن سے اسی (۸۰) سال کی عمر میں جوان
 بیٹے کا یہ صدمہ برداشت نہ ہوسکا اس کی قوت روز بروز
 گھٹنے لگی ۔ اپنے دوسرے بیٹے بغرا خاں سے اسے اچھی
 طرح بادشاہی کرنے کی امید نہیں رہی تھی اس لیے
 اہل دربار کو بلا کر وصیت کی کہ آئندہ شہزادہ محمد کے

بیٹے کو بادشاہ بنائیں۔ لیکن جب سلطان کا انتقال ہوا تو امیروں نے شہزادہ محمد کے بیٹے کو اپنے باپ کی جگہ ملتان بھیج دیا اور بغرا خاں کے بیٹے معز الدین کیقباد کو تخت نشین کر دیا اور خود بغرا خاں پہلے کی طرح بنگالے کا صوبہ دار رہا۔

سلطان معز الدین کیقباد | سنہ ۱۲۸۷ ع کے شروع میں نیا بادشاہ تخت پر بیٹھا۔ اس کے دادا (بلبن) نے اسے اعلیٰ درجے کی تعلیم دی تھی، لیکن وہ بڑا نالایق بادشاہ ثابت ہوا۔ خود باپ (بغرا خاں) پر اس نے فوج کشی کی۔ اپنے چچیرے بھائی کو ملتان میں قتل کرایا اور اپنا سارا وقت عیاشی میں صرف کرتا رہا۔ آخر دربار کے امیروں نے معز الدین کو معزول کر کے اس کے بیٹے کو جو بہت چھوٹا تھا، بادشاہ بنانے کا ارادہ کیا، لیکن ان امیروں کی آپس میں نا اتفاق ہو گئی اور اس ہل چل میں فوج کا ایک سپہ سالار جلال الدین خلجی سب پر غالب آیا اور اس کے طرفداروں نے معز الدین کیقباد کو قتل اور اس کے بچے کو بھی گرفتار کر لیا اور ساتھ ہی (سنہ ۱۲۹۱ ع میں) جلال الدین کی بادشاہی کا اعلان کر دیا۔

باب پنجم

خاندان خلجی (سنہ ۱۲۹۱ ع سے سنہ ۱۳۲۱ ع تک)
دہلی میں اب تک جس قدر مسلمان بادشاہ ہوئے وہ سب ترک تھے اور خلجی قوم کے لوگ بھی اگرچہ ترک تھے لیکن بہت مدت سے افغانستان میں آ بسے تھے اور لوگ ان کو دوغلا یا ادنیٰ قسم کا ترک سمجھتے تھے۔ اسی

لیے جلال الدین کا بادشاہ ہونا لوگوں کو بہت ناگوار گزرا۔
 لیکن اس کی نیک اور شریفانہ عادتوں نے بہت جلد سب
 کے دل پر قبضہ کر لیا۔ اس نے ستر برس فوجوں کی سپہ
 سالاری کی تھی مگر جب تخت شاہی پر قدم رکھا تو
 پھر کبھی اپنی خوشی سے تلوار میان سے نہ نکالی۔
 وہ اپنے پرانے دوستوں کے ساتھ اسی بے تکلفی سے ملتا رہا
 اور جہاں اس کا آقا سلطان بلبن دربار کیا کرتا تھا،
 وہاں ادب کے خیال سے اس نے کبھی دربار نہ کیا، بلکہ
 الگ محل تعمیر کرایا۔ اس کے بادشاہ ہوتے ہی ملک
 چھجو نامی بلبن کے بھتیجے نے بغاوت کی اور ایک
 زبردست فوج لے کر دہلی کی طرف بڑھا۔ ادھر سے
 بادشاہی فوج نکلی اور بدایوں کے قریب جنگ ہوئی۔
 ملک چھجو نے شکست کھائی اور اس کے کئی ساتھی
 سردار گرفتار ہو گئے۔ ان کے ذلیل کرنے کے لیے شاہی
 فوج کے سپہ سالار نے حکم دیا کہ جو باغی سردار گرفتار
 ہوئے ہیں ان کی گردن میں دوشاخہ لکڑی ڈالکر انہیں
 اونٹوں کی پیٹھ سے باندھ دیا جائے اور اسی شکل سے
 بادشاہ جلال الدین کے حضور میں پیش کیا جائے لیکن
 جس وقت وہ اسی طرح بندھے ہوئے جلال الدین کے
 سامنے آئے تو وہ بے قرار ہو کر اٹھ کھڑا ہوا اور اس
 نے فوراً ان کے بند کھلوا دیے۔ پھر جب وہ بادشاہ کے
 حکم سے نہا دھو کر عمدہ لباس میں دوبارہ پیش ہوئے
 تو جلال الدین نے اس بدسلوکی کی معافی مانگی اور کہنے
 لگا کہ صاحبو! تم نے اگر سلطان بلبن کے بھتیجے کی
 طرف داری کی تو یہ عین شرافت اور نمک حلائی تھی۔
 باقی فتح و شکست اور کسی غیر آدمی کو بادشاہی کا مل جانا

محض تقدیری بات ہے مگر تم نے جو کچھ کیا وہ بالکل درست اور مناسب تھا۔

جلال الدین کی یہ تقریر سن کر باغی سردار الٹے شرمندہ ہوئے اور اس نیک نفس بادشاہ کے گرویدہ اور احسان مند ہو گئے۔

مغلون نے بھی سلطان جلال الدین کے عہد میں بہت بڑی فوج سے ہندوستان پر حملہ کیا مگر کچھ کامیاب نہ ہو سکے اور جلال الدین نے ان دشمنوں کو شدید نقصان پہنچایا بغیر واپس جانے کی اجازت دی۔ اس اخلاق سے مغل ایسے گرویدہ ہوئے کہ ہزاروں کی تعداد میں مسلمان

ہو کر دہلی میں بس گئے اور سلطان کی ملازمت اختیار کر لی۔
علاء الدین کا حملہ دکن پر

کڑے میں سلطان کا بھتیجا اور داماد علاء الدین صوبہ دار تھا۔ اس نے دکن کی دولت کے قصے سن کر سنہ ۱۱۹۴ء میں چچا کے بغیر اجازت صرف چار ہزار فوج سے دکن پر حملہ کیا۔ یہ دکن پر مسلمانوں کا سب سے پہلا حملہ تھا اور یہ محمود غزنوی کی گجرات کی فوج کشی سے بھی زیادہ دشوار مہم تھی۔ مگر علاء الدین ایلچ پور تک نہایت تیزی سے سیدھا بڑھا چلا گیا اور پھر یکایک اس نے دیوگیری یا دیو گیز (موجودہ دولت آباد) پر حملہ کیا جہاں ان دنوں راجہ رام دیو حکمران تھا۔ دکن میں کسی کو وہم و گمان بھی نہ تھا کہ مسلمان اس قدر طویل و دشوار سفر کو طے کر کے اس طرح اچانک آدھمکیں گے اور رام دیو کی رانی اور بیٹا بلا کسی اندیشے کے نیرنہ کرنے گئے تھے اور بہت سی فوج ان کے ہمراہ چلی گئی تھی۔ ادھر علاء الدین نے یہ مشہور کر دیا کہ بادشاہ دہلی کی اصلی فوجیں پیچھے آ رہی ہیں۔ یہ تو

صرف ہراول ہے۔ یہ خبر سن کر دیوگیری کی رہی سہی فوج اور بھی پریشان ہو گئی اور راجہ نے جس طرح بنا بہت سا زر و جواہر علاء الدین کی نذر کر کے صلح کر لی۔ مگر اس عرصے میں راجہ کے بیٹے نے ایک بڑا لشکر جمع کر کے مسلمانوں پر حملہ کیا جو دیوگیری کے باہر مقیم تھے۔ بستی کے قریب میدان میں سخت لڑائی ہوئی اور اس میں دیوگیری کی فوج نے شکست کھائی اور اب علاء الدین نے پہلے مال غنیمت کے علاوہ اور بھی تاوان وصول کیا اور راجہ کو ایلچ پور کا علاقہ بھی مسلمانوں کے حوالے کرنا پڑا۔ پھر بے حساب سونا چاندی اور جواہرات لے کے علاء الدین خاندیس اور مالوے کے راستے ہندوستان کو واپس ہوا۔

سلطان جلال الدین | دو تین مہینے کی پریشانی کے بعد جب
کا قتل | نیک دل سلطان کو یہ خبر ملی کہ

بھتیجا اتنی بڑی مہم جیت کر آیا ہے تو نہایت خوش ہوا اور اسے ملنے کے لیے دہلی بلایا۔ سلطان کے مشیر بغیر اجازت علاء الدین کا دکن جانا سن کر بہت فکر مند ہو گئے تھے اور جب انہوں نے سنا کہ اب علاء الدین کڑے میں نئی فوجیں بھرتی کر رہا ہے تو انہوں نے سلطان کو جتایا کہ ذرا علاء الدین سے ہوشیار رہے۔ مگر سلطان جلال الدین نے ان باتوں کا اعتبار نہیں کیا۔ ادھر علاء الدین نے خطوں میں یہ عذر لکھا کہ »فدوی کو اندیشہ ہے کہ اب دشمن حضور کو مجھ سے بدگمان کر دیں گے اور اگر میں دہلی آیا تو میری طرح طرح سے توہین اور دل آزاری کریں گے اس لیے کمال احسان ہوگا اگر حضور اپنی بزرگانہ محبت سے مجھے دہلی آنے سے معاف فرما دیں اور خود ہی

کڑے آنے کی تکلیف فرمائیں تاکہ دیوگیری کے وہ بیش بہا سامان اور جواہرات جو حضور ہی کے واسطے محفوظ رکھے ہیں حضور کے روبرو خزانہ شاہی میں داخل کر دیے جائیں۔

سلطان جلال الدین ان خطوں سے دھوکے میں آگیا اور ہر چند اس کے بعض امیروں نے سمجھایا لیکن کہتے ہیں اسے دکن کے جواہرات کا ایسا لالچ ہو گیا تھا کہ اس نے کسی کی صلاح نہ مانی اور خود کڑے روانہ ہو گیا۔ دوسرے اس کو یہ امید نہ تھی کہ علاء الدین جو اس کا پھتیجا اور پروردہ تھا، اس کے ساتھ دغا کرے گا۔

غرض سنہ ۱۲۹۵ ع میں سلطان تھوڑی سی فوج کے ساتھ کڑے آگیا اور گنگا کی دوسری طرف اس نے قیام کیا۔ علاء الدین اور اس کی فوج دریا کے جنوبی کنارے پر تھی اور اسی کے اصرار سے خود سلطان اس کے ملنے کے لیے دریا کے دوسرے (جنوبی) کنارے تک آیا اور کشتی سے اتر کر علاء الدین سے بغل گیر ہوا۔ پھر عین اس وقت کہ وہ تنہا کھڑا ہوا اپنے پھتیجے سے محبت کی بانیں کر رہا تھا، بے رحم پھتیجے کے اشارے سے دو خونیوں نے اس پر حملہ کیا اور زمین پر گرا کر اس کا سر کاٹ لیا۔

علاء الدین کی تخت نشینی اور فتوحات | بوڑھے چچا کو اس بے دردی سے قتل کرانے کے بعد علاء الدین نے دہلی

پر چڑھائی کی اور تھوڑے عرصے میں سلطان جلال الدین کے بیٹوں کو قید کر کے خود بادشاہ ہو گیا۔

سنہ ۱۲۹۷ ع میں اس نے اپنے بھائی الغ خاں اور ملک نصرت وزیر کی سرکردگی میں ایک فوج گجرات روانہ کی

اور اس فوج نے وہاں کے راجہ کو شکست دے کر گجرات سے نکال دیا اور یہ ملک سلطنت دہلی کا صوبہ بن گیا۔ گجرات کی اس فتح میں وہاں کی رانی کنولا دیوی گرفتار ہوئی اور وہ غلام بھی فتح مندوں کے ہاتھ آیا جو آئندہ ملک کافور کے نام سے علاء الدین کے زمانے کا مشہور سپہ سالار گزرا ہے۔

اس سال مغلوں نے بہت بڑی فوج کے ساتھ ہندوستان پر حملہ کیا اور ایسے اطمینان سے کہ جیسے یہ انہی کا ملک ہے۔ بڑھتے ہوئے خاص پائے تخت دہلی تک آگئے۔ بعض امیروں نے بادشاہ کو صلاح دی کہ اس موقع پر قلعہ بند ہو کر لڑنا مناسب ہوگا لیکن علاء الدین نے ان کی بات نہ مانی اور ایک جرار فوج لے کر شہر کے باہر نکلا۔ شہر دہلی کے قریب ہی لڑائی شروع ہوئی اور اس میں دہلی کے سپاہی خاص کر ظفر خان نامی سپہ سالار ایسی بہادری سے لڑے کہ مغلوں کی ہمت پست ہو گئی۔ خود ظفر خان اس لڑائی میں مارا گیا لیکن مغلوں کو خیریت اسی میں نظر آئی کہ جس طرح آئے تھے اسی طرح الٹے پاؤں واپس چلے جائیں۔ دہلی کی یہ مشہور جنگ ۱۲۹۷ء میں ہوئی۔

اس کامیابی کے بعد سلطان علاء الدین خلجی نے راجپوتانے پر چڑھائی کی اور پہلے رتھنبور اور پھر چتوڑ کے قلعے فتح کیے۔ یہ نہایت مضبوط قلعے ہیں اور ان کو ایسی اونچی پہاڑیوں پر بنایا گیا تھا کہ ان کا فتح ہونا غیر ممکن سمجھا جاتا تھا۔ مگر سلطان کے استقلال اور بہادری کی بدولت چار سال کے اندر یہ دونوں قلعے فتح ہو گئے اور ان کی فتح سے ایک بڑا فائدہ یہ ہوا کہ راجپوتانہ

گجرات اور مالوے پر مسلمانوں کا ایسا پوری طرح قبضہ ہو گیا کہ پہلے کبھی نہیں ہوا تھا۔
ان ملکوں میں جا بجا شاہی عہدے دار مقرر کرنے اور انتظام درست کرنے کے بعد سلطان نے دکن فتح کرنے کا پورا ارادہ کر لیا۔

ملک کافور کے | علاء الدین دکن کو بھولا نہ تھا اور دوسری
حملہ دکن پر | طرف سے اطمینان ہوتے ہی اس نے دیوگری
کے راجہ کی سرکوبی کے واسطے ایک زبردست لشکر تیار
کیا، کیونکہ اس راجہ نے خراج نہیں بھیجا تھا اور
سنہ ۱۳۰۶ء میں مالوے کے راستے بادشاہی فوج ایسی
تیزی سے بڑھی کہ اس کے سامنے کسی کو آنے کی ہمت
نہ ہوئی اور دیوگری کا راجہ خوف زدہ ہو کر بغیر لڑائی
کے قلعے سے باہر نکل آیا اور اطاعت قبول کر لی۔

دیول دیوی کا قصہ | دکن کی اس فتح میں کنولا دیوی کی
بیٹی دیول دیوی سلطانی فوجوں کے
ہاتھ آئی اور دہلی بھیج دی گئی۔ اس کا قصہ بھی عجیب
اور بہت دلچسپ ہے۔ وہ گجرات کے راجہ کی بیٹی تھی۔
جب گجرات کو شاہی فوج نے فتح کیا اور یہ راجہ اپنے
ملک سے شکست کھا کے نکلا تو اس کی رانی یعنی
دیول دیوی کی ماں کنولا دیوی تو اسی بھاگنے کی
گھبراہٹ میں پیچھے چھوٹ گئی اور شاہی فوج کے ہاتھ
پڑی لیکن دیول دیوی اپنے باپ کے ساتھ رہی اور اس کا
باپ اپنا اصلی ملک (گجرات) چھوڑ کر 'بگلانے' چلا
آیا، جو دولت آباد سے ذرا اوپر مغرب میں ایک پہاڑی
ملک ہے۔
اس راجہ کی رانی کنولا دیوی جو گرفتار ہو گئی تھی

خاص علاء الدین کے محل میں داخل ہو گئی اور بادشاہ اس کے ساتھ ایسی خاطر داری سے پیش آیا کہ وہ اپنی جلا وطنی کی تکلیف بھول گئی۔ پھر بھی اسے اپنی بیٹی دیول دیوی کا اکثر خیال آتا تھا اور جس وقت ملک کافور نے دکن پر چڑھائی کی اس وقت کنولا دیوی نے بھی بادشاہ سے درخواست کی کہ اگر ہوسکے تو اس کی بیٹی کو کسی طرح دہلی میں لاکر اس سے ملا دیا جائے اور بادشاہ نے اپنے سرداروں سے تاکید کر دی کہ گجرات کے سابق راجہ سے دوستی اور نرمی کے ساتھ یا زبردستی جس طرح بن پڑے دیول دیوی کو لے کر اس کی ماں کے پاس دہلی لایا جائے۔

مسلمان سرداروں نے گجرات کے راجہ کے پاس بگلانے میں بادشاہ کا پیام بھیجا اور جب وہ کسی طرح نہ مانا تو فوج روانہ کی کہ زبردستی دیول دیوی کو چھین لائے۔ لیکن راجہ نے یہ خبر سنتے ہی دیول دیوی کی منگنی دیوگیری کے راجہ کے بیٹے سے کر دی اور اسے فوراً دیوگیری روانہ کر دیا۔

بادشاہ کی جو فوج بگلانے بھیجی گئی وہ مایوس ہو کر واپس آئی اور اپنے اصلی لشکر سے آملی جو خاص دیوگیری پر بڑھ رہا تھا لیکن اب تقدیر کا کرشمہ دیکھیے کہ اس لشکر کا ایک دستہ رسد لانے کے لیے بہت دور نکل آیا اور اسے دیوگیری کے قریب ہی کچھ سپاہی اور ایک سکھپال جانا ہوا نظر آیا۔ شاہی سواروں نے اس گروہ پر حملہ کیا اور ساتھ والوں کو بھگا کر سکھپال کی طرف چلے گئے کہ ایک خواص چلائی "خبر دار اسے ہاتھ نہ لگانا، اس میں راج کھاری دیول دیوی سوار ہے!" یہ آواز سن کر سواروں کی باچھیں کھل گئیں اور وہ

ہاتھوں ہاتھ سکھیاں کو اٹھا کر لشکر میں لائے اور وہاں سے دیول دیوی کو بڑی شان کے ساتھ دہلی بھیج دیا۔ پھر کچھ عرصے کے بعد اس کی سلطان علاء الدین کے بڑے بیٹے خضر خاں سے بہت دھوم دھام کے ساتھ شادی ہو گئی۔

کافور کی فتوحات | ادھر کافور نے پہلے دیوگیری کو فتح کیا اور پھر جنوبی ہند پر کئی حملے کیے اور سنہ ۱۲۰۹ء میں اس کی فوجیں راس کمار کی تک پہنچ گئیں جو ہندوستان کا سب سے آخری جنوبی مقام ہے۔ یہاں اس نے سب سے پہلی مسجد تعمیر کی اور کئی بڑی بڑی ریاستوں سے خراج وصول کرنے کے بعد دہلی کو واپس ہوا۔

علاء الدین کی وفات | کہتے ہیں جوں جوں سلطان علاء الدین کی عمر بڑھتی جاتی تھی، وہ زیادہ بد مزاج ہوتا جاتا تھا۔ آئے دن کی بیماری نے اسے اور بھی وہمی بنا دیا۔ ادھر ملک کافور نے اپنا زور بڑھانے کے لیے بادشاہ کو لوگوں سے بدگمان کرنا شروع کیا اور آہستہ آہستہ تمام بڑے سرداروں کو دربار سے نکلوا دیا۔ شہزادہ خضر خاں ولی عہد، اس کا بھائی اور ماں تینوں نظر بند کر دیے گئے۔ لیکن جب الپ خاں حاکم گجرات کو جو بڑا نامی اور بہادر سردار تھا قتل کیا گیا تو ہر طرف شورش پھیل گئی۔ پہلے گجرات میں بغاوت ہوئی پھر دیوگیری کے راجہ نے سرکشی کی اور دکن کے کئی شہروں سے بادشاہی عہدہ داروں کو نکال کر خود قبضہ کر لیا۔ یہ خبریں اور بھی بادشاہ کے غصے کا باعث ہوئیں، اس کا مرض بڑھتا گیا اور آخر سنہ ۱۲۱۶ء میں اس

کا انتقال ہو گیا۔ بعض لوگ کہتے ہیں کہ خود ملک کافور نے اسے زہر دے دیا تھا۔

سلطان علاء الدین ہندوستان کا بڑا نامی اور اقبال مند بادشاہ گزرا ہے۔ اس کے زمانے میں راستے محفوظ، شہر آباد اور لوگ خوش حال تھے اور بنگال سے گجرات اور پنجاب سے دکن تک تمام علاقے پر اس کی عملداری تھی۔

علاء الدین چونکہ ان بڑے آدمی تھا، اس لیے اتنی قوت اور دولت پا کر آپے سے باہر ہو گیا تھا اور کبھی نیا مذہب جاری کرنے کی تجویزیں سوچتا تھا، کبھی تمام دنیا کی فتح کے منصوبے باندھتا تھا اور اس کی بدمزاجی کے خوف سے کسی امیر یا مشیر کو اس کے خلاف زبان ہلانے کی جرأت نہ ہوتی تھی۔ تاہم وہ بڑا منتظم تھا۔ رشوت ستانی اور شراب خواری کو اس نے بالکل مٹا دیا۔ زمینوں کی پیمائش کرا کے نئے سرے سے مالگزاری لگائی اور اس کا سب سے بڑا کارنامہ یہ ہے کہ سرکاری طور پر کھانے پینے پہننے اور برتنے کی ہر چیز کی قیمت مقرر کر دی اور ایسے سخت قانون بنائے کہ کسی بنیے بقال یا سوداگر کی مجال نہ تھی کہ مقررہ قیمت سے زیادہ دام لے سکے۔ دوسرے سرکار کی طرف سے جا بجا غلے کے ذخیرے جمع رہتے تھے کہ اگر قحط پڑ جائے تو اسی مقررہ نرخ سے ان کو فروخت کیا جاسکے اور جنگی ضرورتوں کے وقت بھی دشواری پیش نہ آئے۔

سلطان مبارک | سلطان علاء الدین کے مرتے ہی کافور نے اور خسرو خان | منادی کر دی کہ مرتے والے بادشاہ نے اپنا جانشین اپنے سب سے چھوٹے بیٹے کو بنایا ہے، جس کی عمر پانچ چھ برس سے زیادہ نہ تھی۔ لوگوں کو معلوم

تھا کہ یہ سب کافور کا فریب ہے لیکن فوج ، خزانہ اور تمام اختیارات کافور کے ہاتھ میں تھے ۔ کسی کو دم مارنے کی مجال نہ ہوئی اور شہر دہلی میں علاء الدین کا سب سے چھوٹا بیٹا شہاب الدین تخت نشین ہو گیا ۔ اس کے دو بڑے بھائی پہلے سے گوالیار کے قلعے میں نظر بند تھے ۔ مگر تیسرا موجود تھا اور اب کافور نے اس کو قتل کرنے کی ٹھانی ۔ لیکن کہتے ہیں جو لوگ اس شہزادے کو مارنے آئے تھے ، ان کو اس نے سمجھایا کہ اگر تم نے مجھے بے گناہ قتل کیا تو دین و دنیا دونوں جگہ منہ کالا ہوگا ، اس سے تو بہتر ہے کہ اس نمک حرام کافور کو قتل کرو جس نے سلطنت پر بلا حق کے قبضہ کر رکھا ہے اور اپنے آقا کو مار کر اب اس کی بے گناہ اولاد کی جان لینی چاہتا ہے ۔ پھر شہزادے نے کہا کہ اگر تم کو روپے کا لالچ ہے تو بھی کافور کو قتل کر دو کہ اگر میرے ہاتھ میں اختیار آ گیا تو اس قدر دولت دوں گا کہ تم نے کبھی خواب میں بھی نہ دیکھی ہوگی ۔ قاتلوں پر شہزادے کی اس تقریر کا بہت اثر ہوا اور کہتے ہیں کہ وہ اسی وقت واپس گئے اور انہوں نے کافور کے مکان میں گنز کر اسے قتل کر دیا اور تھوڑے دن بعد بھی شہزادہ قطب الدین اپنے باپ کی سلطنت کا مالک ہو گیا ۔ یہ سنہ ۱۳۱۷ع کے شروع (اور سنہ ۷۱۷ ہجری کے آخری) دنوں کے واقعات ہیں ۔

نئے بادشاہ کا پورا نام قطب الدین مبارک شاہ مشہور ہے ۔ اس نے گجرات کی شورش کو رفع کیا اور خود دیوگیری جا کر وہاں کے باغی راجہ کو گرفتار کر لیا اور چونکہ اس راجہ نے بادشاہی عہدے داروں کے ساتھ بہت

سختی اور بادشاہ سے کئی دفعہ بے وفائی کی تھی اس لیے سلطان قطب الدین مبارک نے اس کو بہت بری طرح قتل کرایا اور اس کی ریاست ضبط کر لی ۔ اس وقت سے مالوے اور گجرات کی طرح دکن میں بھی مسلمان صوبہ دار مقرر ہونے لگے ۔

اس طرح دو تین برس تو سلطان قطب الدین اچھی طرح انتظام کرتا رہا ۔ لیکن پھر اسے کمبخت شراب کی عادت پڑ گئی اور وہ دن رات ناچ رنگ میں مشغول رہنے لگا ۔ وہ بھرے دربار میں شراب پی کر آتا اور طرح طرح کی بیہودہ حرکتیں کرتا تھا ۔ بے حیا بازاری عورتیں اور ڈوم ڈھاڑی، مسخرے ہر وقت اس کے ساتھ رہتے تھے اور ان کی بیہودگی سے دربار کے بوڑھے اور معزز امیروں کو اپنی عزت سنبھالنی مشکل ہو گئی تھی ۔ اس لیے وہ خود بھی جہاں تک ہوتا ، بادشاہ سے دور ہی دور رہتے اور سلطنت کے معاملات میں ایک نوجوان غلام خسرو خان کا اتنا دخل ہو گیا تھا کہ اس کے مشورے کے بغیر کوئی کام نہ کرتا تھا ۔

اصل میں یہ خسرو خان ایک نیچ ذات کا ہندو تھا اور گجرات سے گرفتار ہو کر دہلی آیا تھا ۔ یہاں سلطان قطب الدین کو اس کے ساتھ نہایت محبت ہو گئی اور اس نے تھوڑے ہی دن میں خسرو خان کو اپنی فوج کا سپہ سالار بنا دیا ۔ پھر خسرو خان نے اگرچہ وہ خود مسلمان ہو گیا تھا لیکن یہ عہدہ اور اختیار پا کر اپنے عزیزوں کو گجرات سے بلایا اور بڑی بڑی تنخواہوں پر شاہی فوج میں نوکر رکھا ۔ اس کے بعد سلطان قطب الدین کی غفلت دیکھ کر اسے یہاں تک جرأت ہوئی کہ ایک دن موقع پا کر اس نے

سلطان کو تو قتل کرادیا اور دھوکے سے شہر کے بڑے بڑے عہدے داروں کو شاہی محل میں بلا کر قید کر لیا۔ پھر خود تخت پر بیٹھ کر اپنی بادشاہی کا اعلان کرادیا۔

یہ ماہ مارچ سنہ ۱۳۲۱ع کا ذکر ہے اور اسی سال جولائی کے مہینے میں خسرو خاں کی بادشاہی کا خاتمہ ہو گیا۔ لیکن اس تین چار مہینے میں خسرو اور اس کے عزیزوں نے ایسے ایسے ظلم کیے کہ ان کا حال پڑھنے سے بدن کے رونگٹے کھڑے ہوئے ہیں۔ اول تو بادشاہی خاندان کے کسی مرد کو ان ظالموں نے زندہ نہیں چھوڑا اور بچے بچے کو قتل کرادیا۔ پھر شاہی بیگمات پر بڑے بڑے ستم توڑے۔ ان بے گناہ اور باحیا مستورات کو جنھوں نے محل سے باہر قدم نہیں نکالا تھا، بازاروں میں بے پردہ پھرایا اور بعض کو کوڑے مار مار کر ہلاک کر دیا۔ اسی طرح اور بہت سے معزز امیروں کی بے عزتی کی اور جس کسی کے پاس قیمتی سامان یا روپیہ پیسہ تھا زبردستی چھین لیا۔

لیکن ان بے رحموں سے خدا نے جلدی بدلہ لیا، یعنی پنجاب کے صوبیدار غازی ملک تغلق نے خسرو خاں پر چڑھائی کی اور اس کی فوج کو دو مقام پر سخت شکست دی۔ خسرو خاں اور اس کے بعض ساتھی میدان سے فرار ہو گئے تھے، لیکن گرفتار ہو کر مارے گئے اور چونکہ خاندان شاہی کا کوئی مرد باقی نہ تھا اور یوں بھی غازی ملک سلطان کا نہایت معزز سردار تھا اس لیے دہلی کے سب امیروں نے مل کر اسی کو اپنا بادشاہ بنا لیا اور اس کی تخت نشینی سے ہندوستان میں خاندان تغلق کی بادشاہی کا آغاز ہوا۔

باب ششم

خاندان تغلق

سلطان غیاث الدین | غازی ملک تغلق نے اپنا لقب سلطان
تغلق (اول)

تھا، لیکن ابتدا میں اسے بہت ہی ادنیٰ درجے کی نوکری
ملی تھی اور محض اپنی قابلیت سے ترقی کرتے کرتے وہ
فوج کا سپہ سالار ہو گیا تھا۔ مغلوں کے ساتھ لڑائیوں
میں اس نے اپنی بہادری اور کاردانی کے جوہر دکھائے
تھے اور سلطان علاء الدین خلجی نے اسی کو پنجاب کا
صوبیدار بنایا تھا کہ مغل حملہ آوروں کو دریائے جہلم سے
آگے ہندوستان میں گھسنے نہ دے۔ یہ خدمت بھی اس نے
نہایت عمدہ طریق پر انجام دی اور آخر میں جب
خسرو خان مارا گیا تو لوگوں کو بادشاہی کے واسطے
غازی ملک تغلق سے بہتر کوئی آدمی نظر نہ آیا اور
اس طرح خدا نے اسے دنیا میں بادشاہی کے اونچے رتبے
تک پہنچا دیا۔

اس بادشاہ نے پچھلی بد انتظامی کو دور کیا۔ مالگزاری
میں بہت کمی کردی اور بہت سے علاقے نئے سرے سے
آباد کیے۔ اس کے بیٹے شہزادہ جونہ نے ورنگل کی ریاست
کو اسی زمانے میں فتح کیا اور سنہ ۱۳۳۲ع میں تلنگانے
کا ملک سلطنت دہلی کا صوبہ بنا لیا گیا۔ آئندہ سال
خود سلطان کو بنگالے جانا پڑا، جہاں سلطان بلبن کی
ارلاد حکومت کرتی تھی اور ان میں باہم سخت فساد برپا
ہو گیا تھا۔ سلطان تغلق نے اس خانہ جنگی کو رفع کر دیا
اور اصلی حق دار کو بنگالے کا صوبیدار بنا کے دہلی واپس

گیا۔ لیکن وہ شہر میں داخل نہیں ہوا تھا کہ اس مکان کی چھت گر پڑی جو شہر کے باہر بادشاہ کے ٹھہرنے کے لیے بنایا گیا تھا اور سلطان غیاث الدین تغلق سنہ ۱۳۲۵ء میں اسی چھت کے نیچے دب کر مر گیا۔

سلطان محمد تغلق | سلطان غیاث الدین کے بعد اس کا بیٹا فخرالدین جو نا تخت نشین ہوا اور سلطان محمد تغلق کے نام سے مشہور ہے۔ یہ نہایت عالم، فاضل اور ذہین بادشاہ تھا، مگر کہتے ہیں کہ اس کے مزاج میں نہایت ضد اور سختی تھی۔ اور اگر ایک طرف اس کی بخشش اور فیاضی ایسی مشہور تھی کہ کوئی سائل اس کے در سے خالی نہ جاتا تھا اور ہزاروں علماء و شعرا اور اہل کمال اس کی سرکار سے بڑے بڑے وظیفے پاتے تھے تو دوسری طرف اس کی بے رحمی بڑے ضرب المثل تھی کہ جو کوئی اس کا حکم نہ مانتا یا منشا کے خلاف کام کرتا تو یہ بادشاہ اسے سخت سزا دیے بغیر نہ چھوڑتا تھا۔ چنانچہ تاریخ میں لکھا ہے کہ شاہی محل میں روزانہ ایک طرف خلعت اور اشرفیاں تقسیم ہوتی تھیں اور دوسری طرف مجرموں پر کوڑے اور تازیانے برستے نظر آتے تھے۔

اس بادشاہ کے زمانے کا سب سے پہلا اور مشہور واقعہ یہ ہے کہ اس نے دکن پر پوری طرح قبضہ رکھنے کے خیال سے وہاں مسلمانوں کی آبادی بسانی چاہی۔ اصل میں کافی فوج رکھے بغیر دکن کے ملک میں جو دہلی سے صدها کوس دور ہے اسلامی حکومت قائم نہ رہ سکتی تھی اور خاص ہندوستان کے سپاہی زیادہ عرصے تک اتنی دور (دکن میں) رہنا پسند نہ کرتے تھے۔ لہذا بادشاہ نے

سنہ ۱۳۲۷ ع میں دہلی کے باشندوں کو حکم دیا کہ وہ اس شہر کو چھوڑ کر دولت آباد (دیوگیری) کو اپنا وطن بنالیں۔ وہاں سرکاری اہتمام سے بہت جلد لوگوں کے لیے عالیشان مکانات بھی تیار ہو گئے اور دہلی سے دولت آباد تک راستے میں ہر قسم کے کھانے پینے اور آرام کے سامان مہیا کر دیے گئے پھر بھی اس زمانے میں جب کہ نہ ریل تھی نہ موٹر، نہ گھوڑا گاڑی کا رواج ہوا تھا، اتنا بڑا سفر طے کرنے میں لوگوں کو بہت تکلیفیں ہوئیں اور وہ بادشاہ سے ناخوش ہو گئے۔

اسی زمانے میں شمالی ہند میں سخت قحط پڑا اور گانو کے گانو ویران ہو گئے۔ ادھر سلطان کی یہ پریشانیاں سن کر مغلوں نے پنجاب پر حملہ کیا۔ تغلق فوراً دکن سے دہلی آ گیا اور اس نے قحط زدہ رعایا کی امداد کی اور اسے دوبارہ آباد کیا۔ پھر نہایت مستعدی سے مغلوں پر حملہ کیا اور انہیں شکست دے کر پنجاب سے نکال دیا۔ بلکہ خود کابل کو فتح کرنے کی ٹھان لی، جہاں سے یہ مغل نکل نکل کے ہندوستان پر چھاپے مارتے رہتے تھے۔ مگر اس کام کے لیے بہت روپیے کی ضرورت تھی اور اسی لیے سلطان محمد تغلق نے تانبے کی اشرفی چلائی اور جیسے آج کل کاغذ کے نوٹ چلتے ہیں، اسی طرح اس نے تانبے کے سکے کی فرضی قیمت سونے کے برابر قرار دی۔ یہ تجویز نہایت عمدہ تھی لیکن لوگوں نے اپنے اپنے گھر میں تانبے کی ایسی جعلی اشرفیاں بنا کر انہیں سونے کے مول چلانا شروع کیا اور اس وجہ سے سلطان کی یہ تجویز کامیاب نہیں ہوئی بلکہ جب اس نے تانبے کی یہ اشرفی موقوف کرنے کا حکم دیا تو جس قدر سرکاری یا جعلی

تانبے کی اشرفیاں بن چکی تھیں ان سب کی قیمت سونے کے برابر سلطان کو ادا کرنی پڑی اور اس سے خزانہ خالی ہو گیا۔ اسی زمانے میں سلطان کو تبت فتح کرنے کا خیال ہوا اور اس نے بہت بڑی فوج تیار کی۔ لیکن ہمالیہ کے پہاڑوں میں کافی رسد میسر نہ آئی اور کچھ فوج والوں نے بھی کم ہمتی سے کام لیا۔ غرض یہ مہم نا کام واپس ہوئی اور سلطان کو مفت میں لاکھوں روپیہ ضائع ہونے پر ایسا غصہ آیا کہ اس نے بہت سے سپاہی اور سرداروں کو نہایت سخت سزائیں دیں۔

اتفاق سے تھوڑے دن بعد (غالباً سنہ ۱۳۴۱ع میں) پھر سخت قحط پڑا اور نا کافی بارش کی وجہ سے کئی برس تک فصل تیار نہ ہوسکی جا بجا لوگ بھوکے مرنے لگے۔ خود دہلی اور اس کے قریب کے علاقے میں اناج میسر نہ آنا تھا۔ سلطان محمد تغلق نے بڑی مستعدی سے اس مصیبت کو دور کیا اور دوسرے علاقوں سے غلہ اور روپیہ منگا منگا کر قحط زدہ رعایا کی جہاں تک ہوسکا امداد کی، لیکن جب اس نے دوسرے صوبوں سے بہت زیادہ روپیہ طلب کیا تو وہاں کے صوبہ دار انکار کرنے لگے۔ بادشاہ کی سختی نے انہیں اور بھی بیزار کیا اور یہ سمجھ کر کہ عام رعایا اور فوج کے لوگ سلطان محمد تغلق سے ناراض ہیں صوبے کے حاکموں نے بغاوت کی اور محمد تغلق کی بادشاہی کے آخری سال انہی بغاوتوں کو فرو کرنے میں صرف ہوئے۔ اس میں شک نہیں کہ سلطان کو باغیوں کے مقابلے میں ہر جگہ کامیابی ہوئی اور دو آب، مالوہ، گجرات اور سندھ میں اس نے شورش کرنے والوں کا نام و نشان مٹا دیا۔ لیکن بنگالہ اور دکن بہت دور اور بہت بڑے صوبے تھے

یہ اچھی طرح قابو میں نہ آئے۔ بنگالے کے صوبہ دار پہلے ہی نیم آزاد موروثی حاکم مانے جانے تھے، لیکن اب سنہ ۱۲۴۷ع میں دکن بھی آزاد ہو گیا اور یہاں علاء الدین حسن گنگو بہمنی نے گلبرگے میں خود مختار حکومت قائم کر لی۔ سلطان محمد تغلق ان دنوں سندھ میں باغیوں کا پیچھا کر رہا تھا اور اس کا ارادہ تھا کہ ادھر سے فرصت ملے ہی پھر دکن پر چڑھائی کرے لیکن اسی زمانے میں وہ بیمار ہوا اور سنہ ۷۵۲ ہجری یعنی ۱۲۵۱ع میں ٹھٹھے کے قریب وفات پائی۔

محمد تغلق کے کوئی بیٹا نہ تھا۔ جب سلطان فیروز تغلق

وہ مرا تو اس کا چچیرا بھائی فیروز تغلق بادشاہ ہوا۔ اس کی بادشاہی کے زمانے میں سلطنت دہلی کا زوال شروع ہو گیا۔ وہ نیک دل اور شریف بادشاہ گزرا ہے اور اپنی نرمی کی وجہ سے اس نے دور کے علاقوں کو آزاد رہنے دیا۔ لیکن بنگالے اور دکن کے سوا باقی شمالی ہند کا تمام علاقہ اس کے قبضے میں تھا اور یہاں اس نے ایسا اچھا انتظام کیا کہ رعایا اس کو دعائیں دیتی تھی اور چند ہی سال میں بہت خوش حال ہو گئی تھی۔

اس بادشاہ نے رفاہ عام کے بہت سے کام کیے۔ ایک نیا شہر موجودہ دہلی کے جنوب میں بنایا اور ہریانے میں «حصار» نامی شہر بسایا۔ جس میں لوگوں کے آرام کے واسطے پانی کی نہر کھدوا دی۔ ملک بہار کی مغربی سرحد پر شہر جونپور کی بنیاد رکھی اور بہت جگہ مسجدیں، نہریں، مسافر خانے اور شفا خانے تعمیر کرائے اور ان میں ہر قوم اور مذہب کے لوگوں کو آرام پہنچانے اور علاج کرنے کے لیے سرکاری خزانے سے لاکھوں روپے دینے منظور کیے۔

خود مختار علاقے | مگر فیروز تغلق کی نیک دلی اور قناعت پسندی نے دور دور کے علاقوں کو آزاد کر دیا تھا۔ چنانچہ بنگالے کے حکمرانوں نے علحدہ سلطنت بنائی اور دہلی میں خود مختار بادشاہوں کی طرح اپنے سفیر بھیجے اور اسی طرح ورنگل اور اڑیسہ میں ایک جتھا قائم ہو گیا۔ دکن میں خاندان بہمنی کا دوسرا بادشاہ محمد شاہ بالکل خود مختار تھا۔ جنوب مغربی علاقے میں کنڑوں کی آزاد حکومت قائم ہو گئی اور اس کا صدر مقام وجیا نگر تھا۔

سلطان فیروز تغلق نے سنہ ۱۲۸۸ع تک یعنی تقریباً ۲۸ برس بہت نیک نامی سے حکومت کی۔ آخر میں اس کے دو نہایت ہوشیار بیٹے جو کاروبار سلطنت انجام دیتے تھے انتقال کر گئے تو اس وقت محل کے لوگوں نے سازشیں شروع کیں اور سلطان کے تیسرے بیٹے محمد شاہ نے تخت پر قبضہ کرنا چاہا۔ مگر شکست کھائی اور وطن کو ہی چھوڑنا پڑا۔ لیکن ان جھگڑوں سے تنگ آ کر خود سلطان سنہ ۱۲۸۸ع میں سلطنت سے دست بردار ہو گیا اور اسی گوشہ نشینی میں سال بھر بعد وفات پائی۔

تغلق ثالث سلطان | سلطان | فیروز کے بعد اس کا پوتا ابوبکر اور محمد شاہ | سلطان غیاث الدین تغلق ثالث بادشاہ ہوا۔ لیکن اس نے بادشاہی فرائض کی طرف سے بے پروائی کی اور اس کے چچیرے بھائی ابوبکر نے سال بھر بعد ہی اسے سلطنت سے علحدہ کر دیا۔ لیکن جب ابوبکر کے جلاوطن چچا محمد شاہ نے کئی حملے کیے تو بعض امیر اس سے مل گئے اور محمد شاہ کو دہلی میں بلا کر تخت نشین کر دیا۔ محمد شاہ نے دواہے کا فساد رفع کیا اور دیگر مقامات پر بھی فوج کشی

کرنا چاہتا تھا کہ سنہ ۱۲۹۲ع میں اس کا انتقال ہو گیا۔
 محمود شاہ اور | محمد شاہ کی وفات کے ۴۵ دن بعد اس کا
 بد عملی | چھوٹا بیٹا محمود شاہ بادشاہ بنایا گیا۔ لیکن

اس کے زمانے میں سلطنت کے تمام صوبے آزاد ہو گئے اور
 خود شہر دہلی کے ایک حصے میں بھی ایک اور شہزادہ
 بادشاہی کا مدعی بن کر برسوں تک محمود سے لڑتا رہا۔

امیر تیمور کا حملہ | اس زمانے میں مغلوں نے امیر تیمور
 کی سرکردگی میں پھر ہندوستان پر حملہ
 کیا۔ ان کی اب وہ پہلی سی وحشیانہ حالت نہ رہی تھی،
 بلکہ ان سب نے مذہب اسلام اختیار کر لیا تھا اور خاصے
 شایستہ ہو گئے تھے، البتہ ان کی جنگ جوئی اور خونخواری
 اب تک باقی تھی۔

امیر تیمور دنیا کا بہت بڑا فاتح گزرا ہے۔ اس کا
 پائے تخت سمرقند میں تھا اور وسط ایشیا سے لے کر ایشیائے
 کوچک تک اس کی سلطنت پھیل گئی تھی۔ اس نے سنہ
 ۱۳۹۸ع کے شروع میں ہندوستان کا رخ کیا اور بہت
 معمولی لڑائی کے بعد محمود شاہ کو بھاگا کر خود دہلی میں
 داخل ہو گیا۔ سلطان محمود اور اس کے وزیر اقبال خاں نے
 بھاگ کر گجرات میں پناہ لی۔

اہل شہر اور تیموری سپاہیوں میں معمولی بات پر
 جھگڑا ہو گیا تھا۔ اس پر مغلوں نے شہر میں قتل عام کر دیا
 اور لوٹ کر آگ لگادی۔ کچھ عرصے بعد امیر تیمور
 سہارن پور ہوتا ہوا ہمالیہ کے دامن میں شمالی پنجاب کے
 راستے سے واپس چلا گیا۔

خاندان تغلق | امیر تیمور کے جانے کے بعد سلطان محمود
 کا خاتمہ | تغلق واپس آیا۔ مگر حکومت وزیر کے

ہاتھ میں تھی اور وہ بھی خضر خان صوبے دار پنجاب سے خراج وصول کرنے کے لیے گیا تو لڑائی میں مارا گیا اور کچھ عرصے بعد خود خضر خان نے پنجاب سے بڑھ کر دہلی پر قبضہ کر لیا اور سنہ ۱۴۱۲ء میں تغلقوں کی بجائے اپنی بادشاہی کا اعلان کر دیا۔

باب ہفتم

سید اور لودھی خاندان

خضر خان اور اس کی اولاد بیس سال خاندان سادات تک اس بدامنی کے زمانے میں تخت دہلی پر حکمران رہی لیکن ان کمزور بادشاہوں کی حکومت صرف چند میل تک تھی اور سلطنت کا خاتمہ ہو چکا تھا۔ جونپور میں ایک الگ سلطنت بن گئی تھی۔ جنوب میں مالوہ آزاد ہو گیا تھا۔ البتہ خضر خان کے بیٹے سلطان مبارک نے ملتان تک قبضہ رکھنے کی کوشش کی مگر اس علاقے سے امیر تیمور کے بیٹے نے اسے مار کر نکال دیا۔ سنہ ۱۴۳۲ء میں اسے کسی راجہ نے فریب سے ہلاک کر دیا اور پھر سیدوں کی قوت اور بھی کمزور ہو گئی۔

خاندان لودھی سنہ ۸۵۵ | ان دنوں پنجاب میں ایک پٹھان
تا سنہ ۹۳۳ ہجری | بہاول لودھی نامی صوبہ دار تھا۔

اس نے سنہ ۱۴۵۱ء میں دہلی کی طرف قدم بڑھایا۔ سید بادشاہ نے بھاگ کر روہیل کھنڈ میں پناہ لی اور پٹھان سردار نے بہاول کو دہلی کا بادشاہ بنا دیا۔

بہاول بہت منتظم اور لائق حاکم ہوا ہے۔ اس نے ۳۷ برس بادشاہی کی۔ پہلے مقامی صوبہ داروں کی شورش

کو رفع کیا، پھر تیس برس تک جونپور کے سلطان حسین شاہ سے لڑتا رہا اور آخر کار کامیاب ہوا۔ حسین شاہ نے بھاگ کر بنگالے میں پناہ لی اور دو آب کا سارا علاقہ پھر سلطنت دہلی میں شامل ہو گیا۔ سلطان بہلول نے سنہ ۱۴۸۸ع میں وفات پائی۔ دہلی میں اس کا مقبرہ اب تک موجود ہے۔

سلطان سکندر لودھی | بہلول کے بعد اس کے بیٹے نظام نے جو سکندر شاہ کے نام سے مشہور ہے تخت پر قدم رکھا۔ اس کے چھوٹے بھائی باریک نے سرکشی کی اور جب سمجھائے بجھائے سے نہ مانا تو سکندر نے فوج کشی کر کے اسے مطیع کر لیا۔ اس کے عہد میں دہلی کی سلطنت بنارس اور بندیل کھنڈ سے بھی آگے تک پھیل گئی، مگر خود سلطان نے دہلی کے بجائے آگرے کی نواح میں رہنا شروع کیا۔ چنانچہ وہ جگہ آج تک 'سکندریہ' کہلاتی ہے۔ یہ بادشاہ نہایت منتظم اور فاضل آدمی تھا اور علما کی بڑی قدر کرتا تھا۔ اس کے زمانے میں علم و ہنر کو بڑی ترقی ہوئی۔ ہندوؤں نے فارسی زبان بھی عام طور پر اسی زمانے میں پڑھنی شروع کی۔

سلطان ابراہیم لودھی | سکندر لودھی نے سنہ ۹۲۳ ہجری یعنی سنہ ۱۵۱۲ع میں وفات پائی اور اس کا بڑا بیٹا ابراہیم اس کا جانشین ہوا۔ اس کے عہد کا مشہور واقعہ یہ ہے کہ غلہ بہت ہی سستا ہو گیا، یہاں تک کہ زمینداروں کو سرکاری مالکزاری میں نقد روپیہ ادا کرنا مشکل ہو گیا کیوں کہ اس کی پیداوار کو کوئی کافی قیمت دے کر نہیں خریدتا تھا۔

سلطان ابراہیم کے زمانے میں اس کے بعض عزیزوں اور پٹسان سرداروں نے سرکشی کی اور جا بجا اپنی

خود مختار بادشاہی کا دعویٰ کرنے لگے۔ سلطان کی فوجوں کے مقابلے میں ان کو بارہا شکست ہوئی۔ پھر بھی ملک میں ایک قسم کی بے چینی اور شورش کے آثار موجود رہے لیکن سلطان ابراہیم کا اصلی دشمن بابر بادشاہ تھا۔ جو افغانستان کے پہاڑوں میں بیٹھا موقع تاک رہا تھا۔

مغل حملہ آور | مغلوں کا یہ مشہور سردار یعنی محمد ظہیر الدین بابر امیر تیمور کے پوتے کا پوتا تھا۔ اور اس کی ماں یونس خاں کی بیٹی تھی، جو چنگیز خاں کی اولاد میں تھا۔ بابر فرغانہ کے ملک میں سنہ ۸۸۸ ہجری (سنہ ۱۴۸۲ ع) میں پیدا ہوا اور چاروں طرف قسمت آزمائی کرتا رہا آخر کار سنہ ۱۵۰۴ ع میں افغانستان پر قابض ہو گیا اور کچھ عرصے کے بعد پنجاب پر حملہ آور ہوا۔

ہندوستان کی عام حالت | بابر کے وقت ہندوستان کی عام حالت یہ تھی کہ اگرچہ سلطنت دہلی میں پنجاب، دو آب وغیرہ کئی صوبے شامل تھے اور ابراہیم لودھی خاصا مستعد اور منتظم بادشاہ تھا لیکن اس کے پٹھان سردار قابو سے باہر ہو گئے تھے اور جب موقع ملتا آزاد ہو جاتے تھے۔ بہار پر سلطان ابراہیم کا برائے نام قبضہ تھا۔ بنگالہ پہلے سے بالکل آزاد تھا اور بابر کے حملوں کے وقت وہاں نصرت شاہ کی حکومت تھی۔ ملک گجرات یعنی کوہ بندھیاچل سے سومنات و سورت تک کا علاقہ سلطان مظفر شاہ کے قبضے میں تھا۔ مالوے اور شمالی راجپوتانے کی کئی ریاستیں خود مختار تھیں اور میواڑ کے راجہ رانا سانگا نے ان دنوں بڑی قوت حاصل

کرلی تھی اور اکثر مالوے کے رئیسوں اور گجرات کے بادشاہ سے اس کی لڑائی ہوتی رہتی تھی۔
 دکن میں بہمنی خاندان کی بجائے برار، بیدر، گولکنڈہ، احمد نگر اور بیجا پور میں پانچ آزاد حکومتیں قائم ہو گئی تھیں اور ان کے جنوب میں وجیا نگر کی ریاست ان دنوں عروج پر تھی۔

اس طرح ہندوستان کی قوت ان دنوں کئی ریاستوں میں بٹی ہوئی تھی اور ان سب پر سلطان ابراہیم کو شہنشاہی کا دعویٰ تھا حالانکہ خود دہلی کے قریب بعض امیر اس کی حکومت نہیں مانتے تھے۔ چنانچہ سنہ ۱۵۲۲ء میں لاہور کے صوبہ دار دولت خان لودھی نے بغاوت کی اور بابر سے مدد مانگی۔ بابر نے فوراً پنجاب کا رخ کیا اور لاہور کے قریب سلطان ابراہیم کے بعض وفادار امرا کو شکست دے کر لاہور پر قابض ہو گیا۔ لیکن اب دولت خان ایک غیر بادشاہ یعنی بابر کو اپنے ملک میں بلا کر پچھتایا۔ اس نے بابر کی مدد سے ہاتھ اٹھا لیا۔ لیکن بابر نے بغیر اس کی مدد کے جنوبی پنجاب پر حملہ کیا اور سلطان ابراہیم کے عہدہ داروں سے دیال پور چھین لیا بابر کا یہ زور اور زبردستی دیکھ کر دولت خان اس سے بالکل پھر گیا۔ ادھر ازبکوں نے بابر کے اصلی ملک پر حملہ کیا اور بابر کو کابل واپس ہونا پڑا۔ اس کی واپسی کے بعد دولت خان نے پنجاب پر قبضہ کرنے کا ڈھنگ ڈالا۔ لیکن جب بابر کو ازبکوں سے فرصت ملی تو وہ پھر لاہور آیا اور دولت خان کو شکست دے کر اس نے قید کر لیا۔ پھر وہ سلطان ابراہیم لودھی سے لڑنے کے لیے دہلی کی طرف روانہ ہوا۔

سلطان ابراہیم بہت بڑے لشکر کے پانی پت کی پہلی لڑائی | ساتھ مغلوں سے لڑنے نکلا۔ مگر

اس کی فوج بے قاعدہ اور پرانی قسم کے ہتھیار یعنی صرف تیر و کمان، برچھا اور تلوار لے کر لڑنے آئی تھی۔ بابر کی فوج تعداد میں بہت کم تھی لیکن اس کے پاس بہت سی توپیں تھیں اور اس کے سپاہی بہت سی لڑائیاں لڑ کر خوب سدہ کئے تھے۔ غرض سنہ ۱۵۲۶ ع میں ۲۰ اپریل کے دن فریقین کا پانی پت کے سنسان اور چٹیل میدان میں سامنا ہوا۔ بابر کئی دن پہلے پہنچ کر اپنے مورچے تیار کر چکا تھا اور جب ہندوستانی فوج نے جس کی سپہ سالاری خود سلطان ابراہیم کے ہاتھ میں تھی، بابر کے مورچوں پر حملہ کیا تو بابر نے اس خوبی سے اپنی مختصر فوج کو لڑایا کہ ہندوستانی فوج اس کی توپوں کی زد میں آگئی اور ان کے گولوں سے ابراہیم کی صفوں میں کھل بلی پڑ گئی۔ ہزاروں آدمی مارے گئے اور تھوڑی ہی دیر میں ہندوستانی فوج چاروں طرف بھاگ کھڑی ہوئی۔ سلطان ابراہیم نے فوج کو سنبھالنے کی کوشش کی مگر کچھ فائدہ نہ ہوا۔ ایک درباری نے سلطان کو بھی جان بچا کر نکل جانے کا مشورہ دیا تھا مگر اس نے پیٹھ پھیرنا گوارا نہ کیا اور اپنے جان نثاروں کو ساتھ لے کر مغلوں کے مورچوں پر حملہ کیا۔ اسی حملے میں وہ اور بہت سے بہادر ہندوستانی مارے گئے اور لڑائی کے بعد پانچ ہزار ساتھیوں کے ڈھیر میں سلطان ابراہیم کی لاش ملی۔ کل پندرہ ہزار ہندوستانی سپاہی مارے گئے اور جو لوگ پکڑے گئے وہ اس سے بھی زیادہ تھے۔

ظہیر الدین بابر بادشاہ | اس فتح کے ۲۰ - ۲۱ روز بعد بابر اپنے بڑے بیٹے ہمایوں مرزا کے پہنچنے کے بعد آگرے میں داخل ہوا۔ راجہ گوالیار کے اہل و عیال نے ہمایوں کے حضور میں بعض تحفے پیش کیے اور ان میں وہ لاجواب ہیرا بھی تھا جو آج کل انگلستان کے بادشاہ کے قبضے میں ہے، جسے 'کوہ نور' کہتے ہیں۔ بابر نے سلطان ابراہیم کی بیوی اور عزیزوں کا وظیفہ مقرر کر دیا اور ہر شخص کے ساتھ بہت مہربانی سے پیش آیا۔

بابر اور اس کے ساتھیوں کو کابل کے پر فضا پہاڑ مزہ دار میوے اور سرد موسم یاد آ رہے تھے، مگر بابر خوب جانتا تھا کہ ہندوستان جیسے وسیع ملک پر مغلوں کا قبضہ صرف اسی صورت میں قائم رہ سکتا ہے جب وہ مستقل طور پر یہیں آباد ہو جائیں۔ اسی خیال سے بابر نے ہندوستان کی سخت گرمی اور ہر قسم کی تکلیفیں گوارا کیں اور پختہ ارادہ کر لیا کہ اب ہم اسی ملک میں سکونت اختیار کریں گے۔

پھر بابر نے شہزادہ ہمایوں کو فوج دے کر دو آب اور بہار کے ملک میں بھیجا کہ جو لودھی سردار ابھی تک آزادی کا دم بھر رہے تھے ان کو مطیع کرے۔ خود بابر نے آگرے میں ٹھہر کر ملک کا انتظام درست کیا اور جنوب میں بیانہ اور دھول پور تک اس کی عملداری قائم ہو گئی۔ ان علاقوں کے راجپوت اور میوانی سرداروں کو وہ کچھ زور اور کچھ مہربانی سے اپنے قابو میں لارہا تھا کہ اتنے میں اسے رانا سانگا کے بیٹے پر فوج کشی کرنے کی اطلاع ملی۔

جنگ کنواہہ

بابر کا نیا دشمن رانا سانگا میواڑ کا راجہ تھا اور اس کے دادا نے مالوے کے بعض حصے فتح کر کے اپنی ریاست بہت وسیع کر لی تھی۔ رانا سانگا بہت من چلا راجہ تھا اور کہتے ہیں کہ اسے یہ آرزو تھی کہ مسلمانوں کی سلطنت کم زور ہو تو وہ انہیں کم سے کم راجپوتانے سے نکال باہر کرے۔ چنانچہ جب بابر نے دہلی اور آگرے پر حملہ کیا تو رانا سانگا نے سلطان ابراہیم کی کوئی مدد نہ کی لیکن یہ اس کو گوارا نہ ہو سکتا تھا کہ ابراہیم کی بجائے بابر ہندوستان کی شہنشاہی کا دعویٰ کرے۔ پس گرمی ختم ہوتے ہی اس نے تمام راجپوتانے کے راجاؤں کو اپنے جھنڈے تلے جمع کر لیا اور بعض لودھی امیر بھی اس کے شریک ہو گئے۔ پھر وہ بہت بڑی فوج کے ساتھ بیانے کی طرف بڑھا اور بابر نے صلح کی کوشش کی تو اس نے مطلق پروا نہ کی۔ آخر بابر اپنی فوج لے کر آگرے سے نکلا اور کچھ روز کے بعد کنواہہ کے میدان میں (بیانے کے قریب) سخت جنگ ہوئی۔ لیکن بابر کے ساتھیوں کو اس لڑائی کا جو خوف ہو گیا تھا وہ بیجا ثابت ہوا اور چند حملوں میں راجپوتوں کی صفیں ٹوٹ گئیں اور خود رانا سانگا نے بھاگ کر اپنی جان بچائی۔ پھر اسی سال یعنی ۱۵۲۷ء میں بابر نے چندیری کا جنگی قلعہ فتح کیا جو گوالیار کے جنوب میں ہے اور اس فتح سے مشرقی راجپوتانے اور شمالی مالوے میں بابر کی عملداری قائم ہو گئی۔

اس عرصے میں ہمایوں کو قنوج میں پٹھان سرداروں نے گھیر لیا تھا اور اس کو مدد کی سخت ضرورت تھی۔ بابر نے جلدی سے نئے علاقے کا انتظام درست کیا اور بیٹے کو

مدد دینے دو آب کے طرف روانہ ہوا۔ اس نے ایسی جلدی گنگا اور جہنا پار کیا کہ دشمن حیران ہو گئے اور خود ہمایوں نے فوج سے بڑھ کر صوبہ بہار پر قبضہ کر لیا اور بابر آگے واپس آ گیا۔

دوسرے سال ایک لودھی سردار نے ہمایوں کو بہار سے نکال دیا اور وہ دوبارہ چنار کے قلعے میں گھر گیا۔ بابر پھر ویسی ہی تیزی سے فوج لے کر بڑھا کہ محاصرہ کرنے والے خود بخود چنار کو چھوڑ کر بھاگ گئے۔ پھر بہار کے مسلمانوں کو بابر نے دو زبردست شکستیں دیں اور یہ پورا صوبہ فتح ہو گیا۔ پٹھان سرداروں نے بنگال یا بندھیل کھنڈ کے علاقوں میں پناہ لی۔ اب بابر گنگا سے جیحون تک پھیلے ہوئے ملک کا مطلق العنان بادشاہ تھا۔ لیکن ہندوستان کی گرمی اور شراب کی عادت نے اس کی صحت کو خراب کر دیا تھا۔ پھر چودہ برس کی عمر سے جو مصیبتیں اور تکلیفیں اس نے اٹھائیں انھوں نے بھی اس کو کمزور کیا۔ غرض سنہ ۱۵۳۰ع کے جاڑوں میں پچاس برس کی عمر پا کر اس کا انتقال ہوا۔ اس کی وفات کا یہ قصہ بھی کتابوں میں لکھا ہے کہ اصل میں ہمایوں زیادہ بیمار تھا اور جب اس کی زندگی کی امید نہیں رہی تو بابر نے اس کے گرد پھر کر اپنے آپ کو بیٹھے پر سے تصدق کیا اور دعا مانگی کہ اس کی موت مجھے آجائے۔ کہتے ہیں کہ اس کے بعد ہمایوں تو اچھا ہونے لگا اور بابر کا مرض بڑھ گیا۔

بابر نے مرتے وقت ہمایوں کو وصیت کی کہ اپنے بھائیوں کو قتل نہ کرنا۔ مگر ان کی طرف سے ہوشیار رہنا اور میری لاش کو کابل میں دفن کر دینا۔ چنانچہ اس نامور بادشاہ کا مقبرہ کابل میں آج تک موجود ہے۔

باب ہشتم

ہمایوں اور خاندان سور

ہمایوں کے بھائی | بابر بادشاہ کے چار بیٹے تھے۔ ہمایوں، کامراں، ہندال اور عسکری۔ ان میں سے کامراں کابل میں باپ کا جانشین تھا اور سب سے بڑا اور چاہیتا بیٹا ہمایوں بابر کے ساتھ ہندوستان آیا اور یہاں کی تازہ فتوحات میں باپ کا شریک تھا۔ وہ لیاقت اور بہادری میں اپنے نامور باپ سے کچھ کم نہیں تھا۔ لیکن اس میں بابر کی سی جفاکشی نہیں تھی بلکہ یہ بڑا عیب تھا کہ جب کام کر کے تھک جاتا تو مہینوں آرام اور عیش و عشرت میں گزار دیتا اور تمام ضروری کاموں کی طرف سے غافل ہو جاتا تھا۔

ہمایوں کی ایک صفت جس کی وجہ سے اس کو بہت تکلیف ہوئی اور نقصان پہنچا، یہ تھی کہ وہ بہت نیک دل اور بامروت بادشاہ تھا اور اپنے دشمنوں کی بڑی سے بڑی خطا کو بخش دیتا تھا اور فریب دینے والوں کے دھوکے میں آ جاتا تھا۔ خود اس کے سوتیلے بھائیوں نے اس کے ساتھ کئی بار دغا کی مگر اس نے ان کی برائی کا بدلہ کبھی نہیں لیا، نہ کوئی تدارک کیا۔ چنانچہ سب سے پہلے تو ہمایوں کے بادشاہ ہوتے ہی کامراں مرزا نے کابل سے بڑھ کر پنجاب کے کئی ضلعوں پر قبضہ کر لیا اور بھائی کو لکھا کہ ان علاقوں کا انتظام میں اچھی طرح کروں گا۔ بہتر ہے کہ یہ میرے حوالے کر دیجیے۔ ہمایوں نے مروت میں آ کر بھائی کو ان ضلعوں کی سند لکھ کر بھیج دی۔ ادھر مغلوں کے قومی دشمن یعنی پٹھان سردار بھی ابھی تک اچھی طرح مغلوب نہیں ہوئے تھے اور بابر کے

زمانے میں شکست کھا کر ادھر ادھر جنگلوں ، پہاڑوں میں جا چھپے تھے ۔ جب ہمایوں تخت پر بیٹھا تو انہوں نے پھر سر اٹھایا اور مشرقی دو آب کے علاقے میں جا بجا مغل سرداروں کو نکال کر قلعوں پر خود قابض ہو گئے ۔ ان پٹھان شورش کرنے والوں میں شیر خاں نامی وہ سردار بھی تھا جو آخر میں ہمایوں کو ہندوستان سے نکال کر بادشاہ بن گیا تھا ۔ مگر اس مرتبہ شیر خاں یا اس کے ساتھیوں کو ہمایوں کے مقابلے میں کامیابی نہیں ہوئی اور سنہ ۱۵۳۲ع میں ہمایوں نے یہ شورش رفع دفع کر دی اور کچھ دنوں بعد گجرات کی لڑائیوں میں مصروف ہو گیا ۔

گجرات کی لڑائیاں | ملک گجرات میں ان دنوں علحدہ بادشاہی تھی ۔ آٹھویں صدی ہجری کے شروع میں یعنی سنہ ۱۴۰۰ع کے قریب جب دہلی کے تغلق بادشاہوں کی قوت کمزور ہوئی تو گجرات کے صوبیدار بھی خود مختار ہو گئے تھے ۔ اور اب وہاں آٹھواں یا نواں بادشاہ سلطان بہادر شاہ حکومت کرتا تھا ۔ گجرات کے یہ مسلمان بادشاہ بڑے لائق اور اچھے حاکم ہوئے ہیں ۔ ان کے زمانے میں گجرات کی رعایا بہت خوش حال اور دولت مند ہو گئی تھی ۔ انہوں نے جا بجا قلعے بنائے اور شہر بسائے تھے ۔ صنعت و حرفت کے بڑے بڑے کارخانے قائم کئے اور نہایت عالی شان اور خوبصورت عمارتیں بنوائی تھیں ان کے زمانے میں گجرات کی تجارت اور زراعت میں ایسی ترقی ہوئی تھی کہ یورپ کے جو سیاح ان دنوں یہاں آئے وہ گجرات کی رونق دیکھ کر حیران رہ جانے اور کہتے ہیں کہ ایسا آسودہ حال اور زر خیز ملک دنیا

میں دوسرا نہ ہوگا۔

سلطان بہادر شاہ کے زمانے میں جو سنہ ۱۵۲۶ء میں تخت پر بیٹھا، گجرات کی سلطنت اور بھی طاقتور ہو گئی۔ یہ بڑا عالی حوصلہ اور دلیر بادشاہ گزرا ہے۔ اس نے راجپوتانے اور مالوے کے کئی ضلعے فتح کر کے اپنی عملداری میں داخل کرایے تھے۔ خاندیس اور احمد نگر کے بادشاہ تک اس سے ڈرتے اور اس کو تحفے تحائف بھیج کر اپنا دوست بنائے رکھتے تھے۔

ہمایوں بادشاہ سے اس گجراتی بادشاہ کی لڑائی کا سبب یہ ہوا کہ بعض پٹھان اور بعض مغل سردار جو ہمایوں سے باغی ہو گئے تھے، شمالی ہندوستان سے بھاگ کر گجرات میں آ گئے اور ایک دفعہ تو انھوں نے فوج بھرتی کر کے خود ہمایوں کے علاقے پر حملہ بھی کیا لیکن شکست کھا کر واپس ہوئے۔ اس وقت ہمایوں نے بہادر شاہ کو خط لکھا کہ ان باغیوں کو یا تو ہمارے حوالے کر دیجیے یا اپنے ملک سے باہر نکال دیجیے تاکہ ہماری اور آپ کی دوستی میں فرق نہ آئے۔ مگر سلطان بہادر شاہ نے اس خط کا کوئی معقول جواب نہیں دیا۔ آخر ہمایوں نے ناراض ہو کر اس کے ملک پر چڑھائی کی۔

سنہ ۱۵۲۲ء میں مغلوں کی فوج مالوے میں داخل ہو گئی۔ مگر سلطان بہادر شاہ اس وقت قلعہ چتوڑ کا محاصرہ کر رہا تھا اور ہمایوں نے اس بات کو بہادری کے خلاف سمجھا کہ دشمن پر ایسی حالت میں حملہ کیا جائے جب کہ وہ دوسری طرف الجھا ہوا تھا۔ اس لیے ہمایوں تھوڑے دن ٹھہر گیا اور جب سلطان بہادر شاہ نے چتوڑ کو فتح کر لیا تو اس وقت مغلوں نے پھر پیش قدمی کی۔

دونوں فوجوں کا مقابلہ مالوے کے شہر منڈسور کے میدان میں ہوا۔ بہادر شاہ نے یہاں پہلے سے مورچے بنا لیے تھے اور اپنی بڑی توپیں قرینے سے جا کر انتظار میں تھا کہ مغل اس پر حملہ کریں تو وہ چند ہی باروں مار کر ان کی فوج کا ستیا ناس کر دیے۔ یہاں یہ بات بتا دینی چاہیے کہ اس زمانے میں ملک پرتگال کے جہاز افریقہ کے گرد پھر کر ہندوستان آنے جانے لگے تھے اور انہوں نے گجرات کے جنوبی ساحل پر بمقام دیپ (یا دیو) ایک تجارتی کوٹھی بھی قائم کر لی تھی۔ انہی کے ذریعے یورپ کا مال خاص کر توپیں گجرات اور دکن کی ریاستوں میں خریدی جاتی تھیں اور توپ خانے کی فوج میں پرتگیز توپچی بھی نوکر رکھے جانے لگے تھے۔ کہتے ہیں کہ بہادر شاہ کو اپنی توپوں پر بہت ناز تھا اور انہیں کے زور پر وہ منڈسور میں اطمینان سے پڑاؤ ڈالے پڑا تھا، جیسے کوئی ایک محفوظ قلعے میں مقیم ہوتا ہے۔ مگر ہمایوں توپوں کی لڑائی سے خود بہت عمدہ واقفیت رکھتا تھا۔ اس نے دشمن کا مطلب فوراً سمجھ لیا اور حملہ کرنے کی بجائے اپنی فوج بہادر شاہ کے لشکر کے گرد پھیلا دی اور حکم دیا کہ جہاں تک ہوسکے اس کے لشکر میں رسد رسانی کے راستے روک دیے جائیں۔ اس تدبیر کا نتیجہ یہ ہوا کہ بہادر شاہ کے لشکر میں غلہ پہنچنا بند ہو گیا اور اس کے سپاہی بھوک سے پریشان ہونے لگے۔ اب انہیں کھلے میدان میں لڑنے کی بھی ہمت نہ ہوئی اور چھپ چھپ کر بھاگنے لگے۔ یہ حال دیکھ کر بہادر شاہ کے حواس جاتے رہے اور ایک رات کو وہ خود بھی چھپ کر بھاگ گیا اور بغیر لڑے بھڑے مغلوں کو ایسی

فتح ہوئی کہ شاید کسی کو نہ ہوئی ہوگی۔ کیونکہ اول تو گجراتیوں کا بہت سا ساز و سامان اور توپیں مفت میں مغلوں کے ہاتھ آئیں۔ دوسرے بڑا فائدہ یہ ہوا کہ بہادر شاہ کی فوج کا تار تار بکھر گیا اور یہاں سے بھاگنے کے بعد وہ تین برس تک کہیں بھی اتنی فوج جمع نہ کر سکا کہ جم کر مغلوں کا مقابلہ کرتا۔ اسی لیے ہمایوں کو مالوہ اور گجرات پر قبضہ کرنے میں کچھ بھی دقت نہ ہوئی اور اس نے بڑھ کر ان ملکوں کے مشہور قلعے اور شہر فتح کر لیے اور وہاں مغل سرداروں کو اپنی طرف سے حاکم مقرر کر دیا۔ خود سلطان بہادر شاہ نے بھاگ کر دیپ میں پرتگیزوں کی پناہ لی اور اب کہنا چاہیے کہ یہ تمام زرخیز علاقے ہمایوں بادشاہ کے قبضے میں آ گئے۔

لیکن بہادر شاہ کے تعاقب اور گجرات پر قبضہ کرنے میں دو تین سال صرف ہو گئے تھے اور سنہ ۱۵۴۵ء میں ہمایوں اپنی عادت کے موافق مالوے کے سرسبز علاقے میں بہت دن تک آرام بھی کرتا رہا۔ اس عرصے میں اس نے سنا کہ شیر خاں افغان کو بہار میں بہت قوت حاصل ہو گئی ہے اور مغلوں کے مشرقی علاقے بھی خطرے میں آ گئے ہیں۔ تب ہمایوں کو جلد سے جلد آگرے آ کر دوبارہ مشرقی صوبوں پر فوج کشی کرنی پڑی۔ لیکن گجرات میں وہ اپنے بھائی عسکری کو صوبہ دار بنا گیا تھا۔ اس کی دوسرے مغل سرداروں سے ان بن ہو گئی اور عسکری نے نالائقی سے گجرات کو چھوڑ کر اپنی فوج سمیت آگرے کی راہ لی۔ اب سلطان بہادر شاہ کو میدان خالی ملا اور جو مغل گجرات میں رہ گئے تھے انہیں اس نے لڑ کر شکست دی اور دوبارہ اپنے ملک پر قابض ہو گیا اور

اس طرح فتح کرنے میں ہمایوں کا جس قدر وقت اور محنت صرف ہو گئی تھی وہ سب رائیگاں ہو گئی۔

لیکن اب ہمایوں کو گجرات کی شیر خاں کی شورش | طرف توجہ کرنے کا ہوش نہ تھا

اور بہادر شاہ سے کہیں زیادہ چالاک اور خطرناک دشمن سے اس کا مقابلہ شروع ہو گیا تھا۔ ہمایوں کا یہ دشمن شیر خاں افغان تھا جو بعد میں شیر شاہ سوری کے نام سے ہندوستان کا بادشاہ ہوا۔

شیر خاں کا اصلی نام فرید خاں تھا۔ لودھی بادشاہوں کے زمانے میں اس کے باپ دادا کو سہسرام میں جاگیر مل گئی تھی جو بہار کی سرحد پر واقع ہے۔ یہ لوگ بہت اچھی قوم کے پٹھان یا افغان تھے اور پٹھان سرداروں میں ان کی بہت عزت تھی۔ فرید خاں سہسرام میں پیدا ہوا اور جونپور میں رہ کر تعلیم حاصل کی۔ ابراہیم لودھی کی شکست کے بعد وہ کچھ عرصے بابر کی ملازمت میں بھی رہا۔ پھر بہار میں چلا آیا اور یہاں کے پٹھان بادشاہ محمود خاں لوحانی کی فوج میں بھرتی ہو گیا۔ محمود خاں لوحانی مرا تو اس کا بیٹا جلال خاں نا بالغ تھا اور حکومت کا انتظام اس کی ماں کے ہاتھ میں آ گیا۔ شیر خاں نے اس بیوہ ملکہ کے مزاج میں بہت دخل ڈالا اور ملکہ کی وفات کے بعد تمام کاروبار اس کے ہاتھ میں آ گئے۔ جلال خاں نے جوان ہو کر چاہا کہ حکومت کا انتظام اپنے ہاتھ میں لے لیکن شیر خاں کے سامنے اس کی پیش نہ گئی اور جلال خاں نے بنگالے کے بادشاہ سے مدد مانگی، مگر شیر خاں نے بنگالی فوج کو بھی شکست دی اور اب بہار میں علانیہ

اپنی بادشاہی کا سامان کرنے لگا۔

یہی زمانہ ہے جب کہ سنہ ۱۵۳۸ ع میں ہمایوں بادشاہ نے مشرقی صوبوں پر فوج کٹی کی لیکن شیر خاں کو پھر بھی اتنی فرصت مل گئی کہ اس نے بنگالے پر حملہ کیا اور وہاں کے پائے تخت گور (لکھنوتی) کو چھین کر تمام ضروری سامان، روپیہ، پیسہ سمیٹ لیا اور اڑیسہ کے پہاڑوں میں ہٹ گیا تاکہ جب ہمایوں بنگالے میں آگے بڑھ آئے تو پھر پہاڑوں سے نکل کر حملہ کرے۔ شیر خاں کی یہ چال کامیاب ہوئی۔ ہمایوں بغیر کسی بڑی لڑائی کے بنگالے تک بڑھ آیا لیکن ادھر تو اس کے گور میں پہنچتے ہی برسات شروع ہو گئی اور بنگالے کی بری آب و ہوا اور وبائی بخار سے مغل سپاہی ہلاک ہونے لگے اور ادھر شیر خاں نے پہاڑوں سے نکل کر بہار کے تمام بڑے بڑے قلعوں پر قبضہ کر لیا اور آگرے سے بنگالے کے سب راستے روک لیے گویا ہمایوں کو بنگالے میں قید کر دیا۔

یہ رنگ دیکھ کر ہمایوں بھی پریشان ہوا اور آخر برسات کے بعد تھوڑی سی فوج کو گور میں چھوڑ کر واپس آگرے کی طرف چلا لیکن اب شیر خاں کے تیور بدلے ہوئے تھے اور پہاڑوں میں چھپنے کی بجائے اب اس نے کھلے میدان میں گنگا کے کنارے مغلوں کی واپسی کا راستہ روک لیا اور شہر آرہ سے کچھ فاصلے پر انہیں سخت شکست دی۔ بھاگتے میں ہزاروں مغل سپاہی گنگا کو عبور کرنے وقت دریا میں ڈوبے اور خود ہمایوں بھی غوطے کھا رہا تھا کہ نظام نامی سقے نے اپنی مشک پر بٹھا کر اسے دوسرے کنارے پر پہنچا دیا اور اس

کار نمایاں کے صلے میں ڈھائی گھڑی کی بادشاہی پائی۔
 یہ لڑائی جسے جنگ چوسہ کے نام سے یاد کرتے
 ہیں، سنہ ۹۴۶ ہجری یعنی سنہ ۱۵۳۹ء میں ہوئی۔
 اس عرصے میں ہمایوں کی پریشانی کا حال سن کر اس
 کے بے وفا بھائیوں نے آگرے میں خود اپنی بادشاہی کا
 ڈھنگ ڈالا تھا، لیکن ہمایوں کے آگرے پہنچتے ہی یہ
 سب فتنے دب گئے۔ بے غیرت بھائی معافی کے خواستگار
 ہو گئے اور اس جوانِ مرد بادشاہ نے بے تکلف ان کا
 قصور معاف کر دیا۔ پھر سال کے ختم ہونے سے پہلے دوبارہ
 فوج لیکر شیر خان کی سرکوبی کو چلا جس نے اب
 شیر شاہ کا لقب اختیار کر لیا تھا۔

ہمایوں کی دوسری شکست اور جلاوطنی | شیر شاہ سے ہمایوں کی دوسری لڑائی
 قنوج کے قریب سنہ ۱۵۴۰ء میں
 ہوئی۔ یہاں بھی مغلوں نے سخت شکست کھائی اور
 ہمایوں دوبارہ جان بچا کر بہ مشکل آگرے پہنچا تو بہت
 کم لوگ اس کے ساتھ رہ گئے تھے۔ ادھر اس مرتبہ
 شیر شاہ فوج لے کر اس کے تعاقب میں آ رہا تھا۔ پس
 ہمایوں آگرے میں نہ ٹھہر سکا اور لاہور چلا آیا۔ لیکن
 کامران مرزا نے مدد کرنے کے بجائے کابل کی راہ لی اور
 ناچار ہو کر ہمایوں نے سندھ کا رخ کیا، مگر اب وہ جدھر
 جاتا تھا، دوست فریب کے جال بچھاتے تھے کہ اس سونے
 کی چڑیا کو پکڑ کر شیر شاہ کے حضور میں پیش کر دیں۔
 غرض سال بھر تک سندھ کے ویران علاقوں میں مارا مارا
 پھرا۔ ساتھی آہستہ آہستہ کھسکنے لگے۔ پھر مارواڑ کے
 راجہ مالدیو کے پاس جانے کا ارادہ کیا جو بہت دن سے
 بلا رہا تھا۔ مگر جب اس کے علاقے میں قدم رکھا تو

اس نے بھی گرفتار کرنے کا سامان کیا - ناچار پھر سندھ کا راستہ لیا اور جمادی الثانی سنہ ۹۴۹ ہجری (۱۵۴۲ ع) میں جب عمر کوٹ پہنچا تو سواری کا گھوڑا تک پاس نہ تھا اور حاملہ بیوی اونٹ پر ہمراہ تھی، چنانچہ یہیں (عمر کوٹ میں) محمد جلال الدین اکبر پیدا ہوا - پھر جب ہمایوں قندھار کے قریب پہنچا تو سنا کہ چھوٹا بھائی مرزا عسکری اسے گرفتار کرنے آ رہا ہے، اس وقت اپنے بچے اکبر کو بھی وہیں چھوڑنا پڑا اور ہمایوں صرف چند ساتھیوں کے ہمراہ ایران کی سرحد میں داخل ہو گیا - شہزادہ اکبر اور اس کی انا کو عسکری اپنے ہمراہ کابل لے گیا اور اس شہزادے نے کئی سال تک اپنے چچا کامران کے ہاں پرورش پائی -

خاندان سور | ہمایوں کے جاتے ہی شیر شاہ کا قبضہ آگرہ، دہلی اور پنجاب پر ہو گیا - ہندوستان سے مغلوں کی حکومت اٹھ گئی اور دوبارہ پٹھانوں کا عمل دخل ہو گیا -

اسی زمانے میں شیر شاہ کے خلاف بنگالے میں بغاوت ہوئی جس کو اس نے خود جاکر فرو کیا اور ملک کو اس طرح تقسیم کیا کہ آئندہ کسی کو بغاوت کی جرأت نہ ہو - پھر تین سال کے اندر شیر شاہ نے مارواڑ اور مالوے کو فتح کرایا، لیکن کالنجر کا محاصرہ کر رہا تھا کہ ایک آتش بازی کا لٹو پھٹا اور شیر شاہ کے کپڑوں میں آگ لگ گئی - آگ نے جا بجا سے اس کے بدن کو جلا دیا اور انہی کے زخم سے شیر شاہ نے وفات پائی (سنہ ۱۵۴۵ ع) -

شیر شاہ نے پانچ سال حکومت کی اور برابر لڑائیوں

میں مصروف رہا۔ لیکن پھر بھی اس نے بہت سے رفاہ عام کے کام کیے۔ پنجاب سے بنگالے تک سڑک تعمیر کرائی، جس پر دو طرفہ درخت اور ہر کوس پر پختہ سرائیں، کنوئیں اور مسجدیں بنائیں۔ ان سرائوں میں غریبوں کو مفت کھانا ملتا تھا اور کسی مذہب و ملت کی تخصیص نہ کی جاتی تھی۔ اس کے علاوہ شیر شاہ بہت لائق اور منتظم بادشاہ تھا اور زمین کی پیمائش اور وصول مال گزاری کے جو قاعدے اس نے بنائے تھے وہی بعد میں اکبر بادشاہ کے زمانے میں جاری کئے گئے۔ اسی طرح ڈاک اور سکے بنانے کے محکمے میں شیر شاہ نے بہت سی مفید اصلاحیں کیں اور فوج کو بھی نئے سرے سے درست کیا اور نہایت عمدہ موقعوں پر چھاؤنیاں قائم کر دیں۔

شیر شاہ کے بعد اس کا بیٹا سلطان سلیم شاہ تخت پر بیٹھا اور اس نے نو سال تک حکومت کی۔ دہلی میں سلیم گرہ کا قلعہ اسی کی یادگار ہے۔

سلیم کی وفات پر سنہ ۱۵۵۳ع میں اس کا کم عمر بیٹا بادشاہی کا وارث ہوا لیکن اس کے سگے ماموں نے بے گناہ قتل کر دیا اور خود محمد شاہ عادل کے لقب سے اپنی بادشاہی کا اعلان کر دیا۔ عوام اس کو عدلی اور اس کی جہالت کے باعث اندھلی (اندھا) کہا کرتے تھے۔ وہ بہت کم عقل بادشاہ تھا اور جب اس نے اپنا وزیر ہیمو بقال کو بنا کر کار و بار سلطنت بالکل اس کے ہاتھ میں دے دیے تو پٹھان امرا اس سے نہایت ناراض ہو گئے، جا بجا بغاوتیں کرنے لگے۔ پھر انہیں دفع کرنے کے لیے یہ بادشاہ اور اس کا وزیر (ہیمو) مشرق کی طرف گئے تو یہاں دہلی اور آگرے پر پہلے ابراہیم سور نے قبضہ

کر لیا اور پھر بہت جلد شیر شاہ کے چچیرے بھائی سکندر شاہ سوری (حاکم پنجاب) نے اسے بھی مار کر نکال دیا اور دہلی اور آگرے پر خود قابض ہو گیا۔ محمد شاہ عادل اور ہیمو بہت دن تک دو آب اور مالوے کی لڑائیوں میں الجھے رہے اور ادھر ہندوستان کی یہ خانہ جنگیاں اور باہمی نااتفاقی کا حال سن کر ہمایوں بادشاہ نے دوبارہ سنہ ۱۵۵۵ ع میں پنجاب کا رخ کیا اور سکندر شاہ کو نکال کر آگرے اور دہلی پر قبضہ کر لیا۔



باب نہم

ہمایوں کی واپسی اور اکبر کا ابتدائی زمانہ ہمایوں کی آوارہ گردی اور ایران کی طرف روانگی کا حال تم اگلے باب میں پڑھ چکے ہو۔ اپنے وفادار سردار بیرم خان کے ساتھ وہ ہرات و مشہد ہوتا ہوا سنہ ۱۵۴۴ ع میں قزوین پہنچا اور بیرم خان کو سفیر بنا کر اس نے ایران کے بادشاہ شاہ طہماسپ کے پاس بھیجا۔ اس بادشاہ نے ہمایوں کو بہت عزت سے اپنا مہمان رکھا اور کئی ماہ قیام کے بعد جب ہمایوں ہندوستان کی طرف واپس ہوا تو چودہ ہزار سپاہیوں سے اس کی مدد کی۔ ہمایوں کو کئی سال تک کابل و قندھار کے لیے اپنے وفاء بھائیوں سے لڑنا پڑا اور آخر سنہ ۱۵۵۱ ع تک اس کے تینوں بھائی مغلوب ہو گئے۔ جب کابل پر پوری طرح قبضہ ہو گیا اور ادھر ہندوستان میں سلیم شاہ کے بعد خانہ جنگی شروع ہو گئی تو ہمایوں نے سنہ ۱۵۵۵ ع میں پندرہ ہزار سوار لے کر پنجاب پر حملہ کیا۔ لاہور اور

سرہند پر سکندر سوری کی فوجوں نے شکست کھائی اور
 ہمایوں دوبارہ آگرے اور دہلی پر قابض ہو گیا۔ سکندر
 سوری پنجاب کی طرف بھاگا اور اس کے تعاقب میں شہزادہ
 اکبر اور بیرم خان بھیجے گئے مگر خود ہمایوں بادشاہ
 دہلی میں تھا کہ ۱۲۔ ربیع الاول (سنہ ۹۶۳ھ مطابق
 سنہ ۱۵۵۵ع) کے دن بالاخانے سے گرا اور چند روز بعد
 فوت ہو گیا۔

<p>اکبر کی تخت نشینی اور پانی پت کی دوسری لڑائی</p>	<p>باپ کے انتقال کے وقت شہزادہ جلال الدین محمد اکبر کلانور (پنجاب) میں تھا اور وہیں اس کے سر پر تاج رکھا گیا۔ اس وقت اس کی عمر پورے چودہ برس کی بھی نہ تھی۔ اس لیے بیرم خان نے جو اتالیق تھا، انتظام اپنے ہاتھ میں لیا۔</p>
---	--

اس وقت ہندوستان کی حالت یہ تھی کہ دریائے
 نربدا سے نیچے کا علاقہ بالکل خود مختار اور آزاد تھا
 اور وہاں پانچ اسلامی حکومتیں قائم تھیں۔ خاندیس
 اور گجرات آزاد تھے۔ راجپوتانے میں بھی بہت سی ریاستیں
 خود مختار تھیں اور ان میں اودے پور (میواڑ)
 بوندی، جیسلمیر، جودھ پور (مارواڑ) اور جے پور (امیر)
 کی ریاستیں سب سے بڑی اور خود مختار تھیں۔

لیکن اکبر کا سب سے بڑا دشمن ہیمو تھا جو ہمایوں
 کے انتقال کی خبر سنتے ہی دہلی کی طرف بڑھا اور
 اس سے قبل کہ دہلی کے مغل حاکم کو مدد پہنچے، اسے
 شکست دے کر شہر پر قابض ہو گیا۔ یہ خبریں سن کر
 بیرم خان نے پنجاب میں تھوڑی سی فوج چھوڑی اور
 خود نوجوان اکبر کو ساتھ لے کر ہیمو سے لڑنے دہلی

کی طرف کوچ کیا۔ ۲ محرم سنہ ۹۹۴ ہجری یعنی ۱۵۵۶ء کو پانی پت کے میدان میں ایک فیصلہ کن جنگ ہوئی اور اس میں پٹھانوں نے سخت شکست کھائی اور ہیمو بھی گرفتار ہو کے مارا گیا۔

اس فتح نے مغلوں کو دوبارہ دہلی اور اس کے قریبی علاقے کا مالک بنا دیا اور تھوڑے دن بعد سکندر سوری نے اس شرط پر ہتھیار رکھ دیے کہ اسے بنگالے جانے کی اجازت دے دی جائے۔

بیرم خان کی سرکشی اور موت	بیرم خان اگرچہ بہت ہوشیار اور دلیر سردار تھا، لیکن ماتحتوں پر
---------------------------	---

سختی کرتا تھا اور اس کو بعض دفعہ سنی مسلمان متعصب خیال کرتے تھے کیوں کہ وہ شیعہ تھا۔ پھر جب اس نے تین بڑے بڑے سرداروں کو قتل کر ڈالا اور سنہ ۱۵۵۹ء میں خود اکبر کے استاد ملا پیر محمد کو حج کو بھیجنے کے بہانے زبردستی ملک سے نکال دیا تو اکبر ناراض ہو کر دہلی اپنی ماں کے پاس چلا آیا اور اس خبر کے مشہور ہوتے ہی بہت سے مغل سردار بیرم خان کا ساتھ چھوڑ کر دہلی آ گئے اور بیرم خان کو معلوم ہو گیا کہ اب اس کی حکومت کا خاتمہ ہے۔ تب اس نے چپ چاپ ہندوستان سے نکل جانے کا قصد کیا اور حج کے ارادے سے گجرات کی طرف روانہ ہو گیا۔ لیکن راستے میں اسے بادشاہ کا حکم پہنچا کہ انا لبقی کے جو ساز و سامان اور ماہی مرائب تمہارے پاس ہیں واپس بھیج دو۔ بیرم خان نے اس حکم کی تعمیل کی لیکن معلوم ہوتا ہے اکبر کی یہ بدسلوکی دیکھ کر اسے غصہ آیا اور وہ جانے جانے پنجاب کی طرف یلٹ گیا اور وہاں اس نے سنہ ۱۵۶۰ء میں علانیہ بادشاہ

سے سرکشی کی۔ لیکن اس کو مدد کافی نہ مل سکی اور گرفتار ہو کے حضور میں لایا گیا تو قدموں پر گر کر رونے لگا۔ اکبر نے اسے گلے لگا لیا اور سب قصور معاف کیا۔ پھر بھی بیرم خان نے ہندوستان میں رہنا پسند نہ کیا اور دوبارہ حج کی اجازت چاہی۔ مگر جب وہ گجرات پہنچا تو کسی دشمن نے ملاقات کے بہانے اسے قتل کر ڈالا۔ (سنہ ۱۵۶۰ ع۔)

اب نوجوان بادشاہ کو خود انتظام سلطنت کرنا پڑا۔ اب تک صرف پنجاب پر اور اجیر و گوالیار تک مغلوں کا قبضہ ہوا تھا اور باز بہادر حاکم مالوہ نے بھی اطاعت قبول نہیں کی تھی۔ اس لیے سب سے پہلے ادھم خان کو مالوہ فتح کرنے بھیجا گیا اور اس نے باز بہادر کو شکست دی اور باز بہادر نے دوبارہ سر اٹھایا تو عبداللہ خان ازبک نے اس کی سرکوبی کی اور دو برس میں ملک مالوہ پوری طرح اکبر کے قبضے میں آ گیا۔

لیکن عبداللہ خان ازبک کی کسی چھوٹی سی بات پر اکبر ناخوش ہو گیا اور یکایک مالوے جا پہنچا۔ عبداللہ خان گھبرا کر بھاگا اور گجرات میں پناہ لی۔ ادھر اکبر کا یہ سلوک دیکھ کر آصف خان اور خان زماں جیسے نامی ازبک امرا بھی اکبر سے بگڑ گئے اور انہوں نے دو آب کے علاقے میں بغاوت کردی۔ ادھر اکبر کی یہ پریشانیاں دیکھ کر اس کے سوتیلے بھائی محمد حکیم مرزا نے جس کو والی بدخشاں نے کابل سے نکال دیا تھا پنجاب پر حملہ کیا۔ باغی امیروں کو چھوڑ کر اکبر نے پہلے بھائی کی خبر لی اور اسے شکست دے کر پنجاب و کابل دونوں ملکوں سے نکال دیا اور پھر فوراً باغی سرداروں کے خلاف بڑھا جنہوں نے

اس عرصے میں قنوج اور اودھ پر قبضہ کرایا تھا۔ مگر اکبر اس قدر تیزی سے باغیوں کے مرکز کڑا مانک پور تک آیا کہ وہ حیران رہ گئے، پھر مٹھی بھر فوج سے حملہ کر کے اکبر نے باغیوں کے بہت بڑے لشکر کو تباہ و برباد کر دیا (سنہ ۱۵۶۶ع)۔ اسی لڑائی میں خان زماں مارا گیا۔ بعض باغی سردار بھاگ گئے اور بہت سے گرفتار ہو گئے۔

اکبر کی فتوحات | اس طرح نوجوان بادشاہ نے اپنے گھر کو دشمنوں سے پاک کر کے راجپوتانے کے مشہور قلعے چتور گڑھ پر چڑھائی کی، جہاں رانا سانگا کا بیٹا اودھے سنگھ حکمران تھا۔ یہ راجہ تو فوج شاہی کی آمد سے گھبرا کر پہاڑوں میں جا چھپا مگر اس کے ایک رشتہ دار جے مل نے قلعے کی حفاظت کا بیڑا اٹھایا اور بہت سے سپاہی اور کھانے پینے کا کافی سامان قلعے میں جمع کر کے قلعہ بند ہو گیا۔

چتور گڑھ کی مضبوطی مشہور ہے۔ اکبر کو بھی کئی مہینے تک اس کا محاصرہ کرنا پڑا لیکن اتفاق سے ایک مرتبہ رات کا وقت تھا کہ سامنے مشعل کی روشنی میں جے مل نظر آیا جو فسیل کی دیکھ بھال کر رہا تھا۔ اکبر کی اپنے خیمے سے اس پر نظر پڑی اور اس نے بشدوق سے ایسا نشانہ لگایا کہ گولی ٹھیک جے مل کے ماتھے پر لگی اور جے مل کے مرنے ہی قلعے والوں کی ہمت ٹوٹ گئی اور سنہ ۱۵۱۲ع میں یہ قلعہ فتح ہو گیا۔

سنہ ۱۵۷۲ع میں اکبر نے ملک گجرات کا رخ کیا اور وہاں کی سرحد میں داخل ہوا تو خود وہاں کے بادشاہ مظفر شاہ نے جو بہادر شاہ کا پوتا تھا، بغیر جنگ


اطاعت قبول کر لی اور ملاک گجرات سلطنت مغلیہ میں شامل کر لیا گیا لیکن اکبر کو وہاں سے آئے ہوئے ایک مہینہ ہی گزرا تھا کہ ایک مغل سردار حسین مرزا نے بغاوت کی اور شہر پٹن گجرات کا محاصرہ کر لیا۔ اکبر نے صرف تین سو آدمی اپنے ساتھ لیے اور صرف نو دن میں بہت بڑی مسافت طے کر کے بے خبر حسین مرزا کے زبردست لشکر پر یکایک جا گرا۔ باغی سپاہی بادشاہ کی صورت ہی دیکھ کر خوف زدہ ہو گئے اور ہر طرف بھاگ نکلے مگر اسی ہل چل میں حسین مرزا مارا گیا۔

سنہ ۱۵۷۶ ع میں بادشاہ نے داؤد خان حاکم بہار و بنگالہ پر فوج کشی کی داؤد خان نے شکست کھا کر اڑیسہ میں پناہ لی اور اکبر تو آگے آگیا لیکن اس کے سرداروں نے آہستہ آہستہ بنگالے کو فتح کر لیا۔ مگر اس فتح کے بعد بھی عرصے تک یہاں کے جنگجو پٹھان سردار شورش و بغاوت کرتے رہے اور اگرچہ بنگالہ اکبر کے قبضے میں آگیا تھا لیکن پٹھانوں کا زور پوری طرح جہانگیر بادشاہ کے عہد میں ٹوٹا۔

پنجاب و گجرات | سنہ ۱۵۸۱ ع میں مرزا حکیم نے دوبارہ
 کا فساد | لاہور پر چڑھائی کی اور بادشاہ کو
 خود اس کی گوشمالی کے لیے جانا پڑا۔ حکیم شکست
 کھا کر بھاگا اور اکبر نے اس کا کابل تک پیچھا کیا۔
 آخر اس نے پہاڑوں میں پناہ لی اور امان کا طالب ہوا۔
 تب اکبر نے اس کا قصور معاف کر دیا بلکہ دوبارہ کابل
 کی حکومت دی۔

اسی سال مظفر شاہ جسے اکبر نے شمالی ہندوستان
 میں جاگیر دی تھی۔ بھاگ کر گجرات پہنچا اور بہت سے

ہندوستان کے صوبے اور کرن کی اریٹری شہنشاہ اکبر کے زمانہ میں



THE JAMMU & KASHMIR UNIVERSITY
LIBRARY.

DATE LOANED

Class No. 891.41 Book No. 11 54 T

Vol. _____ Copy _____

Accession No. _____

25096

پرانے گجراتی امیر اس کے جھنڈے کے نیچے جمع ہو گئے ۔
 ان باغیوں کی سرکوبی بیرم خاں کے بیٹے مرزا عبدالرحیم
 خاں خانخاناں نے کی اور مظفر ساحلی علاقوں میں بھاگ
 گیا ۔ مگر عرصے تک وہ قزاقوں کی طرح لڑتا رہا ۔
 آخر سنہ ۱۵۹۲ ع میں اسے گرفتار کر کے آگرے روانہ
 کیا گیا مگر راستے ہی میں اس نے گلا کاٹ کر اپنا کام
 تمام کر لیا ۔

باب دہم

اکبر بادشاہ کی آخری فتوحات اور ملکی انتظام

کشمیر و ہند کی فتح | اب تک مغلوں نے جس قدر ملک
 فتح کر کے اپنی سلطنت میں شامل
 کیے تھے ، وہ وسعت میں شاہان خلجی و تغلق کی سلطنت
 کے برابر نہیں تھے ، کیوں کہ دکن کا ابھی تک اکبری
 فوجوں نے رخ بھی نہ کیا تھا اور اسی زمانے میں
 بادشاہ دکن پر فوج کشی کا ارادہ کر ہی رہا تھا کہ
 اتنے میں کابل جانے کی ضرورت پیش آ گئی اور ادھر اس
 نے ملک کشمیر کے شاہی خاندان میں جھگڑا ہونے کا
 حال سنا ۔ کشمیر میں کچھ عرصے پہلے بابر کے ایک
 رشتہ دار کا قبضہ بھی رہا تھا اور اس ملک کے معاملات
 میں دخل دینے کا یہ حیلہ کافی تھا ۔ لیکن پہلی مرتبہ
 جو فوج کشمیر بھیجی گئی ، وہ راستے کی دشواری اور
 کشمیر کی سخت سردی سے بے دل ہو گئی اور مغل سردار
 اہل کشمیر سے صرف اطاعت کا وعدہ لے کر واپس چلے
 آئے ۔ اکبر نے یہ صلح پسند نہیں کی اور دوبارہ سنہ
 ۱۵۸۶ ع میں فوج بھیجی ، جس نے اس جنت نظیر ملک

کو فتح کر کے سلطنت مغلیہ کا ایک صوبہ بنا دیا اور کشمیر کا بادشاہ اکبر کی سرکار میں ایک درباری امیر ہو گیا۔

اسی زمانے میں سرحدی پٹھانوں کی بھی سرکوبی کی ضرورت پیش آئی۔ یہاں کچھ عرصے پہلے بایزید نامی ایک شخص نے پیغمبری کا دعویٰ کیا تھا اور اس کے پیرو «روشنائی» کہلاتے تھے۔ وہ خیبر کی پہاڑیوں پر قابض ہو گئے تھے اور اپنے پیر یا پیغمبر کے سوا کسی کی حکومت کو نہ مانتے تھے اور ان کا رفتہ رفتہ ایسا زور بڑھا تھا کہ کابل کا صوبے دار ان کا تدارک نہ کر سکا اور بادشاہ نے زین خان اور بیربل کو ان پٹھانوں کی سرکوبی کے لیے بھیجا۔ زین خان ایک تجربہ کار فوجی سردار تھا، لیکن بیربل فقط اپنے مسخرہ پن سے بادشاہ کا مصاحب اور اب فوج کا سپہ سالار بنا دیا گیا تھا۔ اس نے زین خان کی بات نہ مانی اور اپنی نادانی سے فوج کو ایسے مقامات میں لے کر بڑھا جہاں وہ ہر طرف سے گھر گئی اور پٹھانوں نے ساری فوج کو ہلاک کر دیا۔ اکبر کو بیربل کی موت کا سخت صدمہ ہوا۔ تاہم لڑائی کا سلسلہ جاری رہا اور یوسف زئی قبائل کو جو اس لڑائی میں سب سے زبردست دشمن تھے آخر کار مجبور ہو کر صلح کرنی پڑی۔ سنہ ۱۰۰۰ ہجری یعنی سنہ ۱۵۹۶ء عہد اکبری کا سب سے مبارک سنہ ہے، کیونکہ اسی سال قندھار و سندھ کے علاقے فتح ہوئے اور اڑیسہ اور گجرات پر پورا تسلط ہوا۔ راجپوتانے کے سب رئیس مطیع ہو گئے اور دریائے نربدا سے کابل تک تمام ممالک میں اودے پور کے راجہ کے سوا جو جنگلوں اور پہاڑوں میں چھپتا پھرتا تھا، ہر شخص

نے اکبر کی بادشاہی تسلیم کر لی۔

احمد نگر اور خاندیس | انہی دنوں برہان شاہ بادشاہ
کی فتح | احمد نگر کی وفات کے بعد احمد نگر

میں خانہ جنگی شروع ہوئی اور سنہ ۱۵۹۵ ع میں ایک
فریق نے مغلوں سے مدد چاہی اور شہزادہ مراد اور
نواب خانخانان احمد نگر کی طرف روانہ ہوئے۔ اصل
میں مدد کے بہانے اکبر اس ملک پر خود قبضہ کرنا چاہتا
تھا اور وہاں کے سرداروں کی نااتفاق کی وجہ سے مغلوں
کو یقین تھا کہ پائے تخت احمد نگر آسانی سے قبضے میں
آجائے گا۔ مگر اسی زمانے میں احمد نگر کی حکومت وہاں
کے نابالغ بادشاہ کی بیوی چاند بی بی کے ہاتھ میں آ گئی
اور لائق شہزادی نے اول تو شاہ بیجاپور کو اپنی مدد پر
آمادہ کر لیا اور پھر احمد نگر کے امیروں کو سمجھا بجھا کر
باہمی خانہ جنگیوں کا بھی خاتمہ کر دیا اور مغلوں کو
کہلا بھیجا کہ اب آپ کی مدد کی ضرورت نہیں ہے۔ مگر
مغلوں کی نیت تو پہلے سے کچھ اور تھی۔ چنانچہ اب
انہوں نے علانیہ لڑائی چھیڑ دی اور احمد نگر کا محاصرہ
کر لیا۔ اس وقت چاند بی بی نے جس بہادری سے شہر
کی حفاظت کی وہ تاریخ میں ہمیشہ یاد رہے گی اور جب
ایک مرتبہ فصیل کا ایک حصہ سرنگ سے اڑ گیا اور
مغل فوج نے چاہا کہ حملہ کر کے اندر گھس جائے تو
اس وقت چاند بی بی منہ پر نقاب ڈال، تنگی تلوار لیے
خود ٹوٹی ہوئی فصیل پر آ کھڑی ہوئی اور اپنے سپاہیوں
کو جوش دلا دلا کے ایسا مقابلہ کیا کہ ایک مغل سپاہی
بھی اندر قدم نہ رکھ سکا۔ پھر اس جوان مرد شاہزادی نے
تمام رات کھڑے رہ کر فصیل کی اپنے سامنے مرمت کرا دی

اور صبح کو مغل سپاہی دوبارہ حملے کی ہمت نہ کر سکے۔ لیکن چاند بی بی خوب جانتی تھی کہ اس کے امیروں میں باہمی اتفاق اور بیجا پور کی امداد فقط چند روز کی بات ہے، اس لیے اس نے چار و ناچار صوبہ برار مغلوں کو دے کر ان سے صلح کر لی (سند ۱۵۹۶ع) اور وقت کے وقت اس بلا کو ٹال دیا۔

مگر اکبر کو دکن فتح کرنے کی لو لگی ہوئی تھی اور دو سال بعد ہی وہ بہت بڑی فوج کے ساتھ خود اس طرف آیا اور پہلے اس نے ملک خاندیس کو فتح کر کے اپنی عملداری میں داخل کر لیا۔ یہاں کے فاروقی خاندان کا مسلمان بادشاہ پہلے سے اکبر کا خراج گزار بن گیا تھا اور دکن کی لڑائیوں میں اس نے مغلوں کو بہت مدد دی تھی لیکن اکبر اس کی ایک ادنیٰ سی شکایت سن کر ناخوش ہو گیا اور اس نے قدیم خاندان کی رہی سہی بادشاہی کا خاتمہ کر دیا۔

اسی سال یعنی ۱۶۰۰ع میں مغل سرداروں نے دوبارہ شہر احمد نگر کا محاصرہ کیا۔ چاند بی بی کو خود احمد نگر کے امیروں نے قتل کر ڈالا، مگر یہ شہر نہ بچ سکا اور مغلوں نے اسے فتح کر لیا۔ وہاں کے بادشاہ کو اکبر نے قید کر کے اپنے نزدیک نظام شاہی حکومت کا بھی خاتمہ کر دیا تھا لیکن یہاں کے بعض امیروں نے دولت آباد میں اپنی حکومت قائم رکھی اور بہت دن تک مغلوں سے لڑتے رہے۔ جس کا حال آگے آئے گا۔

اکبر کی وفات | اکبر بادشاہ کا آخری زمانہ بہت تکلیف اور پریشانی میں گزرا۔ کیونکہ اسی چند سال کے عرصے میں اس کے دو جوان بیٹے فوت ہوئے۔

جنس کا بوڑھے بادشاہ کو بہت سخت صدمہ ہوا۔ ادھر بڑے بیٹے شاہزادہ سلیم کی نافرمانی سے وہ بہت رنجیدہ ہوا، کیونکہ اس نے بادشاہ کے مشہور مصاحب اور وزیر شیخ ابوالفضل کو قتل کرا دیا تھا۔ لیکن جب شاہزادہ سلیم نے باپ کی خدمت میں حاضر ہو کر اپنے قصوروں کی معافی چاہی تو اکبر نے اسے معاف کر دیا۔

اسی زمانے میں اکبر بیمار ہوا اور روز بروز اس کی حالت خراب ہوتی گئی، یہاں تک کہ اس نے ماہ جمادی الآخر سنہ ۱۰۱۴ھ یعنی اکتوبر سنہ ۱۶۰۵ع میں وفات پائی اور شاہزادہ سلیم اس کا جانشین ہوا۔

اکبر بادشاہ نے ۴۹ برس حکومت کی اور ۶۳ برس کی عمر میں وفات پائی۔ وہ نہایت منصف مزاج، بہادر اور فیاض بادشاہ گزرا ہے اور جنگی فتوحات کے علاوہ جس اقبال مندی اور قوت کے ساتھ اس نے ہندوستان کے بہت بڑے حصے پر بادشاہی کی ایسی کسی بادشاہ کو نصیب نہ ہوئی۔ مگر اس زمانے کی صوبے سے مشہور بات یہ ہے کہ اس نے اپنی ہندو رعایا پر بہت مہربانیاں کیں اور بالکل مسلمانوں کے برابر سمجھا۔ انہیں بڑے سے بڑے ملکی اور جنگی عہدے دیے اور جہاں تک ہوسکا ہندو مسلمان میں کوئی فرق نہ رکھا اور ان سے اس قدر میل جول پیدا کیا کہ راجپوتوں کے بڑے بڑے رئیس اور راجہ خود اپنی بیٹیاں اکبر بادشاہ اور مغل شاہزادوں سے بیاہنے لگے۔

اکبر نے بچپن میں کچھ تعلیم نہیں پائی تھی اور وہ بالکل ان پڑھ اور مذہب کے معاملے میں بھی بہت ہی کچھ اعتقاد کا آدمی تھا، اس لیے آخر میں خود شامدی

مصاحبوں نے اسے اپنا ایک علیحدہ مذہب جاری کرنے پر آمادہ کر لیا تھا اور کہتے ہیں اس میں عجیب عجیب طرح کی عبادتیں اور نرالے عقیدے شامل تھے۔ اکبر کی ان باتوں کو ہندو، عیسائی یا پارسی کسی مذہب کے بھی منجیدہ لوگوں نے پسند نہیں کیا اور مسلمان تو اکثر بہت ناخوش ہوئے کہ اسلامی بادشاہ ہو کر اکبر ایسی ایسی باتیں کرتا ہے جو مذہب اسلام کی رو سے بالکل ناجائز ہیں۔

ملکی انتظامات | عہد اکبری کے ملکی حالات اور انتظامات کو ابوالفضل نے اپنی مشہور کتاب «آئین اکبری» میں بہت خوبی سے لکھا ہے۔ اس زمانے کی اور بھی بہت سی کتابیں اور تاریخیں موجود ہیں اور ان کے دیکھنے سے معلوم ہوتا ہے کہ اکبر کے زمانے میں سلطنت کے پندرہ صوبے اور ہر صوبے میں کئی کئی سرکاریں اور ہر سرکار میں کئی کئی برگنے یا تعلقے ہوتے تھے۔ صوبے کا حاکم ان دنوں سپہ سالار اور ہر سرکار یا ضلع کا بڑا حاکم فوج دار کہلاتا تھا۔ ان عہدہ داروں کو جنگی اور ملکی دونوں قسم کے اختیار حاصل ہوتے تھے، لیکن مقدمات کا فیصلہ قاضی کرتے تھے اور اگر فریقین ہندو ہوں تو فیصلہ ایک پنڈت کے سپرد کر دیا جاتا تھا۔ جرائم کی تفتیش کے واسطے ہر بڑے قصبے میں کوتوال ہوتے تھے اور دیہات میں بھی نیم فوجی پولس کا بہت اچھا انتظام تھا۔

ہر بادشاہی عہدہ دار کا کوئی نہ کوئی منصب ہوتا تھا اور ایسے منصبدار کا فرض تھا کہ ایک مقررہ تعداد میں کچھ پیادہ اور کچھ سوار فوج تیار رکھے کہ

ضرورت کے وقت بادشاہ کی خدمت میں حاضر ہو جائے۔
 ان منصبداروں اور ان کی فوج کے سپاہیوں کو شاہی
 خزانے سے نقد تنخواہ ملتی تھی۔ اکبر کے زمانے میں وہ
 مالگزاری بندوبست جسے شیر شاہ سوری نے شروع کیا
 تھا تکمیل کو پہنچا۔ اس کے اصول ایسے اچھے تھے کہ
 اب تک ان پر عمل ہوتا ہے۔ بندوبست کا مطلب یہ تھا
 کہ تمام زمینوں کی جن میں کھیتی ہوتی تھی، پیمائش کرائی
 جاتی تھی۔ پھر زمین کی قسم اور پیداوار کی حالت دیکھ کر
 ہر کھیت پر دس برس کے لیے ایک سالانہ محصول یا
 لگان مقرر کر دیا جاتا تھا، جو زیادہ سے زیادہ پیداوار کا
 ایک چوتھائی اور کم سے کم آٹھواں یا دسواں حصہ ہوتا
 تھا اور اس بات کا کسانوں کو اختیار تھا کہ سرکاری
 لگان میں چاہے نقد روپیہ دیں یا جنس دیں اور
 عہدہ داروں کو حکم تھا کہ وہ کسانوں کی آسانی کا خیال
 رکھیں اور انہیں خواہ مخواہ آزار نہ دیا جائے۔ چنانچہ
 پٹواری یا پٹیل ان کو کسی قسم کی تکلیف نہیں پہنچا
 سکتے تھے۔

باب بازدم

عہد جہانگیر سنہ ۱۶۰۵ء تا سنہ ۱۶۲۷ء
 اکبر بادشاہ کی وفات کے بعد بعض
 اعیروں نے اس کے چاہیتے پوتے (یعنی
 نورالدین جہانگیر) | خسرو کو بادشاہ بنانا چاہا تھا، مگر ان کے
 سلیم کے بیٹے) خسرو اپنے باپ کے مقابلے میں
 توڑ جوڑ کچھ نہ چلے۔ خسرو اپنے باپ کے مقابلے میں
 ناکام اور گرفتار ہوا اور اس کے باپ سلیم نے شاہ نورالدین
 جہانگیر کے لقب سے تخت سلطنت پر جلوس کیا۔

اس بادشاہ کے عہد میں اودے پور، اڑیسہ اور احمد نگر کے وہ علاقے جو اکبر کے زمانے میں فتح ہو گئے تھے، مگر وہاں اب تک شورش اور جنگ کا سلسلہ جاری تھا، پوری طرح مغلوں کے قبضے میں آگئے یعنی سنہ ۱۶۱۴ء میں اودے پور میواڑ کے رانا نے، مجبور ہو کر مغل بادشاہ کی اطاعت قبول کر لی اور مغلوں نے بھی اس کی بہت عزت اور خاطر داری کی۔ دکن کی لڑائیوں نے اودے پور سے بھی زیادہ طول کھینچا اور سلطنت احمد نگر کے امرا سالہا سال تک مغلوں سے لڑتے اور جد و جہد کرتے رہے۔ ان دکن کے امرا کا سرگروہ ان دنوں ملک عنبر حبشی تھا اور وہ دکن کا بہت لائق اور بہادر سردار گزرا ہے۔

شہر احمد نگر کے ہاتھ سے نکلنے کے بعد اس نے قلعہ دولت آباد کے قریب قصبہ 'کرڑکی' کو اپنا صدر مقام بنایا تھا، جو بعد میں اورنگ آباد کے نام سے مشہور ہوا اور یہیں سے بڑھ بڑھ کر مغلوں پر حملے کرتا رہتا تھا۔ ان حملوں میں اسے کئی دفعہ نمایاں کامیابی ہوئی اور مغلوں کو نقصان اٹھا کر شہر احمد نگر سے بھی ہاتھ اٹھانا پڑا۔ لیکن سلطنت مغلیہ کی زبردست فوج اور جنگی ساز و سامان کے مقابلے میں اہل دکن زیادہ عرصے تک لڑنے کی طاقت نہیں رکھتے تھے اور جب دکن کی مہم پر اودے پور کے فاتح یعنی شہزادہ خرم کو بھیجا گیا تو اس نے عنبر کی فوجوں کو گھیر کر کئی جگہ شکست دی اور آخر کار سنہ ۱۶۲۰ء میں ملک عنبر کو دوبارہ احمد نگر کا شمالی علاقہ مغلوں کے حوالے کرنا پڑا اور اس نے دب کر شہزادہ خرم سے صلح کر لی۔

شہزادہ خرم

یہ بہادر اور لائق شہزادہ جس نے اودے
 پور و دکن میں ایسی نمایاں فتوحات
 حاصل کیں جہانگیر کا منجھلا بیٹا تھا اور جب انہیں دنوں
 اس کے بڑے بھائی شہزادہ خسرو کا قید میں انتقال ہوا
 اور ادھر جہانگیر نے خرم کو خوش ہو کر شاہجہان کا
 خطاب دیا تو سب کو یقین ہو گیا کہ آئندہ باپ کا وارث
 اور ہندوستان کا بادشاہ وہی ہوگا۔ لیکن اسی زمانے میں
 خرم کی سوتیلی ماں نورجہاں بیگم اس شہزادے کی دشمن
 ہو گئی اور اس کی مخالفت کی وجہ سے اس شہزادے کو
 بہت دن مصیبت اور سرگردانی اٹھانی پڑی۔

نورجہاں بیگم

یہ نامور خاتون ہندوستان کی تاریخ
 میں بہت مشہور ہے۔ کہتے ہیں کہ جب
 وہ پیدا ہوئی تو اس کے باپ مرزا غیاث کی قسمت گردش
 میں تھی اور وہ بال بچوں سمیت ایک تجارتی قافلے کے
 ساتھ اپنے وطن ایران سے ہندوستان آ رہا تھا کہ راستے میں
 یہ لڑکی پیدا ہوئی اور اسے قافلے کے سردار ملک مسعود
 سوداگر نے گود لے لیا اور خود مرزا غیاث پر بھی وہ مہربانی
 کرنے لگا اور جب اکبر کے حضور میں آیا تو مرزا غیاث
 اور اس کی بیٹی کو تحفہً پیش کیا۔

نورجہاں کا اصلی اور پہلا نام مہرالنسا تھا اور
 اس کی ایک ایرانی سردار شیر افغن خان نامی سے شادی
 ہوئی تھی اور اسی سے ایک بیٹی بھی ہوئی لیکن
 جہانگیر کے زمانے میں یہ سردار مارا گیا۔ مہرالنسا دہلی
 آئی اور کچھ عرصے بعد شاہی محل میں داخل ہو گئی۔
 نورالدین جہانگیر کی مناسبت سے پہلے اس کا خطاب
 نور محل تھا، بعد میں نورجہاں بیگم ہو گیا۔

یہ بیگم نہایت خوبصورت، لائق اور ذہین گزری ہے۔ اس نے بہت سی نئی چیزیں نکالیں، جن کا پہلے رواج نہیں تھا، چنانچہ مشہور ہے کہ گلاب کا عطر اور چاندنی کا فرش اسی کی ایجاد ہے اور اس سے پہلے صرف دری یا قالین اور غالیچوں کا فرش ہوتا تھا۔

نور جہاں بیگم کی وہ بیٹی جو شیر افغن سے تھی، اس کی شادی جہانگیر کے سب سے چھوٹے ارٹکے شہر یار سے ہوئی اور یہ وہ زمانہ تھا کہ خسرو مرچکا تھا اور جہانگیر کے بعد بادشاہی کا آئندہ وارث شہزادہ خرم کو مانا جاتا تھا اور اس کی دکن کی فتوحات سے اور بھی شہرت ہو گئی تھی۔ مگر نور جہاں بیگم نے اب یہ کوشش کی کہ کسی طرح اس کا داماد شہر یار آئندہ ہندوستان کا بادشاہ بن جائے اور جہانگیر کو خرم کی طرف سے بدگمان کرنا شروع کیا۔ چنانچہ جب خرم نے قندھار جانے سے انکار کیا تو جہانگیر اس سے ناراض ہو گیا اور خرم نے ہرچند معافی مانگنی چاہی مگر اس کا کچھ نتیجہ نہ نکلا۔ تب اس شہزادے نے علانیہ سرکشی کی اور بادشاہ کی طرف سے مہابت خان شہزادہ خرم کو سزا دینے کے واسطے مقرر کیا گیا۔ شہزادے سے بادشاہی فوجوں کا مقابلہ نہ ہوسکا اور وہ بہت دن ادھر ادھر بھاگتا اور چھپتا پھرا آخر کو دکن آ گیا اور یہیں اسے جہانگیر کے انتقال کی خبر ملی۔

مہابت خان کی بغاوت | مگر اس سے پہلے سنہ ۱۶۲۶ء میں ایک نیا تماشہ ہوا۔ وہ یہ کہ مہابت خان کی بعض حرکتوں سے نور جہاں بیگم اس سے ناراض ہو گئی اور ادھر اس پر غبن کا الزام قائم ہوا

اور وہ اپنی صفائی کے واسطے طلب کیا گیا۔ پھر بادشاہ کے لشکر میں پہنچا تو وہاں بھی اس کے ساتھ برا برتاؤ کیا گیا۔ مہابت خان نے یہ رنگ دیکھا تو جان پر کھیل کر ایک عجیب حرکت کی، یعنی جس وقت اٹھائے سفر میں تمام فوج شاہی نے دریائے جہلم کو پار کر لیا اور صرف بادشاہ سلامت اس طرف رہ گئے تو مہابت خان نے یکے بہ یک اپنے چند ہزار سپاہیوں سے پل کا راستہ روک کر بادشاہ کو قید کر لیا اور اگرچہ بادشاہ کی ظاہری حالت میں کوئی فرق نہ آیا اور خود مہابت خان دست بستہ اس کے سامنے حاضر رہتا تھا لیکن نہ تو بادشاہ کے پاس کوئی شخص بغیر مہابت خان کی اجازت کے آسکتا تھا اور نہ بادشاہ سلامت اس کی منشا کے خلاف کوئی کام کر سکتے تھے۔ بادشاہ کے اس طرح قید ہوجانے سے نور جہاں بھی بے بس ہو گئی مگر آخر کار ایسی چال چلی کہ مہابت خان کو بھاگ کر پہاڑوں میں پناہ لینی پڑی اور جہانگیر کو قید سے رہائی مل گئی۔

مہابت خان آخر میں بھاگ کر شہزادہ خرم کے پاس دکن چلا آیا تھا اور نور جہاں ان کے خلاف برابر ٹوڑ جوڑ کر رہی تھی کہ اتنے میں جہانگیر بادشاہ کا کشمیر سے لاہور آنے میں انتقال ہو گیا (سنہ ۱۰۳۷ ہجری سنہ ۱۶۲۷ ع)۔

جہانگیر کے عہد پر	جہانگیر بہت ذہین اور منصف مزاج
ایک سرسری نظر	بادشاہ تھا لیکن جوانی سے اسے شراب پینے کی عادت ہو گئی، جس نے اس کو نہایت عیش پسند اور بدنام کر دیا۔ مگر یہ سب مانتے ہیں کہ اس کی علمی قابلیت بہت اچھی تھی اور اس نے آپ اپنی زندگی

کے واقعات تحریر کیے ہیں۔ اس کے عہد میں تجارت اور صنعت و حرفت کو بڑی ترقی ہوئی اور ہر طرح ملک میں امن اور انتظام رہا اور دکن، بنگالہ یا اودے پور میں جو لڑائیاں ہوئیں ان میں بھی اقبال نے بادشاہ کا ساتھ دیا اور یہ بھی ثابت ہو گیا کہ بادشاہ انتظام کی قابلیت رکھتا ہے اور محض نالائق یا اپنے بادشاہی فرائض کی طرف سے غافل نہیں ہے۔

سولہویں اور سترہویں صدی میں یورپ والوں کی آمد و رفت بھی ہندوستان میں شروع ہو گئی تھی اور پرتگیزیوں، ولندیزیوں اور انگریزوں کی تجارتی کوٹھیاں ہندوستان کے ساحل پر قائم ہو گئی تھیں۔ سنہ ۱۶۱۵ء میں جیمس اول بادشاہ انگلستان کا سفیر سر طامس رو بھی ہندوستان آیا تھا اور نین سال تک جہانگیر کے ساتھ رہا اور اسی سفیر کی کوشش سے انگریزی مال پر محصول درآمد معاف ہوا۔

سر طامس رو نے اس وقت کے جو حالات لکھے ہیں، وہ اب تک موجود ہیں مگر چونکہ وہ یہاں کی زبان اور معاشرت سے واقف نہ تھا اس لیے قابل سند نہیں ہیں۔

باب دوازدہم

عہد شاہجہاں سنہ ۱۶۲۷ء تا سنہ ۱۶۵۸ء

شاہجہاں کی تخت نشینی اور خان جہاں لودھی کی بغاوت	جہانگیر کی وفات کی خبر شہزادہ خرم کو دکن میں پہنچی، وہ فوراً آگرے روانہ ہو گیا۔ ادھر آصف خان وزیر نے اس عرصے میں نور جہاں بیگم کو نظر بند کر لیا اور شہزادہ
--	---

شہر یار اور بعض اور شہزادے جن سے آئندہ شورش کا اندیشہ تھا قتل کرادیے گئے اور شہزادہ خرم نے آگرے پہنچ کر محمد شہاب الدین شاہجہاں کے لقب سے بے کھٹکے تخت پر جلوس کیا (سنہ ۱۶۲۸ ع)۔

شاہجہاں کے زمانے میں ایک پٹھان امیر خان جہاں لودھی نے بادشاہ سے سرکشی کی۔ وہ جہانگیر کے عہد میں بڑا ذی عزت سردار تھا اور آخر میں دکن کی مہم پر مامور ہوا تھا، لیکن شاہ جہاں کی تخت نشینی کے کچھ عرصے بعد وہ آگرے آیا اور یہیں اسے بادشاہ کی طرف سے ایسا وہم پیدا ہوا کہ بے اجازت آگرے سے چل دیا اور لڑتا بھڑتا دکن کی ریاستوں میں چلا گیا۔ مگر وہاں بھی بادشاہی فوج نے اسے چین نہ لینے دیا اور وہ وسط ہند سے ہو کر افغانستان کو جانا چاہتا تھا کہ راستے میں کالنجر کے قریب مارا گیا (سنہ ۱۶۳۰ ع) لیکن اس کو پناہ اور مدد دینے کی وجہ سے دکن کی ریاستوں سے جو لڑائی چھڑی تھی وہ کئی سال تک جاری رہی اور خود شاہجہاں کو دو مرتبہ دکن آنا پڑا۔ آخر سنہ ۱۶۳۶ ع تک دولت آباد کے نظام شاہی خاندان کی حکومت کا نام و نشان مٹ گیا اور بیجا پور و گولکنڈہ کو بھی سالانہ خراج ادا کرنے کا وعدہ کرنا پڑا۔ پھر شاہجہاں نے دریائے ناپتی کے جنوب میں دکن کے تین صوبے کر دیے یعنی خاندیس، برار اور دولت آباد اور ان تینوں کا والی یا صوبیدار اپنے تیسرے بیٹے شاہزادہ اورنگ زیب کو بنا کر خود آگرے چلا آیا۔ دکن کے علاوہ شاہجہاں کے عہد حکومت میں اور بھی چند لڑائیاں ہوئیں، ان میں بلخ، بدخشاں اور قندھار کی لڑائیاں زیادہ مشہور ہیں۔ ان

علاقوں کو مغل بادشاہ اپنے بزرگ امیر تیمور کی میراث جاتے تھے اور اس موقع پر شاہجہاں نے ہندوستان سے جو فوج سنہ ۱۶۴۵ء میں ادھر بھیجی اسے کامیابی بھی ہوگئی لیکن ان ٹھنڈے ملکوں کے جنگ جو باشندوں کو قابو میں رکھنا اہل ہند کے لیے نہایت مشکل تھا، آخر دو تین سال کی جنگ کے بعد شاہجہاں کو بلخ و بدخشاں کی فتح سے ہاتھ اٹھانا پڑا اور ہندی سپاہ سنہ ۱۶۴۷ء میں واپس بلالی گئی۔

لیکن یہ سب لڑائیاں ہندوستان سے باہر ہوتی رہیں۔ اندرون ملک میں بالکل امن و امان رہا اور شاہجہاں بادشاہ نے اسی زمانے میں بہت سی عالی شان عمارتیں بنوائیں اور پرانی دہلی کے قریب ایک نیا شہر بہت خوبصورت اور وسیع تعمیر کیا اور شاہجہاں آباد کے نام سے اسی کو اپنا پایہ تخت بنا لیا۔ موجودہ شہر دہلی وہی شاہجہاں کا بسایا ہوا شاہجہاں آباد ہے اور یہاں کی شاہی عمارتوں میں جامع مسجد اور لال قلعہ اسی عالی شان بادشاہ کی یادگار ہیں، مگر اس کی عمارتوں میں سب سے زیادہ مشہور روضہ ممتاز محل (آگرہ) ہے۔ جسے عام طور پر تاج محل کہتے ہیں۔ یہ ایسی خوبصورت اور عالی شان عمارت ہے کہ دنیا بھر میں اس کا جواب نہیں ملتا۔ اصل میں شاہجہاں نے یہ اپنی عزیز بیوی ممتاز محل بیگم کا مقبرہ بنایا تھا اور بعد میں خود بھی اسی جگہ دفن کیا گیا۔

شاہجہاں کی حکومت	اس طرح اٹھائیس برس بڑی شان
کا خانہ	و شوکت سے حکومت کرنے کے بعد

سنہ ۱۶۵۷ء میں یہ اقبال مند بادشاہ سخت بیمار ہوا اور سلطنت کا سب کار و بار اس کے بڑے بیٹے

دارا شکوہ نے اپنے ہاتھ میں لے لیا۔ بادشاہ کے تین بیٹے اور بھی تھے اور ان میں منجھلا شجاع بنگالے کا صوبیدار تھا۔ تیسرا اورنگ زیب دکن کا، اور سب سے چھوٹا مراد بخش گجرات کا حاکم تھا۔ دارا شکوہ نے باپ کی بیماری کی خبر کو دوسرے بھائیوں سے پوشیدہ رکھا اور خود اپنی بادشاہی کے جوڑ توڑ شروع کیے۔ جس سے مراد اور شجاع کو بادشاہ کے انتقال کا یقین ہو گیا اور انہوں نے اپنی خود مختاری کا اعلان کر دیا بلکہ شجاع نے کہنا شروع کیا کہ دارا نے بادشاہ کو زہر دے کر مار ڈالا ہے اور خود بدلہ لینے کے بہانے سے آگرے کا رخ کیا۔ لیکن اسے دارا کی فوج نے بنارس کے قریب شکست دی اور ایک راجپوت سردار جسونت سنگھ کو دارا نے گجرات بھیجا اور چھوٹے بھائی کو لکھا کہ تم کو برار کا صوبہ دیا جاتا ہے۔ فوراً گجرات کو جسونت سنگھ کے حوالے کر دو وزنہ باغی سمجھو جاؤ گے اور تم کو سخت سزا دی جائے گی۔

اسی طرح دارا نے ان بادشاہی فوجوں کو جو اورنگ زیب کے ماتحت بیجا پور اور گولکنڈہ سے لڑ رہی تھیں، تاکیدی حکم بھیج کر واپس بلا لیا اور بادشاہ کی طرف سے اورنگ زیب کو حکم لکھا کہ لڑائی موقوف کرو اور برار کا صوبہ جو تمہاری حکومت میں ہے شہزادہ مراد بخش کے حوالے کر دو۔ ان بیجا احکام کے خلاف اورنگ زیب نے جو عرضیاں بادشاہ کو بھیجیں ان کو دارا شکوہ نے پھاڑ کر پھینک دیا۔

اورنگ زیب نہایت دیندار اور خدا ترس آدمی تھا اور اپنے دوسرے بھائیوں کی طرح باپ کی منشا کے خلاف

کوئی کام کرنا نہ چاہتا تھا لیکن دارا شکوہ کی ان بدسلوکیوں سے اسے نہایت رنج اور پریشانی ہوئی اور ادھر مراد بخش نے منت سماجت کے خط لکھے کہ اس وقت میری مدد کرو ورنہ باد رکھو کہ میری ذلت اور تباہی کے بعد دارا شکوہ تم کو بھی زندہ نہ چھوڑے گا۔

آخر اورنگ زیب کو مصلحت یہی نظر آئی اور بیس پچیس ہزار فوج لیکر آگرے کی طرف روانہ ہوا کہ خود بادشاہ کے روبرو تمام واقعات عرض کرے۔ پھر مراد بخش کو بھی اس نے یہی لکھا کہ تم نے جو اپنی بادشاہی کا اعلان کر دیا تھا، یہ بالکل نادانی ہے اور اب مناسب یہی ہے کہ تم بھی میرے ساتھ آگرے چلو تاکہ وہاں حضور بادشاہ کے سامنے ہم اپنی تمام شکایتیں پیش کریں۔ اس تجویز کے مطابق مراد بخش بھی اپنی تھوڑی سی فوج لیکر بھائی کے لشکر میں آگیا اور اب یہ دونوں مل کر آگرے روانہ ہوئے (سنہ ۱۶۵۸ ع)۔

دارا کا سردار جسونت سنگھ اس وقت مالوے میں اجین تک بڑھ آیا تھا۔ یہیں اورنگ زیب نے اسے پیام بھیجا کہ ہمارا مقصود لڑائی نہیں ہے لیکن ہم دارا شکوہ کا کہنا نہیں مانتے اور خود بادشاہ کے حضور میں جا کر تمام معاملات کا فیصلہ کرنا چاہتے ہیں اور اگر تم واقعی بادشاہ کے ملازم ہو تو ہمارے ساتھ آگرے چلو یا راستہ نہ روکو ہم کو جانے دو۔

راجہ جسونت سنگھ نے اس کے جواب میں کہلا بھیجا کہ میں تم کو ہرگز آگرے نہ جانے دوں گا اور تمہاری خیر اسی میں ہے کہ دارا شکوہ سے معافی مانگو اور اس کے احکام کی تعمیل کرو ورنہ بہت پچھاؤ گے اور کہیں امان

نہ پاؤ گے۔ ساتھ ہی راجہ نے اپنے سپاہیوں کو جنگ کی تیاری کا حکم دیا اور سپری ندی پر جو اجین کے قریب سے گزرتی ہے پھرے لگا دیے کہ دکھنی فوج اسے عبور ہی نہ کر سکے۔

لیکن اول تو ندی میں پانی کم تھا، دوسرے اورنگ زیب اپنے لشکر کو چکر دے کے ایسے مقام سے پار اتار لایا کہ راجہ کے سپاہی روک توں نہ کر سکے اور اسی دن ۲۲ رجب سنہ ۱۰۶۸ ہجری یعنی سنہ ۱۶۵۸ ع کو دونوں فوجوں میں سخت جنگ ہوئی۔ اس میں جسونت سنگھ نے شکست کھائی اور اپنے وطن مارواڑ کی طرف فرار ہو گیا اور شہزادوں نے اجین میں چند روز دم لے کر آگرے کی جانب کوچ کیا۔

اس عرصے میں شاہجہاں کی طبیعت درست ہو گئی تھی۔ جسونت سنگھ کی خبر سن کر اس نے خود اورنگ زیب کے پاس جانے کا ارادہ کیا کہ تمام معاملات کی صفائی ہو جائے اور اس کے بیٹے گجرات و دکن واپس چلے جائیں۔ یہ بہت اچھی تجویز تھی، مگر دارا شکوہ کو یہ گوارا نہ تھا کہ اس کے بھائی صحیح سلامت واپس چلے جائیں اور خود اس کی بدسلوکی کا حال باپ سے بیان کریں۔ اس لیے اس نے شاہجہاں کو آگرے سے باہر نہ جانے دیا اور خود بہت بڑی فوج لے کر بھائیوں کے مقابلے کو نکلا۔ اورنگ زیب سے دارا شکوہ کی یہ لڑائی ماہ رمضان سنہ ۱۰۶۸ ہجری (سنہ ۱۶۵۸ ع) میں سموگرہ کے میدان میں ہوئی، جو آگرے سے نو دس میل کے فاصلے پر ایک گاؤں تھا۔ دارا کی فوج بھائیوں کی فوج سے تگنی چوگنی تھی اور اول اول اس کے زبردست حملوں نے

دکنی سپاہ کو سخت ہراساں کر دیا تھا لیکن اورنگ زیب کمال استقلال سے اپنی فوجوں کو نہایت عمدہ طریقے پر لڑانا رہا اور مراد بخش بڑی ایسی بہادری سے قدم جما کے لڑا کہ جب نیروں کی بوچھاڑ سے اس کا ہاتھی کھیرایا تو اس نے حکم دیا کہ ہاتھی کے پاؤں میں لوہے کی زنجیریں ڈال دی جائیں کہ وہ بھاگ نہ سکے۔

آخر چند گھنٹے کی سخت لڑائی اور بھاگ دوڑ نے دارا کو تھکا دیا۔ دھوپ کی تیزی اور گرمی کی شدت سے یہ نازک مزاج شہزادہ پریشان ہو گیا اور اس کی فوج کے حملے بھی سست ہو گئے اس وقت اورنگ زیب نے اپنے بڑے بیٹے شہزادہ محمد سلطان کو حملے کا حکم دیا۔ یہ شہزادہ اب تک تھوڑی سی فوج لیے ہوئے صفوں کے پیچھے کھڑا تھا۔ حکم ہوتے ہی آگے بڑھا اور دارا شکوہ کی فوج کے ایک پہلو پر اس زور سے اس نے حملہ کیا کہ سپاہیوں کی صفیں ٹوٹ کر پیچھے ہٹنے لگیں اور بیچ میں سمٹتے ہی اورنگ زیب کے توپ خانے کی زد میں آ گئیں۔ اب ایک طرف سے تو تیر و تلوار اور دوسری جانب سے گولا چلنے لگا اور بہت سے لوگ جان بچا بچا کر بھاگنے لگے۔ خود دارا شکوہ کا دل چھوٹ گیا تھا اور اس نے اپنے گھوڑے کی باگ موڑ دی۔ اسی کے ساتھ ساری سپاہ یا تو جدھر منہ اٹھا ادھر بھاگی اور یا انہوں نے ہتھیار ڈال کر "الامان - الامان" پکارنا شروع کیا اور تیسرے پہر تک میدان میں اورنگ زیب کی فتح مند فوج کے سامنے کوئی دشمن اور مد مقابل نہ رہا۔

دارا شکوہ سموگرہ کے میدان سے نکل کر آگرہ آیا تھا مگر وہاں بھی نہ ٹھہرا بلکہ راتوں رات ساز و سامان

ساتھ لے کر دہلی کی جانب چل دیا کہ وہاں سے پنجاب میں جا کر دوبارہ لڑائی کی تیاری کرے۔

ادھر اورنگ زیب نے لڑائی سے فرصت پائے ہی شاہجہاں کی خدمت میں ایک عرضی تحریر کی۔ اس میں اول سے آخر تک تمام واقعات لکھوے اور بھائی کی بدسلوکی اور لڑائی پر اپنی مجبوری لکھ کر باپ سے معافی مانگی کہ اگر میری طرف سے کوئی بات حضور کے خلاف منشا ہوئی ہو تو میں نہایت ندامت سے معافی مانگتا ہوں اور جو کچھ حضور حکم دیں اس کی تعمیل کے لیے حاضر ہوں۔

اس عرضی کے جواب میں شاہجہاں نے اورنگ زیب کی سعادت مندی اور اطاعت گزاری کی تعریف کی اور فتح کی مبارکباد کے ساتھ ایک تلوار بھی انعام میں بھیجی اور اسے ملنے کے لیے محل میں طلب کیا۔

اورنگ زیب کو اس کے مشیر پہلے سے یہ مشورہ دے رہے تھے کہ وہ بادشاہ سے ملنے کے لیے تنہا محل میں نہ جائے لیکن اورنگ زیب نے ان کی بات نہ مانی اور شاہجہاں کا خط آنے کے بعد اس کے پاس جانے کی تیاری کرنے لگا اور باپ کی خدمت میں بھی اطلاع دے دی کہ ارشاد کے مطابق کل صبح قدم بوسی کے لیے حاضر ہوں گا۔ لیکن اسی رات کو ایک ہرکارہ پکڑا گیا جس کے پاس شاہجہاں کا خفیہ خط دارا شکوہ کے نام تھا اور اس میں لکھا تھا کہ داراشکوہ ابھی دہلی ہی میں ٹھہرے کیونکہ ہم اس مہم کا یہیں (آگرے کے محل میں) خاتمہ کیے دیتے ہیں اور اس کا صاف مطلب یہ تھا کہ شاہجہاں نے اورنگ زیب کو محل میں بلا کر قید یا قتل کرنے کا

انتظام کر لیا تھا۔

اس خفیہ خط کے ہاتھ آنے ہی اورنگ زیب کو باپ سے مصالحت اور صفائی کی جو امیدیں تھیں وہ سب ٹوٹ گئیں اور اب اس نے بیٹے کو فوج دے کر بھیجا کہ شاہ جہاں کو قلعے میں محصور کر لے اور باپ کی خدمت میں خط لکھا کہ میں نے عمر بھر حضور کی خدمت اور اطاعت کی اور حضور کی خوشنودی کو ہمیشہ فرض سمجھتا رہا لیکن افسوس ہے کہ حضور نے اس کی کوئی قدر نہ کی اور اب داراشکوہ کی طرف داری میں بے گناہ میری جان لینے پر تیار ہیں۔ اس کے عوض میں یہ تو مجھ سے ممکن نہیں کہ میں ایسے قریبی رشتے کو بھول جاؤں اور حضور کی ذات کو ضرر پہنچاؤں، البتہ اپنی جان اور آبرو کی حفاظت کے لیے میں نے ارادہ کر لیا ہے کہ بادشاہی کے اختیارات آپ سے لے لیے جائیں اور آپ کے واسطے بھی یہی مناسب ہے کہ اب آکرے کے قلعے میں آرام و اطمینان کے ساتھ زندگی کے باقی دن خدا کی یاد میں گزاریں اور ملکی معاملات میں کوئی دخل نہ دیں۔ ہم بھائیوں میں جس کو چاہے گا اللہ تعالیٰ بادشاہی کے واسطے منتخب کر لے گا۔

باب سیزدہم

اورنگ زیب عالمگیر

شہزادہ مراد بخش کے ساتھ اورنگ زیب
بھائیوں کا حشر | کا یہ معاہدہ ہوا تھا کہ اگر واقعی
شاہجہاں کا انتقال ہو گیا ہے یا اس نے کسی مجبوری سے

تمام اختیارات داراشکوہ کو دے دیے ہیں تو پھر دارا سے لڑائی کی صورت میں اگر ہم بھائیوں کو فتح ہوئی تو کابل، پنجاب اور گجرات کے صوبے مراد کے حصے میں آئیں گے اور باقی تمام ملکوں کی بادشاہی اورنگ زیب کا حق ہوگا۔ اورنگ زیب اس عہد پر قائم تھا لیکن شاہجہاں کو نظر بند کرنے کے بعد جب دارا کے تعاقب میں روانہ ہوا تو مراد بخش اپنے عہد سے پھرتا نظر آیا اور بھائی کے ساتھ چلنے کے بجائے اس نے ارادہ کیا کہ آگرے ہی میں ٹھٹک جائے اور ممکن ہو تو خود سارے ہندوستان کا بادشاہ بن جائے۔ اورنگ زیب کو یہ خبر ہوئی تو ایک نئے فساد کا اندیشہ پیدا ہو گیا اور اسے سوائے اس کے اور کوئی تدبیر نہ سوجھی کہ ایک دن غافل پا کر مراد بخش کو گرفتار کر لیا اور گوالیار کے قلعے میں بھیج کر نظر بند کر دیا۔ پھر دہلی پہنچ کر اس نے خود اپنی بادشاہی کا اعلان کیا اور بہت جلد لاہور روانہ ہو گیا، جہاں دارا جنگ کا سامان کر رہا تھا۔

بد نصیب دارا نے فتح مند بھائی کی آمد کا حال سن کر ملتان کا رخ کیا لیکن اورنگ زیب یہ خبر سن کر فوراً ملتان کی طرف پلٹ پڑا اور دارا صرف چند ہزار ہمراہیوں کو ساتھ لے کر سندھ کی طرف بھاگ گیا۔ تب چند سرداروں کو اس کے پیچھے روانہ کر کے اورنگ زیب واپس دہلی آ گیا تاکہ اپنے منجھلے بھائی شجاع کی روک تھام کرے جو دوبارہ ایک زبردست لشکر لے کر بنگالے سے دہلی کی طرف بڑھ رہا تھا۔ اس کی فوجوں سے اورنگ زیب کا مقابلہ سنہ ۱۶۵۸ء میں اٹاوے کے قریب ہوا۔ لڑائی میں شجاع اور اس کے ساتھی سادات بارہ نے بڑے زبردست حملے

کیے لیکن اورنگ زیب کے سامنے کچھ پیش نہ گئی اور آخر میں شجاع کو تمام جنگی سامان چھوڑ کر بھاگنا پڑا۔ پھر اورنگ زیب نے شجاع کے تعاقب میں میر جملہ اور شہزادہ محمد سلطان کو روانہ کیا، انہوں نے شجاع کو شکستیں دے دے کر آسام کی طرف بھاگ دیا اور وہ وہاں پہاڑوں میں جا کر ایسا چھپا کہ پھر اس کا پتہ نہ چلا۔ اورنگ زیب نے اٹاوے کی اس لڑائی کے بعد فوراً اجیر کا رخ کیا کیونکہ دارا سندھ سے ہوتا ہوا اجیر آگیا تھا اور یہاں اس نے بہت مضبوط مورچے بنائے تھے لیکن کئی دن کی سخت لڑائی کے بعد آخر یہ مورچے بھی ٹوٹ گئے اور دارا پھر سندھ کے راستے ایران جانا چاہتا رہا کہ ایک سندھی رئیس ملک جیون نے اسے دغا سے گرفتار کر لیا اور اورنگ زیب کے پاس دہلی بھیج دیا۔

کہتے ہیں کہ دارا شکوہ اپنے پردادا اکبر کی طرح مذہب کے معاملے میں بہت آزاد تھا اور مسلمان مولوی اسے اسلام سے خارج سمجھتے تھے۔ اب جو اورنگ زیب نے اس کے متعلق بعض امیروں اور عالموں سے مشورہ لیا تو ان علما نے ایک زبان ہو کر کہا کہ دارا شکوہ نے دین اسلام کی جو توہین کی ہے اس کی سزا میں وہ قتل کرنے کے لائق ہے پھر انہیں کے تحریری فتوے پر یہ شہزادہ قتل کرا دیا گیا۔

بعض نئی فتوحات | اورنگ زیب نے اپنے آخری زمانے میں دکن کے کئی ملک فتح کیے جو پہلے مغلوں کی عملداری میں داخل نہ تھے۔ ان جنوبی فتوحات کا ذکر آگے آئے گا لیکن اس کی تخت نشینی

کے دو تین سال بعد ہی بنگالے کے صوبے دار میر جملہ نے کوچ بھار اور آسام پر حملہ کیا اور اسلامی فوجوں نے پہلی مرتبہ اسی سپہ سالار کے ساتھ دریائے برہم پتر کے پار ان کے ملک آسام کو فتح کر لیا۔ کہتے ہیں کہ میر جملہ چین پر بھی حملہ کرنے کا ارادہ کر رہا تھا مگر آسام کی دھواں دھار بارش نے یہ منصوبہ پورا نہ ہونے دیا بلکہ یہاں کی بری آب و ہوا سے وہ بیمار ہو کر واپس ڈھاکے چلا آیا اور سنہ ۱۶۶۳ء میں وہیں وفات پائی۔ البتہ اس کے جانشین صوبیدار نے کچھ دن بعد چاٹ گام تک مشرقی بنگالے کا تمام ساحل فتح کر لیا اور یہاں کے قزاقوں کی سرکوبی کی جو سمندر میں آنے جانے والے جہازوں کو لوٹ لیا کرتے تھے۔

عالمگیر کے زمانے میں ہندوستان کی افغان اور راجپوت | دو سب سے جنگجو قوموں کے ساتھ کئی لڑائیاں ہوئیں۔ یہ سب سرحد کابل کے پٹھان اور مغربی راجپوتانے کے راجپوت لوگ تھے۔ یہ دونوں قومیں پہاڑی اور غیر آباد ملکوں میں آباد ہیں، اسی لیے ان کو لڑائی یا لوٹ مار کے سوا اور کوئی ہنر نہیں آتا۔ ان میں بہت کم آدمی کھیتی باڑی کرتے ہیں۔ تجارت دستکاری یا اور کسی قسم کا پیشہ بالکل نہیں جانتے اور کھیتی باڑی بھی اب ہونے لگی ہے ورنہ پہلے تو یہ سرحدی پٹھان اور اسی طرح بہت سے راجپوت کھیتی باڑی کو بھی ذلیل کام جانتے تھے۔ ان لوگوں کی ایک اور صفت یہ تھی کہ مزاج کے بہت تیز اور جاہل ہونے تھے۔ ذرا سی بات پر لڑنے مرنے کو تیار ہو جاتے اور خود آپس ہی میں ان کی آئے دن تلوار چلتی رہتی تھی۔

عالمگیر کو سب سے پہلے کابل کی طرف کے پٹھانوں کی خبر لینی پڑی جن میں اکبر شاہ کے زمانے سے اب تک دوسرے تیسرے برس شورش ہوتی رہتی تھی اور وہ اپنے پہاڑوں سے نکل نکل کے بادشاہی علاقوں میں لوٹ مار مچاتے رہتے تھے۔ لیکن جب عالمگیر کے عہد میں بھی انہوں نے یہ حرکتیں کیں تو بادشاہ نے سختی سے ان کی روک تھام کی اور خود پشاور کے قریب آ کر بہت دن تک اسی علاقے میں مقیم رہا۔ پھر شورش کرنے والے پٹھانوں کو بادشاہی فوج نے جا بجا گھیر کر کئی شکستیں دیں اور ان میں بہت سے پٹھان مارے گئے یا گرفتار ہو گئے۔ پہاڑوں میں جا بجا بادشاہ کی جنگی چوکیاں اور فوجی تھانے قائم کر دیے گئے کہ آئندہ کسی پٹھان کو فساد مچانے کی جرأت نہ ہو اور جب سنہ ۱۶۷۲ ع میں یہ انتظام درست ہو گیا تو عالمگیر پنجاب کا دورہ کرتا ہوا اپنے پائے تخت دہلی میں واپس آ گیا۔

اس ہنگامے کے ۶ یا ۷ برس بعد راجپوتانے میں سخت شورش اور بغاوت ہوئی۔ اس کا سبب یہ ہوا کہ سنہ ۱۶۷۸ ع میں مارواڑ کے راجہ جسونت سنگھ نے جو بادشاہ کی طرف سے کابل کا صوبے دار تھا وفات پائی۔ اس کے مرنے کے بعد اس کی دو رانیوں سے دو بچے پیدا ہوئے لیکن کوئی بڑا بیٹا نہ تھا جو جسونت سنگھ کی جگہ ریاست کا وارث ہوتا۔ اسی لیے وہاں بڑی ہل چل پیدا ہو گئی اور راجہ کے خاندان کا ہر شخص یہ کوشش کرنے لگا کہ اس موقع پر مجھے کچھ فائدہ ہو اور میں ہی ریاست کا مالک بن جاؤں۔

عالمگیر نے یہ خبریں سن کر جسونت سنگھ کے بھتیجے

اندر سنگھ کو مارواڑ کا راجہ بنا کر جودھپور بھیج دیا تھا کہ وہ ریاست کا انتظام درست کرے لیکن جسونت سنگھ کا ایک ساتھی درگا داس شاید اپنی حکومت جمانے کی فکر میں تھا، وہ مرے والے راجہ کے شیر خوار بچے کو لیکر دہلی سے فرار ہو گیا اور اس نے راجپوتانے پہنچ کر اعلان کیا کہ گدی کا اصل وارث یہ بچہ ہے اور بادشاہ کو کوئی حق نہیں کہ وہ اندر سنگھ کو مارواڑ کا رئیس بنائے۔ پھر اس نے راجپوتوں کو طرح طرح سے بادشاہ کے خلاف بھڑکانا شروع کیا۔ اتفاق سے انھی دنوں عالمگیر نے بہت سے نئے انتظامات اور اصلاحیں کی تھیں اور بہت سے ناجائز محصول منسوخ کر کے مسلمانوں سے زکوٰۃ اور ان خوش حال ہندوؤں سے جو شاہی فوج میں بھرتی نہ ہوں جزیے کا محصول دوبارہ لینا شروع کیا تھا اور بہت سے راجپوت رئیس یہ رویہ ادا کرنا نہ چاہتے تھے۔ یہ اور انہیں کے ساتھ اودے پور میواڑ کا رانا بھی درگا داس کا طرفدار ہو گیا اور راجپوتانے میں جا بجا بادشاہ کے خلاف شورش برپا ہو گئی۔ باغی راجپوتوں نے ایک مرتبہ تو یہ کمال کیا کہ خود بادشاہ کے بیٹے شہزادہ اکبر کو بادشاہی کا لالچ دے کر اپنے ساتھ ملا لیا اور اسے عالمگیر سے لڑنے اجمیر لے چلے۔ مگر میدان میں باغیوں کو ہر جگہ شکست ہوئی اور عالمگیر کی بہادری اور عمدہ تدبیروں کے آگے نہ درگا داس کا کوئی فریب چلا نہ راجپوتوں کی جانبازی کام آئی۔ باغی فوجوں نے جا بجا گھر کر اطاعت قبول کر لی۔ شہزادہ اکبر نے بھاگ کر مرہٹوں کے علاقے میں پناہ لی مگر جب وہاں بھی ٹھہرنا مشکل ہوا تو جہاز میں بیٹھ کر

ایران چلا گیا اور وہیں وفات پائی۔ درگا داس بھی راجپوتانے سے فرار ہو گیا اور رانا نے اودے پور کو جب پہاڑوں میں بھی چھپنے کو جگہ نہ مل سکی تو شہزادہ محمد اعظم کی سفارش سے جزیہ دینے پر آمادہ اور معافی کا خواستگار ہوا تب عالمگیر نے اس کے سب قصور معاف کیے اور جزیہ کے بدلے دو پرگنے لینے منظور کر لیے۔

جزیہ اور اندرونی | عہد عالمگیری کی اندرونی اصلاحوں
اصلاحات | میں جزیہ کا ذکر کرنا ضروری ہے کہ یہ ایک شرعی محصول ہے جو مسلمان فرمانروا یا خلیفہ اپنی غیر مسلم رعایا سے جن کی حفاظت جان و مال مسلمانوں کے ذمے ہو، لیا کرتے تھے۔ ہندوستان میں بھی اکبر کے عہد سے پہلے یہ محصول ہندوؤں سے لیا جاتا تھا۔ اکبر نے ہندوؤں کا دل ہاتھ میں لینے کے واسطے یہ محصول معاف کر دیا۔ لیکن عالمگیر نہایت پکا مسلمان فرمانروا تھا اور مذہبی اصولوں کے آگے مصلحتوں کی پروا نہ کرتا تھا، اس نے جزیہ کے اجرا کا حکم دیا اور راہداری، جائرا، پائنداری (ہوس ٹیکس) جیسے ستر محصول معاف کر دیے جو اسلامی شرع کے خلاف تھے۔ شروع شروع میں جزیہ دینا ہندوؤں کو ناگوار گذرا لیکن بعد میں وہ عادی ہو گئے کیونکہ درحقیقت جزیہ کے محصول کی مقدار بہت کم تھی اور معمولی خوش حال ہندوؤں سے تو صرف پانچ آنے مہینہ جزیہ لیا جاتا تھا اور دولت مند سے دولت مند ہندوؤں کو بھی ایک روپیہ دو آنے ماہانہ سے زیادہ کچھ نہ دینا پڑتا تھا۔ غریب نادار یا وہ ہندو جو شاہی فوج میں ملازم ہوں انہیں معافی تھی اور وہ کوئی جزیہ نہ دیتے تھے۔ اس کے مقابلے میں خوش حال مسلمانوں سے زکوٰۃ کی جو رقم

لی جاتی تھی وہ جزیے سے کہیں زیادہ تھی اور اگر کسی مسلمان کے پاس ایک لاکھ روپیہ مالیت کا قیمتی سامان ہو تو اس کو دو سو روپے مہینے سے بی زیادہ زکوٰۃ میں ادا کرنے پڑتے تھے۔

عہد عالمگیری میں سوائے دکن کے سارے ہندوستان میں امن و امان رہا۔ سلطنت کے ہر صیغے کی باگ خود عالمگیر کے ہاتھ میں تھی اور ہر معاملے کی اسے پوری پوری خبر رہتی تھی۔ سرکاری نوکروں کی اس قدر سخت نگرانی کی جاتی تھی کہ کوئی حاکم کسی شخص کے ساتھ ظلم و زیادتی نہ کر سکتا تھا۔ عالمگیر خود بہت سادہ زندگی بسر کرتا تھا۔ اس نے عیش و عشرت اور فضول خرچی کی سب رسمیں جن کے مغل بادشاہ اور امیر عادی ہو گئے تھے موقوف کردی تھیں اور اسی سلسلے میں وہ نذریں لینی بھی بالکل چھوڑ دی تھیں جو دربار کے موقعوں پر امرا اور عہدہ دار بادشاہ کو دیا کرتے تھے۔ اس کا مطلب یہ تھا کہ وہ امرا اور عہدہ دار بھی اپنے اپنے مقام پر نذرانے وصول نہ کر سکیں۔ فوج، عدالت اور مالگزاری کے محکموں میں عالمگیر نے بہت سی اصلاحیں کیں۔ بہت سے نئے قاعدے اور ضابطے بنائے کہ رعایا کو آرام پہنچے۔ اسی سلسلے میں سب سے بڑا کام اس بادشاہ نے یہ کیا کہ صدھا رشوت خوار عہدہ داروں کو بدل کر نہایت نیک نیت اور دیانت دار حاکم مقرر کیے اور شان و شوکت والے امیروں سے کہیں زیادہ، ہمیشہ ان عہدہ داروں کی قدر کی جو رعایا کے سچے ہمدرد تھے اور جو خود بہت سادہ زندگی بسر کرتے تھے۔

باب چہارم

مرہٹہ قوم اور دکن میں عالمگیر کی فتوحات

یہ بات ہم پہلے بیان کرچکے ہیں کہ دکن کی اسلامی ریاستوں پر قبضہ جانے کا ارادہ سب سے پہلے اکبر بادشاہ نے کیا تھا اور خاندیس کی آزاد ریاست کا خانمہ کرنے کے بعد احمد نگر کا بھی کچھ حصہ فتح کر لیا تھا۔ اکبر کے بعد بھی دکن کی ان لڑائیوں کا سلسلہ جاری رہا اور شاہ جہاں کے زمانے تک مغلوں نے احمد نگر کی حکومت کو بالکل فنا کر دیا پھر گولکنڈہ اور بیجاپور کے بادشاہوں کو بھی مجبور کیا کہ وہ مغل بادشاہوں کو خراج ادا کرتے رہیں۔

مرہٹہ سپاہی | مگر مغلوں کے اس طرح بار بار دکن پر چڑھائی کرنے کا ایک نتیجہ یہ ہوا کہ دکن کے بادشاہوں نے اپنے بچاؤ کے واسطے بڑی بڑی فوجیں بھرتی کیں اور اپنی رعایا میں معمولی کسانوں تک کو ہتیار چلانے سکھائے تاکہ جنگی ضرورت کے وقت ان سے کام لیا جاسکے اور چونکہ ان کی رعایا میں زیادہ تر مرہٹہ قوم کے لوگ تھے، اس لیے یہی زمانہ ہے جس میں بہت سے مرہٹے دکن کے بادشاہوں کی فوج میں بھرتی ہو گئے۔

اصل میں "مرہٹہ" ان لوگوں کو کہتے ہیں جو ملک مہاراشٹر کے باشندے ہوں اور مرہٹی زبان بولتے ہوں اور یہ مہاراشٹر کا ملک ان دنوں ریاست احمد نگر اور بیجاپور کے علاقے میں داخل تھا اور احمد نگر ہی کا سردار ملک عنبر پہلا شخص تھا جس نے بہت سے

مرہٹوں کو اپنی فوج میں بھرتی کیا اور لڑائی کا وہ طریقہ سکھایا جسے « قزاقانہ جنگ » کہتے ہیں۔ بات یہ ہے کہ دہلی کی بادشاہی فوجوں سے کھلے میدان میں لڑائی لڑنا تو بہت دشوار تھا اس لیے دکن کے لوگوں کی جیت اسی میں تھی کہ شاہی فوجوں پر اچانک حملہ کر دیتے تھے اور لڑ بھڑ کر جدھر موقع ملتا بھاگ جاتے اور پہاڑیوں میں چھپ کر غائب ہو جاتے تھے۔ ان پہاڑی راستوں سے اہل دکن کو خوب واقفیت تھی۔ دوسرے بادشاہی فوجیں بغیر کافی ساز و سامان کے آگے نہ بڑھ سکتی تھیں۔ دکنی سپاہی ان کی رسد اور باربرداری میں بھی طرح طرح کی رکاوٹیں ڈالتے تھے اور جسم کے ہلکے اور پاؤں کے ایسے چالاک تھے کہ شاہی فوجوں کے ہاتھ نہ آتے تھے۔

آخر سالہا سال کی لڑائی کے بعد دہلی کے طاقتور مغل بادشاہوں نے شمالی دکن کے سب بڑے بڑے شہر اور قلعے فتح کر لیے اور جب سنہ ۱۰۳۵ ہجری یعنی سنہ ۱۶۲۶ء میں ملک عنبر کا انتقال ہوا تو اس کا کوئی ایسا لائق جانشین بھی نہ ہوا کہ احمد نگر کی ڈوبتی ناؤ کو تیرا لیتا آخر سنہ ۱۶۳۳ء میں شاہ جہاں نے احمد نگر کی رہی سہی قوت کا خاتمہ کر دیا۔

مگر احمد نگر کے نظام شاہی خاندان کے ساہو جی خاتمے کے بعد بھی دور کے پہاڑی ضلعوں میں وہ مرہٹہ سپاہی اور سردار مغلوں کے خلاف برابر شورش مچاتے رہے جن کو ملک عنبر نے قزاقانہ جنگ اور لوٹ مار کرنا سکھا دیا تھا۔ ان مرہٹہ سرداروں میں سب سے مشہور ساہو جی بھونسلہ تھا اور وہ ریاست

بیجاپور کی مدد سے کئی سال تک مغلوں کے ساتھ لڑتا بھڑتا رہا لیکن جب بیجاپور کے بادشاہ نے شاہ جہاں سے صلح کر لی تو سنہ ۱۶۳۶ء میں ساہو جی کو بھی دکن کے صوبہ دار شہزادہ اورنگ زیب کے مقابلے میں ہتھیار ڈال دینے پڑے اور اسے اس شرط پر کہ وہ آئندہ مغلوں کے نئے علاقے میں شورش نہیں کریگا اجازت مل گئی کہ ریاست بیجاپور کی ملازمت کر لے۔ چنانچہ یونا اور سوپا کے برگنے اسی ریاست کی طرف سے ساہو جی کو جاگیر میں عطا ہوئے اور وہ بیجاپور میں چلا آیا۔

سیوا جی | اسی ساہو جی کا چھوٹا بیٹا سیواجی تھا جو مرہٹوں کا سب سے مشہور سردار ہوا ہے۔ وہ سنہ ۱۶۲۷ء میں پیدا ہوا اور اپنے باپ کی جاگیر (یونا) ہی میں پرورش پاتا رہا۔ لڑکپن سے اسے سیر و شکار کا شوق تھا اور پڑھنے لکھنے پر بالکل توجہ نہ تھی۔ جب وہ بڑا ہوا تو اپنے دوستوں کے ساتھ مل کر چھوٹے چھوٹے دیہات پر ڈاکے ڈالنے لگا اور پھر اس کی جمعیت اتنی بڑھ گئی کہ اس نے ریاست بیجاپور کے علاقے میں کئی قلعے اور قصبے لوٹ لیے۔ آخر بیجاپور کے بڑے عہدہ داروں کو ان باتوں کی خبر ہوئی اور وہ سمجھے کہ سیواجی کی یہ لوٹ مار اپنے باپ کے اشارے سے ہے۔ اس لیے انھوں نے ساہو جی کو بیجاپور میں قید کر دیا اور سیواجی کو دھمکی دی کہ اگر تم اپنی حرکتوں سے باز نہ آئے تو تمہارے باپ کو قید ہی میں مروا دیا جائے گا۔

اپنے باپ کا اس طرح قید ہونا سن کر سیواجی بہت پریشان ہوا اور اس نے شاہ جہان بادشاہ کے حضور میں

عرضی بھیج کر فریاد کی اور اپنی خدمات پیش کیں۔ چنانچہ شاہ جہاں نے دربار بیجاپور کو لکھ کر ساہو جی کو قید سے نجات دلوادی اور خود سیوا جی مغلوں کی سرکار میں اعلیٰ منصب دار مقرر ہو گیا۔

سنہ ۱۶۵۶ء میں محمد عادل شاہ بادشاہ بیجاپور نے وفات پائی۔ اب اس کی ریاست میں اور بھی زیادہ ابتری پھیل گئی۔ ادھر مغلوں نے خراج طلب کیا اور جب وہ نہ دیا گیا تو شہزادہ اورنگ زیب نے خاص بیجاپور کا محاصرہ کر لیا کہ اتنے میں شاہ جہاں بیمار ہوا اور اس کے بیٹوں میں خانہ جنگی شروع ہوئی۔ اورنگ زیب نے بھی محاصرہ چھوڑ آگرے کا رخ کیا اور سیوا جی کو یہ قدرتی موقع اپنی قوت بڑھانے کا مل گیا اور اس نے دور دور چھاپے مار کر کئی پرگنوں پر قبضہ کر لیا۔ آخر شاہ بیجاپور کے حکم سے سنہ ۱۶۵۸ء میں بیجاپور کے ایک فوجی سردار افضل خان نے اس پر فوج کشی کی۔ سیوا جی میدان میں تو مقابلہ نہ کر سکا لیکن اس نے دھوکے سے افضل خان کو قتل کر دیا۔

پھر ساہو جی نے بیج میں پڑ کر ریاست بیجاپور سے اس کا قصور معاف کرادیا تب سیوا جی نے اپنی فوج کے گزارے کی یہ تجویز سوچی کہ بیجاپور کے بجائے مغل بادشاہ کے علاقوں میں لوٹ مار مچائی جائے۔ چنانچہ سنہ ۱۶۶۲ء میں اس نے صوبہ اورنگ آباد کے کئی پرگنوں کو لوٹ لیے۔ مغلوں کے صوبہ دار شایستہ خان نے اس کی سزا میں مرہٹہ فوج کو جگہ جگہ گھیر کر ہتیار رکھوا لیے۔ نیز کوکن کے سب سے بڑے بڑے قلعے مغلوں کے قبضے میں آ گئے اور خاص پونا بھی فتح ہو گیا۔ تب

سیواجی کو سوائے اس کے کوئی تدبیر بن نہ پڑی کہ ایک مرتبہ اندھیری رات میں چھپ کر پونا آیا اور جس محل میں شایستہ خان سو رہا تھا وہاں کئی ساتھیوں کے ساتھ گھس کر اس نے شایستہ خان پر سوتے میں حملہ کیا۔ شایستہ خان زخمی ہو کر بچ گیا لیکن تھوڑے دن بعد بادشاہ نے اس کو دکن کی صوبہ داری سے بدل دیا اور سیواجی کو پھر دم لینے کی مہلت مل گئی۔

دکن کی پہلی مہم | اب سیواجی نے لٹیرے کی بجائے ایک خود مختار راجہ کی شان بنائی۔

پھر سورت کو جو ان دنوں بہت بارونق اور دولت مند شہر تھا اور حاجی لوگ وہیں سے حج کرنے جاتے تھے، یکایک حملہ کر کے لوٹ لیا۔ عالم گیر بادشاہ نے ناراض ہو کر جے سنگھ اور دلیر خاں کی سرداری میں دکن پر مہم روانہ کی۔ اس کا ایک مقصد یہ بھی تھا کہ شاہ بیجاپور کو سزا دی جائے جس نے بہت دن سے خراج ادا نہیں کیا تھا۔

اگرچہ سیواجی کی قوت بہت بڑھ گئی تھی مگر وہ شاہی فوج کا مقابلہ نہ کر سکا۔ چنانچہ راجہ جے سنگھ سنہ ۱۶۶۲ء میں پونا میں داخل ہو گیا اور دلیر خاں نے سیواجی کی ساری ریاست کو فتح کر ڈالا۔ صرف دو قلعے سیواجی کے پاس رہ گئے اور ان میں سے ایک قلعے میں شاہی فوج نے خود سیواجی کو گھیر لیا۔ آخر جب کوئی صورت بچاؤ کی نہ دکھائی دی تو وہ تنہا راجہ جے سنگھ کے پاس آیا اور بڑی منت سماجت سے اطاعت قبول کی۔ جے سنگھ نے اس شرط پر امان دی کہ سیواجی اپنا سب سے اچھا علاقہ مغلوں کے حوالے کرے اور جس

وقت ضرورت پیش آئے حضور میں حاضر ہو جائے۔ چنانچہ جب شاہی افواج نے بیجا پور کا رخ کیا تو سیواجی نے شاہی باج گزاروں کی طرح اپنی فوج بھیجی۔ پھر سالانہ جشن میں شرکت کی غرض سے سنہ ۱۶۶۶ء میں وہ اپنے بیٹے سنبھاجی کے ساتھ آگرے حاضر ہوا۔ مگر کہتے ہیں یہاں اس کی ایسی خاطر تواضع نہیں ہوئی جس کا وہ امیدوار تھا۔ پھر بادشاہی نگرانی سے گھبرا کر وہ آگرے سے بھاگا اور نو ماہ میں چھپتا چھپاتا پھر دکن پہنچ گیا۔

سیواجی کا آخری زمانہ | اسی زمانے میں جب راجہ جے سنگھ کی وفات پر دکن کا

انتظام شہزادہ معظم اور راجہ جسونت سنگھ کے سپرد ہوا تو شہزادہ معظم کے حضور میں سیواجی نے اپنے بیٹے سنبھاجی کو بھیجا اور اپنی پچھلی خطا کی معافی چاہی اور جب معافی مل گئی اور ادھر سے سیواجی کو اطمینان ہوا تو اس نے اپنی قوت کو مضبوط کرنا شروع کیا اور دیوانی اور ملکی محکمے بنائے اور تھوڑے ہی دن میں ایک باقاعدہ ریاست تیار کر لی۔ پھر اس کی فوجوں نے ریاست گواکنڈہ (حیدر آباد) اور بیجا پور پر حملے کرنے شروع کیے اور جنگی کشتیوں کا بیڑا بنا کر کئی دفعہ فرنگیوں سے سمندر میں زور آزمائی کی۔ اس نے چند سال بعد مغلوں کے علاقے بھی لوٹنے شروع کر دیے تھے اور انہی چھوٹی چھوٹی لڑائیوں میں کبھی شکست اور کبھی فتح پا کر سیواجی نے سنہ ۱۶۸۰ء میں وفات پائی اور ایک نئی مرہٹہ ریاست تیار کر گیا۔

عالم گیر کا دکن آنا | راجپوتانے کی شورش کے تھوڑے دن بعد عالمگیر بادشاہ کو خبر ملی کہ

سیوا جی کے بیٹے سنبھاجی نے برہان پور پر چھاپہ مارا اور شہر کے بیرونی حصے کو جلا ڈالا۔ یہ سنبھاجی جو اپنے باپ کا جانشین ہوا، اس قدر ظالم تھا کہ تمام ہندو مسلمان اس کے شاکی تھے۔ عیاش برلے درجے کا تھا۔ چنانچہ کہتے ہیں ایک دفعہ سیوا جی نے اس جرم میں اسے قید کر دیا تھا۔ اس فساد کے علاوہ دکن کی ریاستوں کے معاملات بہت دن سے الجھے ہوئے تھے اور ان سب کو طے کرنے کے واسطے آخر خود بادشاہ نے دکن کا رخ کیا اور سنہ ۱۶۸۲ء میں اورنگ آباد پہنچ گیا۔ راستے ہی سے ایک فوج دکن بھیج دی گئی تھی جس نے سنبھاجی کی ریاست کو ایک طرف سے دوسری طرف تک تاراج کر دیا۔ سنبھاجی بھاگ کر پہاڑی قلعوں میں چھپتا پھرا اور جب برسات میں کوکن کے علاقوں میں وبا پھیل گئی تو بادشاہی فوج بھی احمد نگر واپس چلی آئی۔

بیجا پور کی فتح | بیجا پور اور گولکنڈے کی ریاستیں خراج گزار ہونے کے باوجود مرہٹوں کی مدد کرتی رہتی تھیں اور بہت دن سے انہوں نے خراج بھی ادا نہیں کیا تھا۔ جب خط و کتابت سے کچھ کام نہ نکلا تو آخر افواج شاہی نے پہلے بیجا پور کا رخ کیا اور ایندی کے مقام پر بیجا پور والوں کو سخت شکست دے کر خاص پائے تخت بیجا پور کو گھیر لیا۔ پھر کئی مہینے کے محاصرے کے بعد یہ شہر اور اسی کے ساتھ پوری ریاست بیجا پور فتح ہو کر سنہ ۱۶۸۶ء میں سلطنت مغلیہ کا ایک صوبہ بن گئی۔

تسخیر گولکنڈہ | مغل بیجا پور کے محاصرے میں مشغول تھے کہ ابوالحسن تانا شاہ نے سنبھاجی

سے سازش کی کہ وہ ادھر سے شاہی افواج پر حملہ آور ہو اور یہ ادھر سے حملہ کرے۔ لیکن سنبھاجی کو تو اتنی جرأت نہیں ہوئی اور خود تانا شاہ کی فوجیں اپنی روانہ نہ ہونے پائی تھیں کہ عالمگیر بادشاہ کو اس سازش کا حال معلوم ہو گیا اور اس نے شہزادہ معظم کو فوج دے کر بھیجا کہ ابوالحسن کو سزا دے۔ کئی ماہ لڑائی ہوتی رہی جس میں مغلوں کو فتح ہوئی مگر ابوالحسن شیعہ مذہب تھا اور دربار عالمگیری میں کئی بڑے بڑے سردار اس کے ہم مذہب تھے۔ خود ولی عہد شہزادہ معظم بھی اس فرقے کا طرفدار تھا اس لیے اس نے تانا شاہ سے نہایت نرم شرطوں پر صلح کر لی۔ عالمگیر کو یہ بات ناگوار ہوئی مگر بیٹے کی بات کو رد نہ کیا اور اپنا سفیر حیدر آباد بھیجا کہ بموجب شرائط کے خراج کا روپیہ وصول کر لائے۔ لیکن ابوالحسن تانا شاہ نے ڈیڑھ دو سال تک نہ روپیہ دیا اور نہ جواب صاف دیا۔ آخر مجبوراً خود عالمگیر نے بیجا پور کی مہم سے فارغ ہو کر حیدر آباد کا رخ کیا اور آٹھ دس ماہ کے محاصرے کے بعد سنہ ۱۶۸۷ ع میں گواکنڈہ کا قلعہ فتح ہو گیا اور یہ ریاست بھی سلطنت مغلیہ کا صوبہ بن گئی۔

سنبھاجی کا قتل اور عالمگیر کو ابھی تک سنبھاجی کی مرہٹہ ریاست کا خاتمہ گستاخی یاد تھی۔ چنانچہ تقریباً ۱۶۸۷ ع میں دوبارہ حکم دیا کہ وہ سنبھاجی کو گرفتار کر کے حضور میں پیش کرے۔ اس سردار نے سنبھاجی کو سنگ میسور میں گرفتار کر لیا اور دوسری طرف سپہ سالار فیروز جنگ نے ریاست بیجا پور کا وہ علاقہ جسے مرہٹوں نے دبا لیا

تھا چھین لیا ۔

کہتے ہیں سنبھاجی قید کی حالت میں جس گانو سے گزرتا تھا تمام ہندو مسلمان جو اس کی حرکتوں سے نالاں تھے خوشیاں مناتے تھے ۔ جب وہ حضور میں لایا گیا تو اس نے مسلمانوں کو بہت بیہودہ گالیاں دیں ۔ اس لیے اس کو قتل کر دیا گیا ۔ مگر اس کے بیٹے ساہوجی کو امرائے شاہی میں داخل کیا گیا اور عالمگیر نے اسے نہایت محبت سے پالا جس کو وہ کبھی نہ بھولا ۔

سنبھاجی کے بعد اس کا بھائی رام راجا اس کی گدی پر بیٹھا اور مغل سپاہ سے بچنے کے لیے کرناٹک کے ایک مشہر قلعے جنگی میں جا چھپا مگر ایک عالمگیری سردار ذوالفقار خان نے یہ قلعہ سنہ ۱۶۹۴ ع میں فتح کر لیا اور رام راجا چار سال تک پریشان پھر پھرا کر فوت ہو گیا ۔ لیکن مرہٹے ابھی کوکن کے علاقے میں آزاد تھے اور بادشاہ ان کی پوری طرح سرکوبی کا ارادہ کر چکا تھا چنانچہ شاہی افواج نے سنہ ۱۶۹۵ ع تک ایک ایک کر کے مرہٹوں کے تمام قلعے فتح کر لیے اور سارے دکن میں ایک مربع میل زمین بھی ایسی نہ رہی جہاں مرہٹوں کی خود مختار حکومت ہو اور ان کے سب جتھے بھی ٹوٹ گئے جو سنبھاجی کے قتل کے بعد انہوں نے بنائے تھے ۔

باب پانزدہم

عالمگیر کی وفات اور جانشین

مرہٹوں کا زور نوڑنے کے بعد بادشاہ احمد نگر آگئے تھے ۔ وہیں ۲۸ ذی قعدہ سنہ ۱۱۱۸ ہجری مطابق

۲۱ فروری سنہ ۱۷۰۷ء کے دن ہندوستان کے اس ضعیف
العمر بادشاہ نے وفات پائی۔

کسی ہندوستان کے بادشاہ نے آج تک اتنی بڑی عمر
نہیں پائی اور نہ اس قدر عرصے تک حکومت کی۔ انتقال
کے وقت اورنگ زیب عالمگیر کی عمر نوے سال سے
زیادہ تھی جس میں باون سال ڈھائی ماہ اس نے حکومت کی۔
اورنگ زیب نہایت منتظم بادشاہ گزرا ہے۔

عہد عالمگیر | اس کے عہد میں سلطنت اکبری عہد سے
زیادہ بڑھ گئی تھی۔ مالگزاری بمقابلہ اکبر کے عہد کے
ڈھائی گنی ہو گئی تھی۔ ملک میں نہایت امن اور
فارغ البالی تھی۔ سوائے دکن اور راجپوتانے کی لڑائیوں
کے اندرونی فساد صرف ایک دو ہوئے اور راجپوتانے
اور دکن میں درحقیقت بالکل خود مختار ریاستیں تھیں مگر
اورنگ زیب کی تلوار کے آگے ایک دفعہ سے زیادہ سر
اٹھانے کی ان کو جرأت نہ ہوئی اور جنہوں نے اس کا
مقابلہ کیا ان کا نام صفحہ ہستی سے مٹ گیا۔

اورنگ زیب میں بے اندازہ خوبیاں تھیں۔ وہ غیر
معمولی بہادر اور سختی برداشت کرنے والا، انصاف کرنے
والا، نہایت عالی دماغ، تعلیم یافتہ، فقیر مزاج بادشاہ تھا
اور اس میں رحم دلی اور نرمی کوٹ کوٹ کر بھری تھی۔
لیکن اورنگ زیب پر متعصب مورخوں نے طرح طرح کے
الزام لگائے ہیں جن میں سے ایک بھی سچ نہیں ہے۔
مثلاً یہ کہ وہ متعصب تھا اور محض تعصب سے بت خانے
اور مندر تروادیتا تھا۔ حالانکہ اگر یہ بات سچ ہوتی تو
دہلی اور آگرے کے پاس متھرا کے قدیم مندر اور الورہ
کے مشہور منادر جو اورنگ آباد اور دولت آباد کے قریب

ہیں آج نظر نہ آنے کیونکہ ان مقامات پر ہی اس کا زیادہ قیام رہا کرتا تھا۔ اسی طرح یہ کہنا کہ اس کے مرنے کے بعد خاندان مغلیہ میں زوال شروع ہو گیا اس لیے ضرور اسی نے اسباب زوال پیدا کر دیے ہوں گے بالکل بے بنیاد الزام ہے اور یہ تم بڑے چکے ہو کہ عالمگیر کی وفات تک سلطنت مغلیہ کی حدود برابر بڑھ رہی تھیں جو سلطنت کی قوت اور ترقی کی دلیل ہے نہ کہ زوال کی۔

شاہ عالم اول | جب عالم گیر کا انتقال ہوا تو بڑا بیٹا محمد معظم جو شمالی ہندوستان میں بادشاہ کا نائب تھا

شاہ عالم بہادر شاہ کے لقب سے تخت نشین ہوا مگر اس کے منجھلے بھائی محمد اعظم نے بھی اپنی بادشاہی کا اعلان کر کے صرف ۲۵ - ۳۰ ہزار سپاہ کے ساتھ آگرے کی طرف کوچ کیا۔ شاہ عالم پشاور میں تھا اور ابھی دہلی نہ پہنچا تھا کہ اعظم کی فوج گوالیار سے آگے بڑھ آئی۔ شاہ عالم کے جھنڈے تلے اسی ہزار سپاہ تھی اور قبضے میں باپ کا جمع کیا ہوا ۱۳ کروڑ روپیہ تھا۔ پھر بھی اس نے بہت چاہا کہ بھائی مالوہ گجرات اور شمالی دکن کے علاوہ کچھ اور علاقے لے کر صلح کر لے۔ مگر اعظم نہ مانا اور آخر آگرے کے قریب ایک خونریز لڑائی ہوئی۔ شہزادہ اعظم اور اس کے ساتھی شیروں کی طرح لڑے اور افواج شاہی کو پریشان کر دیا لیکن آخر میں شہزادہ اعظم مارا گیا اور اس کے صوبے بھی شاہ عالم بادشاہ کے قبضے میں آ گئے۔ اسی طرح سنہ ۱۷۰۸ ع میں چھوٹے بھائی شہزادہ کام بخش نے دکن میں سرکشی کی تھی مگر لڑائی میں زخمی ہو کر مارا گیا اور ہندوستان کا تمام ملک شاہ عالم کے تحت میں آ گیا۔

اس بادشاہ کے زمانے میں راجپوتوں نے پھر شورش کی مگر بادشاہ فوج لے کر یکایک اجیر پہنچ گیا اور اودے پور اور جودھ پور پر حملہ کرنے کا ارادہ کیا تو دونوں راجہ رومال سے ہاتھ باندھ کر حاضر ہو گئے۔ نیک دل بادشاہ نے ان کا قصور معاف کر دیا۔

بابا نانک صاحب ایک بزرگ نے بابر سکھ اور ان کی شورش | بادشاہ کے عہد میں اسلام اور ہندو مذہب کے بعض اصول لے کر ایک نیا مذہب نکالا تھا۔

ان کے پیرو سنگھ اور بعد میں سکھ کہلانے لگے۔ یہ لوگ اول اول صرف لاہور کے آس پاس آباد تھے لیکن بعد میں ان کی بعض بیجا حرکتوں کے سبب ان کو یہاں سے نکالا گیا اور وہ پہاڑی علاقوں میں جا بسے۔ پھر کچھ عرصے بعد سکھوں کے ایک گرو گوبند سنگھ نامی نے ان میں جنگی جوش پیدا کر دیا اور یہ بالکل سپاہی بن گئے۔

شاہ عالم بہادر کے عہد میں ان لوگوں میں سے ایک شخص بندا نے سرہند کے قلعے پر قبضہ کر لیا اور پھر تمام گرد و نواح میں کشت و خون کا بازار گرم کر دیا۔ اس نے لاہور پر بھی حملہ کیا اور دیہات کی ہندو مسلمان آبادی کو لوٹا اور قتل کیا۔ سکھوں کی جمعیت اسی ہزار تک پہنچ گئی تھی کہ شہزادہ رفیع الشان ان کو سزا دینے کے واسطے بھیجا گیا اور اس نے انہیں جگہ جگہ شکست دی۔ بندا تو بچ کر نکل گیا لیکن یہ تمام گروہ بکھر گیا اور اس وقت سکھوں کی شورش رفع دفع ہو گئی۔

اس واقعے کے بعد خود بادشاہ لاہور آ گیا تھا اور یہیں سنہ ۱۱۲۳ ہجری (سنہ ۱۷۱۲ ع) میں وفات پائی۔ شاہ عالم بہادر شاہ نہایت نیک دل بادشاہ تھا۔ عالمگیر کی

وفات کے بعد جب ساہو کو اپنے وطن جانے کی اجازت مل گئی اور اس نے اور تارا بائی رام راجہ کی بیوہ نے درخواستیں بھیجیں کہ ہمیں دکن میں "سر دیس مکھی" اور "چوتھ" کا حق دیا جائے تو بادشاہ نے دونوں کی درخواست منظور کر لی جس کا نتیجہ یہ ہوا کہ کسی کو بھی وہ حق نہ مل سکا۔ سندھیا کو جو ایک مرہٹہ سردار تھا اسی بادشاہ نے اپنے اول-درجے کے امیروں میں شامل کیا۔ یوں بھی مرہٹوں کو فوج شاہی کے دکن سے واپس چلے آنے سے بہت آزادی ہو گئی تھی مگر جب تک کہ خود دربار مغلیہ کے خود غرض امیروں نے ان کو نہیں ابھارا اس وقت تک ہندوستان ایک طرف، دکن میں بھی مرہٹوں کو سر اٹھانے کی جرأت نہیں ہوئی۔

جہاندار شاہ | شاہ عالم بہادر شاہ کے چار بیٹوں میں عظیم الشان نہایت لائق تھا مگر جب تخت کے لیے لڑائی ہوئی تو شہزادہ عظیم الشان مارا گیا۔ باقی دو بھائی بھی مغلوب ہو گئے اور شاہزادہ معزالدین جہاندار شاہ کے نام سے بادشاہ ہوا۔

مگر ان دنوں سادات بارہہ میں سے دو بھائی سید حسین علی اور سید عبداللہ پٹنہ اور الہ آباد کے صوبہ دار تھے اور وہ عظیم الشان کے بیٹے شہزادہ فرخ سیر کی امداد پر آمادہ ہو گئے اور فوج لے کر دہلی کا رخ کیا۔ آگرے کے پاس سخت لڑائی ہوئی۔ جس میں جہاں دار شاہ میدان سے نکل بھاگا اور سنہ ۱۷۱۳ع میں فرخ سیر کی بادشاہی کا اعلان ہو گیا۔

فرخ سیر | فرخ سیر کے عہد میں پھر سکھوں نے سر اٹھایا تھا لیکن سنہ ۱۷۱۵ع میں ان کو شکستیں

دے کر ایک قلعے میں گھیر لیا گیا۔ پھر ان کے سرگروہ
 ”بندا“ کو مع اس کے رفیقوں کے قید کر کے دہلی لائے اور
 یہاں انہیں بازاروں میں پھرانے کے بعد قتل کر دیا گیا۔

سیدوں کا غلبہ | چونکہ فرخ سیر سیدوں کی مدد سے تخت
 نشین ہوا تھا اس لیے وہ تمام حکومت
 پر حاوی ہو گئے تھے۔ بادشاہ اس بات سے بہت ناراض
 تھا مگر کچھ کرنے کی اس میں جرأت نہ تھی۔ آخر
 حسین علی کو صوبہ دکن کا صوبہ دار مقرر کیا گیا اور
 اس وقت فرخ سیر بادشاہ نے دونوں بھائیوں کو کمزور
 کرنے کے لیے سازشیں شروع کیں۔ مگر حسین علی نے جب
 یہ خبریں سنیں تو بہت سے مرہٹہ سپاہی لے کر دہلی
 آ پہنچا اور پھر ان دونوں بھائیوں نے بادشاہ کو قید
 کر کے سنہ ۱۷۱۹ء میں قتل کر ڈالا اور شاہ عالم کے
 ایک پوتے رفیع الدرجات کو جو بچپن سے قید خانے میں
 پڑا ہوا تھا بادشاہ بنا دیا لیکن وہ تین چار ماہ بعد مر گیا۔
 تب سیدوں نے اس کے بڑے بھائی رفیع الدولہ کو بادشاہ
 بنا لیا اور وہ بھی دو ماہ بعد مر گیا تو انہوں نے شاہ عالم
 کے ایک پوتے روشن اختر کو منتخب کیا اور ناصر الدین
 محمد شاہ کے لقب سے اس کی بادشاہی کا اعلان کرا دیا۔

باب شانزدہم

سلطنت مغلیہ کا زوال

سیدوں کا خاتمہ | محمد شاہ کو بادشاہ بنا کر سید اور بھی
 زیادہ سلطنت پر حاوی ہو گئے تھے۔ آخر
 نوجوان بادشاہ اور اس کی ماں نے خفیہ مالوے کے
 صوبہ دار نواب نظام الملک کو خط بھیجا کہ تم خاندان

تیموریہ کی عزت اور سلطنت کو بارہہ کے سیدوں کے ہاتھ سے بچاؤ۔ مگر نواب نظام الملک نے بڑی ہوشیاری یہ کی کہ دہلی کی طرف آنے کے بجائے دکن کا رخ کیا۔ سنہ ۱۷۲۰ء میں سادات کے طرف داروں سے دو سخت لڑائیاں ہوئیں اور دونوں میں نواب نظام الملک کو فتح حاصل ہوئی اور دکن سیدوں کے ہاتھ سے نکل گیا۔ یہ خبر سن کر حسین علی نے بادشاہ کو ساتھ لیا اور خود نواب نظام الملک سے لڑنے دکن کی طرف روانہ ہوا تھا کہ آگرے کے قریب ایک شخص نے اسے قتل کر دیا۔ اور چند روز بعد اس کا بھائی سید عبداللہ بھی شکست کھا کر گرفتار ہو گیا اور سلطنت کو ان سیدوں کے پنجے سے نجات مل گئی۔

بد نظمی اور نادر شاہ	اگر اس وقت کوئی لائق بادشاہ ہوتا
کا حملہ	تو سلطنت کی حالت پھر درست

ہو جاتی کیونکہ اب تک اس میں کوئی بڑی خرابی پیدا نہیں ہوئی تھی۔ مگر بد قسمتی سے محمد شاہ نہایت عیش پرست بادشاہ تھا اور اسے شراب کباب سے ہی فرصت نہ ملتی تھی۔ اول اول اس نے نواب نظام الملک کو بلا کر آصف جاہ کا خطاب دیا اور وزیر کے عہدے پر مامور کیا تھا لیکن جب نظام الملک نے بادشاہ کا یہ رنگ دیکھا تو اپنے صوبہ دکن ہی کو واپس چلا آنا مناسب معلوم ہوا جہاں ساہو کے وزیر یا پیشوا بالاجی کی کوشش سے مرہٹے پھر سر ابھار رہے تھے۔ نواب نظام کے مقابلے میں مرہٹوں کو جگہ جگہ شکستیں ہوئیں اور دوسرے پیشوا باجی راؤ نے نواب سے صلح کر لی۔ مگر گجرات اور مالوے پر مرہٹے بے روک ٹوک چھاپے مارنے لگے جس سے ملک میں بد نظمی

کا دور دورہ ہو گیا۔ لیکن سچ پوچھیے تو سلطنت مغلیہ کی رہی سہی قوت کو نادر شاہ کے حملے نے کمزور کیا جو سنہ ۱۱۵۰ ہجری مطابق سنہ ۱۷۳۸ع میں ہوا۔

نادر شاہ ایک ادنیٰ رتبے سے ترقی کرتے کرتے ایران کا بادشاہ ہو گیا تھا اور اس بہانے سے کہ بادشاہ ہندوستان نے ایران کے دشمنوں کو پناہ دی ہے اس نے پہلے کابل اور پھر پنجاب پر حملہ کیا۔ نادر شاہ برابر بڑھا چلا آتا تھا مگر محمد شاہ کو اپنے عیش و نشاط سے فرصت ہی نہ ہوتی تھی۔ آخر جب نادر شاہ کرنال آ پہنچا تو محمد شاہ نے دہلی سے نکل کر اس کا مقابلہ کیا اور کچھ روز بعد بعض شرائط پر صلح ہو گئی لیکن کہتے ہیں نادر شاہ نے دھوکے سے محمد شاہ کو قید کر لیا اور پھر دہلی آکر شہر والوں پر طرح طرح کی زیادتیاں کیں اور بعض لوگوں نے اس کے سپاہیوں کا مقابلہ کیا تو نادر شاہ نے شہر والوں کے قتل عام کا حکم دے دیا اور گلی گلی میں خون کی ندیاں بہا دیں۔ پھر لوٹ میں ۱۵ کروڑ روپیہ نقد، تخت طاؤس اور کوہ نور وغیرہ بہت سے جواہرات لے کر نادر تو چلا گیا مگر سلطنت کو برباد کر گیا یعنی بادشاہ کی قوت بالکل کم ہو گئی اور جب محمد شاہ نے ۱۱۶۱ ہجری یعنی سنہ ۱۷۴۸ع میں وفات پائی تو سلطنت کے تمام بڑے بڑے صوبوں میں خود مختار حکومتیں قائم ہو گئیں اور اس کے بعد سو برس تک سلطنت مغلیہ کی حکومت برائے نام باقی رہی۔

سلطنت مغلیہ کی کمزوری سے سب سے مرہٹوں کا عروج | اول اور سب سے زیادہ فائدہ مرہٹوں کو ہوا اور مناسب ہو گا کہ یہاں ان کے عروج کے حالات

مختصر طور پر بیان کر دیے جائیں۔

راجہ ساہو کے بڑھاپے میں رفتہ رفتہ اس کے ایک وزیر بالا جی کے ہاتھ میں ریاست کا سارا انتظام آ گیا تھا اور وہی بعد میں پیشوا کہلانے لگا اور یہ عہدہ موروثی ہو گیا۔ انہی دنوں میں جب سید حسین علی صوبہ دار ہو کر دکن آیا تو اس نے بالا جی پیشوا سے یہ معاہدہ کیا کہ پیشوا دس لاکھ روپیہ سالانہ خراج اور پندرہ ہزار سپاہ شاہان مغلیہ کو بوقت ضرورت دیا کرے گا اور اس کے صلے میں پیشوا کو دکن کی چوتھ ملا کرے گی۔ اس معاہدے سے دکن میں بالا جی کا بہت زور ہو گیا اور اس نے تمام مرہٹہ سرداروں کو ملا کر ایک جتھا بنالیا وہ سب پیشوا کے مددگار ہو گئے۔

بالا جی کے بعد اس کا بیٹا باجی راؤ سنہ ۱۷۲۰ع میں پیشوا ہوا اور وہ اپنے باپ سے بھی زیادہ ہوشیار اور بہادر آدمی مانا جاتا ہے۔ اسی کے زمانے میں مرہٹوں کی چار ریاستیں بھی قائم ہو گئیں۔ یعنی اول ریاست بھونسلہ جس کی راجدھانی ناگپور تھا۔ دوسرے پیلا جی گائیکوار نے گجرات پر قبضہ کر کے ایک حکومت وہاں بنالی اور موجودہ مہاراجہ برٹودہ اسی کے جانشین ہیں۔ تیسری ملہار راؤ ہلکر کی ریاست اندور میں اور چوتھی سندھیا کی ریاست گوالیار میں قائم ہوئی اور یہ سب سردار پیشوا کا ساتھ دیتے تھے۔

سنہ ۱۷۴۰ع میں بالا جی کے بعد بالا جی باجی راؤ پیشوا ہوا اور اس نے سنہ ۱۷۶۱ع میں نواب صلابت جنگ نظام حیدر آباد سے احمد نگر کے چند اضلاع چھین لیے۔ ادھر دہلی کے وزیر غازی الدین حیدر خاں کی

شہ سے مرہٹے دہلی اور لاہور تک چھا گئے۔ یہ گویا ان کا انتہائی عروج تھا اور اب ان کو تمام ہندوستان پر حکومت کرنے کے خواب نظر آنے لگے تھے۔

لیکن پنجاب میں مرہٹوں کے آنے سے پانی پت کی تیسری لڑائی | کابل کا بادشاہ احمد شاہ ابدالی بہت ناراض ہوا کیونکہ تھوڑے دن پہلے اس نے خاص دہلی پر حملے کر کے شہر کو لوٹا اور ملک پنجاب کو اپنے قبضے میں لے لیا تھا۔ مرہٹوں کا آنا سن کر وہ خود ہندوستان آیا اور دہلی کے قریب مرہٹوں کو سخت شکست دی۔

پیشوا کو اس شکست کا حال معلوم ہوا تو اس نے بڑا زبردست لشکر بدلہ لینے کے واسطے تیار کیا جس میں ایک لاکھ سے زیادہ پیدل سوار اور دو سو توپیں ساتھ تھیں۔ پیشوا کا چچیرا بھائی بھاؤ یہ لشکر لے کر دکن سے چلا اور جنوری سنہ ۱۷۶۱ ع میں احمد شاہ ابدالی سے پانی پت کے میدان میں اس کا مقابلہ ہوا۔ احمد شاہ کے پاس صرف چالیس ہزار سپاہی اور چالیس توپیں تھیں مگر اڑائی میں اس کو کامل فتح حاصل ہوئی اور مشہور ہے کہ ایک ہی دن کے گھمسان میں دو لاکھ مرہٹے مارے گئے اور ان کے نامی سرداروں میں سے کوئی بھی ایسا نہ تھا جو زخمی یا مقتول نہ ہوا ہو۔ غرض بہت ہی کم مرہٹے ایسے تھے جو اپنی جان بچا کر بھاگے اور زندہ سلامت دکن پہنچے۔

اس شکست کا بڑا نتیجہ یہ ہوا کہ شمالی ہندوستان میں مرہٹوں کا سارا زور خاک میں مل گیا اور مرہٹہ رئیسوں کا وہ جتھا بھی جو باجی راو پیشوا نے بنایا تھا کمزور ہو گیا،

اور جزیرہ بمبئی اسی شہزادی کے جہیز میں ملا اور بادشاہ انگلستان نے سنہ ۱۶۸۸ ع میں یہ قطعہ زمین بھی کرایہ پر انگریز سوداگروں کو دے دیا۔ اول اول انگریزوں کو پرتگیزیوں سے لڑائیاں بھی لڑنی پڑیں، مگر پھر صلح ہو گئی۔ سنہ ۱۶۱۴ ع میں سر ٹامس رو سفیر انگلستان بادشاہ جہانگیر کے دربار میں حاضر ہوا۔ سلطنت مغلیہ سے اس نے تجارتی معاہدہ کرنا چاہا۔ مگر مغل امیروں نے یہ بات اپنی خلاف شان سمجھی۔ پھر بھی ٹامس رو کی سفارت کا یہ ضرور اثر ہوا کہ انگریزوں کو دو ایک جگہ تجارتی کوٹھیاں بنانے کی اجازت مل گئی اور بعض اور تجارتی رعایتیں بھی انگریزوں کے ساتھ منظور کی گئیں۔ اب تک انگریزی سوداگروں کا اصول یہ تھا کہ فقط اپنے بیوپار سے کام رکھا جائے۔ ہالینڈ والوں کی طرح وہ اپنی بستیاں بسائی اور ہندوستانی زمینداروں کو تلوار کے زور سے دبانا مصلحت کے خلاف سمجھتے تھے۔ اسی سبب سے ان کی تجارت آہستہ آہستہ ترقی کرنے لگی اور قاسم بازار اور ہگلی میں بھی ان کو بنگال کے صوبہ دار نے تجارتی کوٹھیاں بنانے کی اجازت دے دی۔

قلعہ بند تجارت | کچھ عرصے کے بعد جب سیوا جی نے دو دفعہ سورت کو لوٹا تو انگریزی کوٹھی بھی لٹ گئی اور ۱۶۸۴ ع میں انگریزوں نے یہ تجویز کی کہ اپنے پرانے اصول کے خلاف اب ایسی کوٹھی بنائی جائے جس کے چاروں طرف پکی فصیل ہو اور اس میں حفاظت کے واسطے سپاہی بھی رکھے جائیں۔ مگر یہ بات بادشاہ (عالمگیر) کو ناگوار گزری اور ایک یہ بھی واقعہ ہوا کہ صوبہ دار بنگال نے جو محصول

THE JAMMU & KASHMIR UNIVERSITY
LIBRARY.

DATE LOANED

Class No. 891.91 Book No. 11541

Vol. _____ Copy _____

Accession No. 85096

--	--	--

لگایا تھا وہ انگریز سودا گروں نے نہ دیا بلکہ لڑنے مرنے پر تیار ہو گئے اور دس جہازوں میں انگلستان سے ایک فوج بھی لے کر آئے۔ عالمگیر نے ناراض ہو کر حکم دیا کہ جہاں کہیں انگریز گماشتے ملیں ان کو پکڑ لیا جائے اور تمام سلطنت سے ان کو نکال باہر کیا جائے۔ چنانچہ اس انگریزی مہم کا بہت برا انجام ہوا اور جب تک انگریزوں نے ڈیڑھ لاکھ روپیہ سالانہ ادا کرنا قبول نہ کیا اور اپنے قصور کی معافی نہ مانگی اس وقت تک ان کو تجارت کی اجازت نہ ہوئی۔

اس واقعے کے بعد کارنک نامی ایک انگریز نے منہ ۱۶۹۰ء میں ہگلی ندی کے کنارے پر ایک بستی آباد کی اور یہی چھوٹی سی بستی آج ہندوستان کا سب سے بڑا شہر کلکتہ ہے۔

اسی زمانے میں پارلیمنٹ انگلستان نے ایک اور کمپنی کو بھی ہندوستان میں تجارت کرنے کی اجازت دی تھی اور ان دونوں کمپنیوں میں سخت جھگڑا پیدا ہو گیا۔ لیکن سنہ ۱۷۰۸ء میں سرکاری طور پر ان کی صفائی کرا دی گئی اور یہ دونوں مل کر ایک کمپنی بن گئی۔ یہی متحدہ کمپنی تھی جسے سنہ ۱۸۱۳ء تک انگلستان کی حکومت نے ایشیا میں تجارت کرنے کا اجارہ دے رکھا تھا۔ یعنی اس کمپنی کے سواے انگلستان کا اور کوئی باشندہ ایشیا کا مال انگلستان میں لا کر تجارت نہ کر سکتا تھا۔

اب تک انگریزوں کے پاس تین بندرگاہیں بمبئی، مدراس، کلکتہ تھیں۔ جن کے چاروں طرف فصیل بنا کر پورے بند کر لیا گیا تھا اور ان قلعوں کے علاوہ قریب کی

کچھ زمینیں بھی انگریزوں نے خرید لی تھیں کہ ان کی مالگزاری سے اتنی آمدنی ہو جائے کہ وہاں کی فوج وغیرہ کے اخراجات کے لیے کافی ہو اور تجارت کا نفع سرمایہ داروں کو مل جایا کرے۔ ورنہ انگریزوں کو عالمگیر کے زمانے میں جو سزا ملی تھی اس کے باعث وہ ہندوستان میں حکومت جانے کے بالکل خواہاں نہ رہے تھے اور آئندہ بھی جب فرانسیسیوں نے ہندوستان میں حکومت کا ڈھنگ ڈالا تو اس وقت صرف ان کی ضد میں انگریز بھی ہندوستان کے ملکی معاملات میں دخل دینے لگے۔

فرانسیسیوں کی آمد اور ان کی ترقی	یورپ کی دوسری قوموں کی دیکھا دیکھی فرانسیسی بھی ایشیا کے ملکوں سے تجارت کرنے لگے تھے مگر ان کی باقاعدہ کمپنی سنہ ۱۶۶۴ء میں بنی اور اس کو اول اول ولندیزی سوداگروں سے لڑنا پڑا۔ ان فرانسیسی سوداگروں نے ریاست بیجاپور کے صوبہ دار شیر خاں لودھی سے ایک زمین بھی خرید لی تھی۔ وہی آخر میں ان کے پاس رہ گئی اور باقی تمام ساحل سے ولندیزوں نے نکال باہر کیا۔ لیکن اسی قطعہ زمین پر بعد میں فرانسیسیوں نے شہر پانڈی چیری آباد کیا اور بہت سے نقصانات کے باوجود رفتہ رفتہ یہ ایک بڑا جنگی شہر بن گیا۔
----------------------------------	--

سنہ ۱۷۳۵ء میں یہاں فرانسیسیوں نے دیوما کو اپنی کمپنی کا منتظم یا گورنر مقرر کیا جو نہایت لائق اور تجربہ کار آدمی تھا۔ اس نے ارکاٹ کے مسلمان حاکموں سے راہ و رسم نکالی اور وہاں کے نواب کا داماد چندا صاحب تو فرانسیسیوں کا بہت ہی دوست ہو گیا۔

اس جگہ یہ بات یاد رکھنی چاہیے کہ ارکاٹ اس زمانے میں سلطنت دہلی کا ایک چھوٹا صوبہ تھا اور اس میں موجودہ احاطہ مدراس کے مشرقی ضلعے داخل تھے اور یہاں کا نواب یا «ناظم» دکن کے اعلیٰ صوبہ دار کے ماتحت ہوتا تھا۔

اتفاق سے انہی دنوں اس ملک (ارکاٹ) پر مرہٹوں نے حملہ کیا اور چندا صاحب کو پکڑ لے گئے۔ چندا صاحب نے اپنے بیوی بچوں کو پانڈی چیری میں دیوما کے پاس بھیج دیا اور جب مرہٹوں نے پانڈی چیری کو آکر گھیرا اور چاہا کہ چندا صاحب کے بیوی بچے ان کے حوالے کر دیے جائیں تو دیوما نے جواب دیا کہ «جب تک ایک فرانسیسی بھی زندہ ہے ان لوگوں کو جو شاہ فرانس کی پناہ میں ہیں حوالے نہیں کیا جائے گا»۔ چنانچہ مرہٹے ناکام واپس چلے گئے اور اس واقعے نے سارے ہندوستان میں فرانسیسی قوم کا سکھ بٹھا دیا۔ بلکہ نواب نظام الملک صوبہ دار دکن اور بادشاہ نے دیوما کی بہادری سن کر اسے خلعت اور نوابی کا خطاب بھی عنایت کیا۔

دیوما کی علیحدگی کے بعد دوپلے	دوپلے سنہ ۱۷۴۱ع
اس کی جگہ مقرر کیا گیا۔ کہتے ہیں	تا سنہ ۱۷۵۴ع

اس کی بیوی نہایت ہوشیار تھی اور ہندوستانی زبان اور لوگوں کے حالات سے بڑی واقفیت رکھتی تھی۔ دوپلے بھی سب کام اسی کے مشورے سے کرتا تھا اور ہندوستانی امیروں کے دربار میں رفتہ رفتہ اپنا اثر بڑھانا جاتا تھا۔

دوپلے اپنی تدبیروں میں مصروف	انگریزوں اور فرانسیسیوں
تھا کہ سنہ ۱۷۴۵ع میں فرانسیسی	کی پہلی لڑائی

اور انگریزی حکومت میں یورپ میں لڑائی شروع ہو گئی اور اس کا یہ نتیجہ ہوا کہ ہندوستان میں بھی یہ دونوں قومیں لڑ پڑیں۔ سنہ ۱۷۴۶ء میں انگریزوں کو بحری شکست ہوئی اور دوپلے نے خود حملہ کر کے مدراس پر قبضہ کر لیا۔

مدراس ارکاٹ کے ناظم کے علاقے میں تھا اور وہاں ان دنوں نواب ناظم صوبہ دار دکن کی طرف سے انور الدین مقرر ہوا تھا۔ اس کے ساتھ فرانسیسیوں نے یہ عہد کیا تھا کہ اگر انگریزوں کو اس نے اپنے علاقے میں آکر نہ لڑنے دیا تو مدراس نواب کے حوالے کر دیں گے۔ لیکن جب انگریزوں کو شکست ہو گئی تو دوپلے اپنے عہد سے پھر گیا۔ اس پر انور الدین نے فوج کشی کی اور آخر دوپلے کو مدراس کے جنگی مورچے اور برج تروانا پڑے لیکن شہر پر اسی کا قبضہ رہا۔

سنہ ۱۷۴۸ء میں اس شکست کا بدلہ لینے کے واسطے انگریزوں کا بہت بڑا بیڑا آیا جس کے ساتھ شاہی فوج بھی تھی اور ڈیڑھ ماہ تک وہ پانڈی چیری کا محاصرہ کیے رہا مگر آخر کار ناکام واپس ہوا۔ لیکن جب یورپ میں فرانس اور انگلستان کی صلح ہوئی تو دوپلے کی مرضی کے خلاف حکومت فرانس نے مدراس انگریزوں کو واپس دے دیا۔

فرانسیسیوں سے | سنہ ۱۷۴۸ء میں نواب نظام الملک آصف جاہ
دوسری لڑائی | اول نے وفات پائی اور مرحوم کے منجھلے
فرزند ناصر جنگ مسند نشین ہوئے، لیکن نظام مرحوم
کے نواسے مظفر جنگ حاکم بیجاپور کی فرانسیسیوں نے
حمایت کی اور ادھر چندا صاحب کو بھی مرہٹوں کی

قید سے رویہ دیکر چھڑا لیا جو ابھی تک ارکاٹ کی نوابی کا خواہان تھا۔ پھر اس متحدہ فوج نے پہلے انور الدین پر حملہ کیا۔ اتفاق سے وہ لڑائی میں مارا گیا اور سنہ ۱۷۴۹ ع میں چندا صاحب کی نوابی کا اعلان ہو گیا۔ مگر اب نواب ناصر جنگ نے ارکاٹ پر چڑھائی کی اور قریب تھا کہ فرانسیسی ہتھیار ڈال دیں لیکن نواب کے کئی سرداروں کو دہلے نے لالچ دے کر ملا لیا اور عین میدان جنگ میں ایک غدار امیر نے بے خبر نواب کو گولی سے مار ڈالا۔ اسی کے ساتھ مظفر جنگ کی نوابی کا اعلان کر دیا گیا۔ جب انگریزوں نے دیکھا کہ اس طرح فرانسیسی تمام دکن پر چھا کر ان کو نکال دیں گے تو انگریزوں نے بھی دخل دینے کا ارادہ کر لیا اور انور الدین کے بیٹے محمد علی کی مدد کو تھوڑی سی فوج ترچنا پلی بھیجی جہاں محمد علی نے پناہ لے رکھی تھی۔ چندا صاحب نے محمد علی کی جنگی تیاریوں کا حال سنا تو فوراً ترچنا پلی کا محاصرہ کر لیا لیکن انگریزوں نے چندا صاحب کو ارکاٹ کی طرف سے غافل پا کر خاص شہر ارکاٹ پر حملہ کر دیا اور سنہ ۱۷۵۱ ع میں کلابو صرف پانچ سو ہندوستانی اور انگریزی سپاہیوں کو لے کر ارکاٹ میں داخل ہو گیا۔ چندا صاحب نے اپنے بیٹے کو انگریزوں سے لڑنے ارکاٹ بھیجا تھا مگر تھوڑے ہی دن میں انگریزوں نے مرھٹوں کو ملا لیا اور میسور کے سپہ سالار نے بھی انگریزوں کی مدد کی۔ غرض تقدیر کی باوری سے رفتہ رفتہ محمد علی چندا صاحب اور فرانسیسیوں پر غالب آ گیا ورنہ جنگی قوت اور لیاقت میں وہ چندا صاحب کے برابر نہیں تھا۔ چندا صاحب ترچنا پلی کے قریب ایک مقام

میں گھر کر قید ہو گیا اور محمد علی اور اس کے طرفداروں نے سنہ ۱۷۵۲ ع میں اسے قتل کر ڈالا حالانکہ یہ بات عہد کے خلاف تھی۔

دکن میں فرانسیسی اثر | محمد علی کی کامیابی سے ملک
ارکاٹ میں نو فرانسیسیوں کا زور کم
ہو گیا۔ لیکن دکن کے اعلیٰ صوبہ دار نواب نظام کے دربار
میں ان کا اثر قائم رہا اور سنہ ۱۷۵۱ ع میں مظفر جنگ
کے قتل اور نواب صلابت جنگ کی مسند نشینی کے بعد
بھی وہاں فرانسیسی رسوخ میں کچھ کمی نہیں آئی بلکہ
نئے نواب صلابت جنگ نے فرانسیسی فوج کے سردار بے
کی پہلے سے زیادہ عزت اور قدر کی اور مدراس کے شمال
میں کئی ضلعے اسے جاگیر میں دیے کہ ان کی آمدنی سے
بے اپنی اور اپنی فوج کی تنخواہ اور اخراجات پورے
کر لیا کرے۔

دکن کی لڑائیوں کو فرانس اور
دوہلے کی برطرفی | انگلستان کے لوگ بری نظر سے دیکھتے
تھے کیونکہ کمپنی کی تجارت کی ساری آمدنی انھی لڑائی
جھگڑوں میں صرف ہو جاتی تھی۔ انگریزوں نے فرانس
کے وزیروں اور سوداگروں کو یقین دلا دیا کہ ان
لڑائیوں کا اصلی بانی دوہلے ہے اور جب تک وہ
ہندوستان میں رہے گا انگریزی اور فرانسیسی کمپنیوں کو
کبھی آرام سے تجارت کرنی نصیب نہ ہوگی۔ چنانچہ گودیو
کو حکومت فرانس نے ہندوستان بھیجا کہ وہ مدراس کے
انگریزوں سے صلح کرے اور دوہلے کو عہدے سے برطرف
کر کے واپس بھیج دے۔ گودیو سنہ ۱۷۵۳ ع میں پانڈی چیری
پہنچا اور دوہلے برطرف ہو کر نہایت ذلت اور خواری

کے ساتھ ہندوستان سے روانہ ہو گیا۔ البتہ اس کی وفات کے بعد فرانس والوں نے اس کی بڑی قدر کی اور قوم کے فدائیوں کی فہرست میں اس کا نام لکھا گیا۔

فرانسیسیوں اور انگریزوں کی تیسری لڑائی سنہ ۱۷۵۷ء تا سنہ ۱۷۶۱ء

گودیو نے انگریزوں کی حسب خواہش ان شرطوں پر صلح کر لی کہ دونوں فریق آئندہ ہندوستان کے ملکی معاملوں میں دخل نہ دیں گے اور جو خطابات بادشاہان مغلیہ نے عطا کیے ہیں وہ چھوڑ دیں گے۔

لیکن سنہ ۱۷۵۷ء میں انگریزوں کو بحری کمک انگلستان سے پہنچ گئی اور وہ بنگالے کی لڑائی سے بھی فارغ ہو گئے (جس کا ذکر آگے آئے گا)۔ اسی کے ساتھ یورپ میں انگلستان اور فرانس کے درمیان اعلان جنگ ہو گیا۔ اس وقت انگریزوں نے پہلے تو بنگالے سے فرانسیسیوں کو نکالا اور اس کے بعد مدراس کے علاقوں میں لڑائی چھیڑ دی۔

فرانس سے بھی لالی نام ایک فوجی سردار ہندوستان بھیجا گیا تھا اور وہ سنہ ۱۷۵۸ء میں یہاں پہنچا۔ مگر کہتے ہیں لالی بہت تیز مزاج امیر زادہ تھا اور اس کی پانڈی چیری کے فرانسیسی عہدہ داروں سے ایک دن بھی نہ بنی۔ اس کا نتیجہ یہ ہوا کہ لالی کو کسی قسم کی مدد نہ دی گئی اور اس کو نوپیں کھینچنے کے واسطے گاڑیاں تک میسر نہ آئیں۔ پھر بھی بہادر لالی مدراس کی طرف بڑھا مگر نہ اس کے پاس باربرداری کے واسطے گاڑیاں تھیں نہ روپیہ تھا اور نہ سامان رسد۔ اس نے مدراس کے ایک حصے پر قبضہ

بھی کر لیا تھا مگر جب کسی قسم کی کمک نہ پہنچی اور گولہ بارود بھی ختم ہو گیا تو لالی مجبور ہو کر پانڈی چیری کو واپس چلا گیا اور اب انگریزوں نے تازہ فوج کے ساتھ خود پانڈی چیری پر حملہ کیا اور اسے چاروں طرف سے گھیر لیا۔ اور جب یہاں بھی لالی کو کوئی مدد فرانس سے نہ بھیجی گئی تو آخر دو سال بعد لاچار ہو کر اس نے ہتھیار ڈال دیے اور شہر کو انگریزوں کے حوالے کر کے خود فرانس چلا گیا۔

لالی کی ناکامی کا اصلی سبب فرانس کے عہدہ داروں کی غفلت اور نالائقی تھی لیکن جب وہ فرانس پہنچا تو وہاں کی حکومت نے سارا الزام اسی کے سر نہویا اور اسی قصور کی سزا میں بہادر لالی کو جان سے مروا دیا۔

۱۷۶۴ء میں انگلستان اور فرانس کی صلح ہو گئی اور اس کی رو سے پانڈی چیری فرانس کو واپس مل گیا۔ مگر اس لڑائی کا نتیجہ یہ ہوا کہ پھر فرانسیسیوں کو ہندوستان میں انگریزوں کی برابری کا دعویٰ نہ ہو سکا اور ہندوستان میں فرانسیسی سلطنت قائم کرنے کے تمام منصوبے خاک میں مل گئے۔

باب دوم

انگریزوں کی ابتدائی لڑائیاں

دکن کی لڑائیوں اور انگریزوں کی کامیابی کا حال تم پہلے باب میں پڑھ چکے ہو۔ اب ہم دوسرے علاقوں میں ان کی ترقی کے حالات بیان کریں گے۔

انگریز بنگالے میں | بمبئی اور مدراس کی طرح بنگالے کے ایسے مقامات پر بھی یورپ کے سوداگروں نے تجارتی کوٹھیاں بنالی تھیں جہاں سمندر یا دریا میں جہازوں سے آمد و رفت ہوسکتی تھی۔ انگریزوں کی تجارت کو یہاں بھی خوب ترقی ہوئی اور ان کی ایک تجارتی کوٹھی رفتہ رفتہ کلکتہ کے نام سے ایک بڑا قصبہ بن گئی۔

بنگالہ مغل بادشاہوں کا صوبہ تھا لیکن اس زمانے میں یہاں کے صوبیدار برائے نام بادشاہ دہلی کے ماتحت رہ گئے تھے اور سنہ ۱۷۵۶ء میں جب صوبیدار علی وردی خاں کا انتقال ہوا تو گو اس کے کوئی بیٹا نہ تھا مگر مرنے سے پہلے اس نے اپنے نواسے کو ولی عہد بنایا اور سراج الدولہ کے نام سے وہی بنگالے کا نواب ہوا۔ مگر اور بھی کئی خاندانی تخت کے دعویدار تھے اور انہی میں سے ایک کا دیوان کلکتہ بھاگ آیا۔ نواب نے اسے گرفتار کرنا چاہا تو انگریزوں نے اس کی حمایت کی اور نواب نے جب دیکھا کہ یہ معاملہ باتوں سے طے نہیں ہوتا تو کلکتہ پر فوج کشی کی۔ انگریزوں نے اول اول قلعہ بند ہو کر مقابلہ کیا لیکن پھر کچھ لوگ تو جہازوں میں بیٹھ کر فرار ہو گئے اور باقی انگریز نواب کے ہاتھ میں گرفتار ہو گئے اور ۲۰ جون کو کلکتہ فتح ہو گیا۔

اسی موقع پر کہتے ہیں نواب کے آدمیوں نے انگریز قیدیوں کو ایک چھوٹی سی کوٹھری میں بند کر دیا تھا جس میں دم گھٹ کر بہت سے آدمی مر گئے۔

ان واقعات کی خبر مدراس پہنچی تو وہاں کے انگریزوں نے کلابو کے ماتحت جتنی فوج ممکن ہو سکی

بنگالے روانہ کی۔ سراج الدولہ کلکتے کو میر جعفر جیسے نالایق سردار کے حوالے کر کے خود مرشد آباد چلا گیا تھا۔ اور دو ماہ بعد کلایو کلکتے کے سامنے پہنچا تو میر جعفر نے بغیر لڑے بھڑے کلکتہ چھوڑ دیا اور اس پر پھر انگریز قابض ہو گئے۔ سراج الدولہ نے دوبارہ فوج کشی کی تو انگریزوں نے سیٹھ امی چند کو بیچ میں ڈال کر نواب سے صلح کر لی۔

لال کاغذ کی سازش | پھر جب کلایو کو فرانسیسیوں کی طرف سے اطمینان ہو گیا تو اس نے سراج الدولہ کے خلاف ایک سازش کی اور یہ قرار پایا کہ میر جعفر ان کا ساتھ دے گا اور سراج الدولہ کے بعد وہ نواب بنایا جائے گا اور اگر اس منصوبے میں کامیابی ہوئی تو میر جعفر انگریزوں کو بہت سا روپیہ دے گا۔ سازش کا علم امی چند کو بھی ہو گیا تھا۔ اس نے کہا جب انگریزوں کو اتنا روپیہ ملے گا تو اس میں میرا بھی حصہ ہونا چاہیے ورنہ میں نواب سراج الدولہ سے سارا حال سازش کا بیان کر دوں گا۔ امی چند کی یہ باتیں سن کر سازش کرنے والے گھبرائے۔ لیکن کلایو نے اسے بھی دھوکا دیا اور میر جعفر کے ساتھ اپنا معاہدہ دو کاغذوں پر لکھوایا۔ ان میں سے ایک تو اصلی تھا اور دوسرا لال کاغذ پر محض فرضی معاہدہ تھا اور اسی میں امی چند کو تیس لاکھ روپیہ دینے کی شرط لکھی گئی تھی۔ غرض جب سازش پکی ہو گئی تو کلایو نے صرف تین یا چار ہزار سپاہیوں کے ساتھ مرشد آباد پر چڑھائی کی۔ سراج الدولہ سازش سے بے خبر پچاس ہزار فوج لے کر پلاسی کے میدان میں مقابلے کی نیت

سے آیا مگر عین لڑائی کے وقت میر جعفر اور اس کے ساتھیوں نے دغا کی اور سراج الدولہ کو اسی میں خیریت نظر آئی کہ بھاگ کر جان بچائے لیکن وہ کچھ دن بعد گرفتار ہو کر قتل کرا دیا گیا (جون سنہ ۱۷۵۷ ع)۔
 یہی وہ پلاسی کی لڑائی ہے جس نے انگریزی سلطنت کی بنیاد ہندوستان میں رکھی۔

سراج الدولہ کے اس طرح قتل ہونے کے بعد میر جعفر انگریزوں کے سپہارے سے بنگالے کا نواب ہوا اور اس نے اقرار کے مطابق کلایو اور کمپنی کے عہدہ داروں کو بہت سا روپیہ دیا اور اس کے علاوہ سونے چاندی کے برتن اور بے شمار روپیہ کشتی میں بھر کر کلکتہ بھیجا اور چوبیس پرگنہ کا علاقہ جو کلکتہ کے گرد ہے جاگیر میں انگریزی کمپنی کے حوالے کر دیا۔

سنہ ۱۷۶۰ ع میں دہلی کے شہزادہ عالی گہر نے بنگال پر فوج کشی کی تو میر جعفر نے انگریزوں سے مدد مانگی۔ مگر بہار تک ہی یہ شہزادہ پہنچا تھا کہ اسے اپنے باپ عالمگیر ثانی کے قتل کی خبر ملی اور اس نے شاہ عالم ثانی کے نام سے خود اپنی بادشاہی کا اعلان کر دیا۔ انگریزوں کو اس سے مقابلے کی ضرورت نہ پیش آئی بلکہ اس وقت وہ خود اودھ کی طرف واپس چلا گیا۔

میر قاسم حاکم بنگالہ | جب انگریزوں نے فرانسیسیوں پر دکن میں پوری طرح کامیابی حاصل

کر لی اور انہیں ہر طرح اطمینان ہو گیا تو انہوں نے میر جعفر کو بار بار دق کرنا شروع کیا۔ کلایو بیمار ہو کر انگلستان چلا گیا تھا اور اس کے جانشین بڑے لالچی تھے۔ میر جعفر جب ان کو روپیہ دیتے دیتے تھک گیا

تو انہوں نے اس کے داماد میر قاسم سے بہت سا روپیہ لے کر میر جعفر کو نوابی سے علیحدہ کر دیا اور میر قاسم نواب ہو گیا۔ میر قاسم نہایت لائق آدمی تھا۔ اس نے اپنی حکومت کا انتظام درست کیا اور جب انگریزوں نے تجارتی محصول دینے سے انکار کیا تو میر قاسم نے یہ محصول سب کے لیے معاف کر دیے تاکہ اس کی ہندوستانی رعایا بھی انگریزوں کی طرح تجارت میں فائدہ حاصل کر سکے۔ ان باتوں نے انگریزوں کو میر قاسم کا مخالف بنا دیا اور انہوں نے دوبارہ میر جعفر کی نوابی کا اعلان کیا اور میر قاسم سے دو لڑائیاں بھی ہوئیں۔ ان میں میر قاسم کو شکست ہوئی اور اس نے نواب اودھ کے پاس پناہ لی اور پھر دہلی کی طرف آکر کہیں فوت ہو گیا۔

سنہ ۱۷۶۴ء میں شاہ عالم ثانی نے بھی انگریزوں کو بہار سے بے دخل کرنے کے واسطے فوج کشی کی تھی مگر بکسر کے مقام پر شکست کھائی اور بہت دب کر صلح کر لی جس کی شرطیں آگے بیان ہوں گی۔

کلاہو کا دوبارہ | پانچ سال انگلستان میں رہ کر کلاہو
ہندوستان میں آنا | دوبارہ سنہ ۱۷۶۵ء میں ہندوستان آیا۔ اب حکومت انگلستان نے اس کو «لارڈ» کا خطاب بھی دے دیا تھا۔ اس نے آنے ہی شاہ عالم اور نواب اودھ سے ان شرطوں پر صلح کی کہ ۲۶ لاکھ روپیہ سالانہ کے بدلے بنگال و بہار کی مالگزاری اور عہدہ دیوانی کا حق انگریزوں کا ہوگا اور جن علاقوں پر کمپنی کا قبضہ تھا وہ بھی اسی کے پاس رہیں گے۔ ادھر کمپنی نے یہ وعدہ کیا کہ وہ مرہٹوں کے مقابلے میں بادشاہ دہلی کو فوج

سے مدد دے گی۔

اب کلايو نے مقبوضہ علاقے کا انتظام
بنگالے میں دو عملی | شروع کیا۔ بنگالے پر نواب میر جعفر

کی حکومت برائے نام تھی۔ اصل میں انگریز ہی سب
کچھ کرتے تھے۔ پھر بھی عہدہ دار سب ہندوستانی لوگ
تھے اور اسی لیے اس حکومت کو «ڈول سسٹم» یا دو
عملی کہتے ہیں۔ اس میں مال گزاری کی وصولی کے
ساتھ عدالت اور پولیس کے محکمے بھی ہندوستانیوں کے
سپرد تھے۔ کمپنی صرف رویہ لے لیتی تھی اور فوجی انتظام
رکھتی تھی۔ لیکن کمپنی کے عہدہ داروں کی رشوت برابر
جاری تھی۔ کلايو نے اس کا بھی انتظام کیا۔ لیکن
ایسا شخص بھلا کب یہ انتظام کر سکتا ہے جو خود اپنی
جیب رشوتوں سے بھر چکا ہو۔ غرض کلايو کے ہم وطن
انگریز اس کی شکل سے بیزار ہو گئے اور دو سال بعد
جب وہ انگلستان گیا تو پارلیمنٹ نے بھی اس کے خلاف
بہت کچھ شور و غل مچایا۔ لیکن پارلیمنٹ نے آخر میں
یہ فیصلہ کیا کہ گو کلايو نے کسی موقع پر دیانت داری
سے کام نہ لیا ہو مگر ملک کی بہت سی خدمتیں بھی
انجام دی ہیں۔ پھر بھی کہتے ہیں کلايو کی آخری عمر
بہت بری طرح گزری اور اس نے خود کشی کر کے اپنا کام
تمام کر لیا۔

مرہٹوں کے حالات | پانی پت کی تیسری لڑائی کے بعد جب
بالا جی باجی راؤ پیشوا مرا تو اس کا
بیٹا مادھو راؤ پیشوا بنایا گیا اور اس کا چچا رگھوناتھ راؤ
انالیق مقرر ہوا۔ مگر تھوڑے عرصے بعد چچا بھتیجوں
کے دل بگڑ گئے اور ان میں کٹی دفعہ لڑائی کی نوبت

پہنچی۔ آخر مادھو راؤ نے اسے سنہ ۱۷۶۸ع میں شکست دے کر قید کر لیا۔

مرہٹے انہی آپس کے جھگڑوں میں مصروف تھے کہ ان پر نواب نظام علی (آصف جاہ ثانی) نے حملہ کیا اور کئی برگنے جن پر پانی پت کی لڑائی سے پہلے مرہٹوں نے قبضہ کر لیا تھا چھین لیے۔ ادھر حیدر علی سلطان میسور نے بڑھکر جنوب کے کئی ضلعوں پر قبضہ کر لیا۔ مگر مادھو راؤ نے حیدر علی کو شکست دی اور بہت سا رویہ اور وہ تمام علاقہ واپس لے لیا۔ مادھو راؤ نے سنہ ۱۷۷۲ع میں وفات پائی اور اس کے بعد مرہٹہ پیشوا کی قوت روز بروز کمزور ہونے لگی۔

انہی دنوں ایک مرہٹہ سردار مہاداجی سندھیا نے مالوے میں بہت قوت حاصل کر لی اور سنہ ۱۷۷۱ع میں بھی مرہٹہ سردار شاہ عالم کو الہ آباد سے دہلی لایا اور اس طرح دربار دہلی پر بھی حاوی ہو گیا۔

حیدر علی سلطان میسور	اسی زمانے میں میسور کی ریاست نے تازہ قوت حاصل کی۔ حیدر علی سے
-------------------------	---

پہلے وہ چھوٹی سی ریاست تھی اور خود حیدر علی فوج کا معمولی سردار تھا، لیکن جب اس کا دیوان ریاست سے بگاڑ ہوا اور لڑائی ہوئی تو حیدر علی نے دیوان کو گرفتار کر کے خود ریاست پر قبضہ کر لیا۔ حیدر علی بڑا بہادر اور ہوشیار آدمی تھا۔ اس کی سرداری میں میسوری فوجوں نے ایسی مردانگی دکھائی کہ مدراس کے انگریز تک اس سے ڈرتے تھے اور مرہٹے اور نواب نظام الملک کو بھی ہر وقت فکر رہتا تھا۔

سنہ ۱۷۶۵ع میں انگریزوں نے نواب نظام اور مرہٹوں

کو ملاکر میسور پر حملہ کیا اور یہی میسور کی پہلی لڑائی کہلاتی ہے۔ حیدر علی نے اس خوبی سے مقابلہ کیا کہ دشمن کی فوجیں کچھ نقصان نہ پہنچا سکیں اور سنہ ۱۷۶۹ء میں یکایک وہ مدراس جا پہنچا۔ انگریزوں نے گھبرا کر صلح کر لی اور اس میں یہ قرار پایا کہ آئندہ وہ ایک دوسرے کے خلاف کوئی کام نہیں کریں گے بلکہ کوئی غنیمت ایک فریق پر چڑھ آئے گا تو دوسرا فریق مدد دے گا۔

باب سوم

انگریزوں کی قوت کا بڑھنا

کمپنی کا انتظام اور | کمپنی نے اپنے ہندوستانی عہدہ داروں
سنہ ۱۷۷۰ء کا قحط | کی نگرانی کے واسطے ایک جماعت
بنائی تھی تا کہ روپیہ بغیر غبن ہوئے کمپنی کے خزانے
میں پہنچ جایا کرے، لیکن کلابو کے جانے کے بعد خود
انگریز اعلیٰ عہدہ دار برابر رشوتیں لیتے تھے اور غریب
رعایا بہت مفلس ہو گئی تھی۔ ادھر دو تین سال برابر
فصلیں خراب ہو گئیں اور نتیجہ یہ ہوا کہ سنہ ۱۷۷۰ء
میں ایسا قحط پڑا کہ جس سے انگریزی علاقے کی تنہائی
آبادی بھوکوں مر گئی اور کمپنی کا خزانہ بھی خالی
رہ گیا۔

وارن ہیس ٹنگز سنہ | کمپنی کی ایسی بری حالت تھی
۱۷۷۲ تا سنہ ۱۷۸۵ء | جب کہ وارن ہیس ٹنگز کو گورنر
بنایا گیا جو کمپنی کی ملازمت میں بہت کچھ تجربہ
حاصل کر چکا تھا۔ وہ بڑا ہوشیار آدمی تھا۔ اس نے تمام
مالگزاری اور دیوانی محکموں کے انتظامات ہندوستانیوں

سے چھین لیے اور ہر ضلع میں مالگزاری وصول کرنے کے واسطے ایک انگریز کلکٹر مقرر کیا۔ پھر جب یوں کام چلتا نظر نہ آیا تو سنہ ۱۷۷۳ع میں چھ صوبے بنا کر ہر صوبے میں ایک کونسل مقرر کردی اور وہی ہر سال گاؤں ٹھیکے پر دے دیتی تھی۔ مال اور بعض دیوانی مقدموں کی سماعت کا اختیار بھی اسی کونسل کو دیا گیا جس کے فیصلے کا اپیل کلاکتے کی «صدر عدالت» میں ہوتا تھا۔ یہ عدالتیں دیوانی مقدمات کرنے لگیں اور فوجداری عدالتیں مرشد آباد اور پٹنہ میں علحدہ بنائی گئیں۔ غرض اس طرح دیوانی اور مالی کام انگریز عہدہ داروں کے سپرد ہو گیا اور فوجداری کا مشکل کام اب بھی ہندوستانیوں کے پاس رہا۔ پھر سنہ ۱۷۷۳ع میں ایک «عدالت عالیہ» بنائی گئی جسے «عدالت شاہی» کہتے تھے۔ اس کے تین رکن اور ایک میر مجلس ہوتا تھا اور یہ عدالت انگلستان کے قانون کے مطابق کام کرتی تھی اور جس عہدہ دار کو خلاف قانون کوئی کام کرتے دیکھتی فوراً اس سے باز پرس کرتی تھی۔ اس بات پر انتظامی عہدہ داروں کا اس عدالت شاہی سے جھگڑا ہو گیا۔ آخر سنہ ۱۷۸۱ع میں اس عدالت کے اختیارات ظاہر کر دیے گئے اور انتظامی معاملات میں اس عدالت کا اختیار کچھ باقی نہ رہا۔

مالی انتظام | کمپنی کی مالی حالت بہت خراب تھی اس لیے وارن ہیس ٹنگز نے نواب بنگالہ کا وظیفہ بتیس لاکھ کے بجائے سولہ لاکھ کر دیا۔ دوسرے شاہ عالم بادشاہ کو جو چھبیس لاکھ روپیہ سالانہ دینا پڑتا تھا وہ بند کر دیا اور کرڑے اور الہ آباد کے بادشاہی ضلع نواب اودھ کے ہاتھ بیچ ڈالے۔ ساتھ ہی انگریزی فوج

کا ایک حصہ نواب اودھ کے ہاں بھیج دیا کہ لڑائی کے وقت اس کی مدد کرے اور اس فوج کی تنخواہ اسی نواب کو دینی پڑتی تھی۔

فرانسیس اور نند کمار | سنہ ۱۷۷۳ء میں پارلیمنٹ کے حکم سے ہندوستان میں ایک انتظامی کا مقدمہ

کونسل بنائی گئی جس میں چار رکن ہوتے تھے اور انہی کی کثرت رائے سے کمپنی کے تمام معاملات کا فیصلہ کیا جاتا تھا۔ ان اراکین کونسل میں ایک شخص فلپ فرانسیس بہت ہوشیار تھا اور وارن ہیس ٹنگز کی کچھ نہ چلنے دیتا تھا۔ چنانچہ سوائے ایک کے تینوں رکن وارن ہیس ٹنگز کے خلاف سنہ ۱۷۷۵ء میں وارن ہیس ٹنگز کی مرضی کے خلاف انہوں نے نواب اودھ سے ایک معاہدہ کر لیا اور بنارس کا علاقہ نواب اودھ سے لے کر راجہ بنارس کو دے دیا اور پہلا نواب جو روپیہ چھوڑ گیا تھا وہ نئے نواب کی مرضی کے خلاف اودھ کی بیگموں کے حوالے کر دیا۔

کیونکہ وہ واقعی مرحوم نواب کے وارثوں کا حق تھا۔ ادھر اسی زمانے میں سیٹھ امی چند کے گماشتے نند کمار نے وارن ہیس ٹنگز پر رشوت کا الزام لگایا اور معاملہ کونسل میں پیش ہوا۔ فرانسیس نے وارن ہیس ٹنگز کو کونسل کی عدالت میں طلب کیا۔ اس نے انکار کیا مگر اتنے میں خود نند کمار کے اوپر ایک شخص نے جعل سازی کا الزام لگایا اور وارن ہیس ٹنگز نے فوراً نند کمار کو سواری پر لٹکوا دیا۔

اس واقعے کے کچھ روز بعد فرانسیس بھی وارن ہیس ٹنگز سے لڑ جھگڑ کر ولایت چلا گیا اور اب وارن ہیس ٹنگز کا

کونسل پر پورا قبضہ ہو گیا اور سب کام اسی کی منشا کے موافق ہونے لگے۔

مرہٹوں کے معاملات | جب مادھو راؤ پیشوا مرنے لگا تو اس نے اپنے چچا رگھو ناتھ راؤ کو قید سے چھوڑ کر یہ وصیت کی کہ میرے بھائی نرائن راؤ آئندہ پیشوا کی مدد کرنا۔ لیکن نرائن راؤ نے اپنے چچا کو قید کر لیا اور کہتے ہیں کہ رگھو ناتھ راؤ کے طرفداروں نے نرائن راؤ کو قتل کر کے خود رگھو ناتھ راؤ کو پیشوا بنا دیا۔ اس واقعے سے بہت سے مرہٹے سردار رگھو ناتھ کے مخالف ہو گئے اور جب نرائن راؤ کی بیوہ کے لڑکا پیدا ہوا تو ایک گروہ نے جس کا سردار نانا فرنویس تھا اسی بچے کے پیشوا ہونے کا اعلان کر دیا۔ نانا فرنویس اس شیر خوار بچے کا اتالیق بنایا گیا اور رگھو ناتھ راؤ نے بھاگ کر گجرات میں پناہ لی۔

سورت اور پورندھر | مرہٹوں کے ان جھگڑوں سے بمبئی کا عہد نامہ | کے انگریزوں نے فائدہ اٹھانا چاہا اور سنہ ۱۷۷۴ع میں سال سٹ کی بندرگاہ پر قبضہ کر لیا۔ رگھو ناتھ راؤ نے جو اپنی مصیبتوں میں مبتلا تھا مجبور ہو کر سنہ ۱۷۷۵ع میں عہد نامہ سورت پر دستخط کر دیے اور انگریزوں نے تھوڑی سی فوج سے اس کی مدد کی۔ جب کلکتے کی اعلیٰ کونسل کو اس واقعے کی اطلاع ملی تو اس نے اس کو ناجائز قرار دیا اور نانا فرنویس کے پاس اپنے وکیل بھیج کر سنہ ۱۷۷۶ع میں ایک دوسرا عہد نامہ کیا جسے پورندھر کا عہد نامہ کہتے ہیں۔ اس کی رو سے انگریز رگھو ناتھ راؤ کی مدد سے دست بردار ہو گئے۔ مگر ولایت میں کمپنی کے مالکوں نے عہد نامہ

سورت کو پسند کیا جس کی وجہ سے بمبئی کے انگریزوں نے یورندھر کے عہد نامے کی کوئی پروا نہ کی اور برابر رگھو ناتھ کو مدد دیتے رہے۔

پہلی جنگ مرہٹہ سنہ ۱۷۷۸ تا سنہ ۱۷۸۲ع | انہی دنوں میں ایک فرانسیسی امیر پونا آیا جس کی وہاں بہت

کچھ خاطر و مدارات کی گئی۔ اتنا بہانہ ملتے ہی رگھو ناتھ راؤ کی طرف سے بمبئی کے انگریزوں نے پونا پر (سنہ ۱۷۷۸ع میں) چڑھائی کر دی اور پونا صرف

اٹھارہ میل رہ گیا تھا کہ مرہٹوں نے بہت بڑی فوج سے انگریزوں کا مقابلہ کیا اور اپنے حملوں سے انگریزی فوج کو یہاں تک دبایا کہ سنہ ۱۷۷۸ع میں ورڈگاؤں پر گھر کر انگریزوں نے ہتیار ڈال دیے اور صلح اس طرح ہوئی کہ وہ سب علاقے جن پر انگریزوں نے قبضہ کر لیا تھا چھوڑنے پڑے۔ مگر کمپنی کے ناظم اس عہد نامے سے بہت ناراض ہوئے اور ان عہدہ داروں کو جنہوں نے یہ معاہدہ کیا تھا کمپنی کی ملازمت سے علحدہ کر دیا۔

اسی زمانے میں برٹودہ کے مرہٹہ سردار کی وفات کے بعد اس کے وارثوں میں جھگڑا ہوا اور انگریزوں نے فتح سنگھ کی حمایت میں فوج کشی کی اور سنہ ۱۷۸۰ع میں گجرات کے صدر مقام احمد آباد پر قبضہ کر لیا اور بسین کا مشہور قلعہ بھی تھوڑے دن کے محاصرے کے بعد انگریزوں کے قبضے میں آ گیا۔ تب سنہ ۱۷۸۱ع میں پونا پر انگریزوں نے دوبارہ حملہ کیا۔ لیکن یہ فوج بھی بڑی مشکل سے اپنی جان بچا کر ناکام واپس ہوئی۔ اس لڑائی نے کمپنی کا خزانہ خالی کر دیا تھا اور انگریزوں کی حیدر علی سلطان سے بھی لڑائی ہونے کی

صورتیں پیدا ہو رہی تھیں۔ پس وارن ہیس ٹنگز نے روپیہ فراہم کرنے کی تدبیریں سوچیں۔ چیت سنگھ راجہ بنارس کمپنی کو ۲۲ لاکھ روپیہ اقرار کے بموجب ادا کرتا تھا اور ہیس ٹنگز اس کو دبا کر اکثر اس سے زیادہ بھی لے لیا کرتا تھا۔ لیکن راجہ نے تنگ آ کر آخر کار زائد روپیہ دینے سے انکار کیا۔ اس وقت وارن ہیس ٹنگز نے بنارس جا کر راجہ کو قید کر لیا اور اس کے ایک اور خاندانی کو گدی پر بٹھا کر خراج کی رقم بڑھا دی۔ ایکس وارن ہیس ٹنگز کی اصلی غرض یہ تھی کہ راجہ کے محل کے زر و جواہر پر قبضہ کرے سو وہ روپیہ فوج والوں نے لوٹ لیا۔

بنارس میں زیادہ روپیہ ہاتھ نہ آیا تو وارن ہیس ٹنگز نے نواب اودھ سے روپے کا مطالبہ کیا۔ نواب کے پاس روپیہ نہ تھا۔ اس نے وارن ہیس ٹنگز سے کہا کہ بیگمات اودھ کے قبضے میں جو دولت کثیر ہے اگر وہ مجھے مل جائے تو کمپنی کا قرض ادا ہو سکتا ہے۔ یہ وہی روپیہ تھا جسے کلکتہ کونسل بیگموں کو دلا چکی تھی، مگر اب وارن ہیس ٹنگز نے دوبارہ وہ روپیہ اور جاگیر زبردستی بیگموں سے چھین کر نواب اودھ کو دلوادی اور خود بہت سا روپیہ وصول کر لیا۔

عہد نامہ سالبائی | جنگ مرہٹہ کا جاری رکھنا مشکل ہو گیا تھا اور دونوں فریق صلح کے

خواستگار تھے۔ چنانچہ سنہ ۱۷۸۲ع میں عہد نامہ سالبائی پر دستخط ہو گئے جس کی رو سے انگریز مرہٹوں کے ان شہروں سے دست بردار ہو گئے جن پر لڑائی میں انھوں نے قبضہ کر لیا تھا۔ مگر سالٹ کی بندرگاہ انگریزوں

کے قبضے میں رہی اور یہ بھی طے پا گیا کہ ریاست پونا میں سوا انگریزوں اور پرتگیزوں کے یورپ کی دوسری قوم تجارت نہ کرنے پائے گی اور نہ پونا کی ریاست کسی اور سے دوستانہ راہ و رسم پیدا کرے گی۔ اس کے علاوہ پونا کی حکومت نے انگریزوں کی خاطر فتح سنگھ کو بڑودے کا راجہ تسلیم کر لیا اور رتھو ناتھ راؤ کا تین لاکھ روپیہ سالانہ وظیفہ مقرر کر دیا۔ انہی شرطوں پر مرہٹوں کی پہلی لڑائی ختم ہوئی۔

میسور کی دوسری لڑائی	میسور کی پہلی لڑائی کے خاتمے پر حیدر علی سلطان اور انگریزوں میں
----------------------	---

یہ معاہدہ ہوا تھا کہ جب ایک فریق پر کوئی حملہ کرے تو دوسرا اس کی مدد کرے۔ لیکن جب سنہ ۱۷۷۰ء میں مادھو راو پیشوا نے میسور پر چڑھائی کی تو اس وقت انگریزوں نے اپنا وعدہ پورا نہ کیا اور مرہٹوں کے ہاتھ سے حیدر علی کو بہت نقصان برداشت کرنا پڑا۔ اس وعدہ خلافی نے حیدر علی انگریزوں کا دشمن ہو گیا۔ مرہٹوں میں خانہ جنگی ہوئی تو حیدر علی نے ان سے ۱۷۷۹ء تک اپنا کہویا ہوا سب علاقہ واپس لے لیا تو سنہ ۱۷۷۹ء میں اسی زمانے میں فرانسیسیوں اور انگریزوں کے یورپ میں لڑائی چھڑی اور انگریزوں نے فرانسیسیوں کو ہندوستان کے ہر مقام سے نکالنا شروع کیا اور ماہی کی بندرگاہ پر بھی حملہ کر کے قابض ہو گئے۔ جو میسوری علاقے کی بندرگاہ تھی۔ حیدر علی نے پہلے سے کہہ دیا تھا کہ ماہی پر قبضہ کرنا میسور سے لڑائی مول لینا ہے۔ مگر انگریزوں نے کوئی پروا نہ کی اور اس طرح

سنہ ۱۷۸۰ء میں میسور کی دوسری لڑائی شروع ہو گئی۔
 اول اول حیدر علی نے انگریزی فوجوں کو کئی
 جگہ شکست دی۔ کرنیل ہیلی نے بولی لور پر گھر کر
 ہتھیار ڈال دیے۔ انگریزی سپہ سالار منرو کو بھی اپنی
 توپیں پانی میں ڈبو کر مدراس واپس ہونا پڑا۔ لیکن
 بنگال سے تازہ دم فوجیں کوٹ کی سرکردگی میں میسور
 کی طرف بڑھیں اور ادھر نواب نظام اور ناگیور کا راجہ
 بھی انگریزوں کے طرفدار ہو گئے۔ اس وقت کوٹ نے
 پورٹونوو کی جنگ (سنہ ۱۷۸۱ء) میں حیدر علی کو
 شکست دی۔ لیکن سنہ ۱۷۸۲ء میں تنجور کے قریب
 حیدر علی کے بیٹے فتح علی (عرف سلطان ٹیپو) نے انگریزوں
 کو سخت شکست دی۔ مگر انہی دنوں میں حیدر علی کا
 انتقال ہو گیا اور فتح علی اس کا جانشین ہوا۔

حیدر علی کے بعد بھی جنگ زور و شور سے ہوتی
 رہی اور بد نور کے قریب فتح علی سلطان نے جنرل میتھو
 کی فوج کو گھیر کر ہتھیار رکھوا لیے۔ سنہ ۱۷۸۳ء میں
 سلطان فتح علی نے منگلور کا محاصرہ کر لیا۔ لیکن اسی
 زمانے میں فرانس اور انگلستان کی صلح ہو گئی اور فتح علی
 سلطان سے بھی سنہ ۱۷۸۴ء میں انگریزوں کا معاہدہ
 ہو گیا، جو عہد نامہ منگلور کہلاتا ہے۔ اس کی شرطیں
 یہ تھیں کہ فریقین اپنے مفتوحہ مقامات سے دست بردار
 ہو جائیں اور قیدیوں کو چھوڑ دیں۔

وارن ہیس ٹنگز کی	سنہ ۱۷۸۵ء کے شروع میں وارن
واپسی	ہیس ٹنگز کی مدت ملازمت ختم

ہو گئی اور وہ واپس چلا گیا۔ اس کی انگلستان میں
 اول اول بہت قدر ہوئی کیونکہ اس کے عہد میں ہندوستان

کے کئی علاقے کمپنی کے ہاتھ آئے اور رسوخ بہت بڑھ گیا تھا۔ لیکن سنہ ۱۷۸۸ء میں وارن ہیس ٹنگز پر رشوت ستانی اور ظلم و دغا بازی کے الزام لگائے گئے جن کی پارلیمنٹ نے باقاعدہ تحقیقات کی۔ آخر وہ ان سب الزاموں سے تو بری ہو گیا مگر اس کی ہندوستان کی ساری کمائی اس مقدمے کی نذر ہو گئی البتہ کمپنی نے جیتے جی اس کا چار ہزار پونڈ سالانہ وظیفہ مقرر کر دیا۔

لارڈ کارنوالس پہلا گورنر جنرل	لارڈ کارنوالس سنہ ۱۷۸۶ء
ہے جو پہلے کمپنی کا ملازم	تا سنہ ۱۷۹۳ء

نہ تھا اور شروع ہی سے اس اعلیٰ عہدے پر مامور کیا گیا۔ وہ انگلستان کا بہت مشہور آدمی تھا، اور امریکہ کی مشہور جنگ میں لڑ چکا تھا اس نے کمپنی سے ایسے ایسے اختیارات حاصل کر لیے جن سے اس کو کونسل کی بھی رضامندی کی ضرورت نہ رہی اور فوج کا اعلیٰ سردار بھی وہی مان لیا گیا۔ کمپنی نے یہ بھی طے کر لیا کہ آئندہ ہندوستان کے رئیسوں کے معاملے میں کسی قسم کا دخل نہ دیا جائے اور انگریز بالکل الگ رہیں۔ خود کارنوالس کی بھی تجویز تھی اور اس کا ارادہ تھا کہ کمپنی کے مقبوضہ علاقے کا اندرونی انتظام درست کیا جائے۔

چنانچہ کارنوالس نے سب سے پہلے	بنگالے کا دوامی بندوبست
الگزارے کے طریقے میں اصلاح	اور عدالتوں کی اصلاح

کی۔ پہلے قاعدہ تھا کہ ہر گاؤں کا دس دس سال کا ٹھیکا دے دیا جاتا تھا۔ اس سے زمینداروں کے موروثی حقوق ہو گئے تھے۔ مگر کمپنی نے زیادہ روپے کے لالچ میں یہ حقوق تسلیم کرنے سے انکار کر دیا اور اس کی طرف سے

دو دو سال کا ٹھیکہ دیا جانے لگا۔ اس سے زمینداروں کی حالت بگڑنے لگی اور کمپنی کو بھی نقصان رہا۔ اب کارنوالس نے سنہ ۱۷۹۳ ع میں بنگالے کا ہمیشہ کے واسطے ایک ہی لیگان مقرر کر دیا اور اگرچہ وہ بہت زیادہ تھا مگر اس کا نتیجہ یہ ہوا کہ زمیندار ترقی کرنے لگے اور روز بروز دولت مند ہونے لگے۔ ساتھ ہی کمپنی کو بھی پورا روپیہ بغیر کسی دشواری کے وصول ہونے لگا۔ چنانچہ بنگالے میں وہی بندوبست آج تک جاری ہے اور بنگالے کے زمیندار اور صوبوں کے زمینداروں کی نسبت بہت بہتر حالت میں ہیں۔

اس کے دوسرے سال کارنوالس نے مال اور دیوانی کی عدالتیں الگ الگ کر دیں اور ہر ضلع میں دیوانی عدالتیں قائم ہو گئیں۔ کلکتہ، ڈھاکہ اور مرشد آباد میں چار بڑی عدالتیں بنائیں۔ ان کے فیصلے کا اپیل "صدر دیوانی عدالت کلکتہ" میں کیا جاتا تھا۔ اسی طرح فوجداری مقدموں کی ایک اعلیٰ عدالت جسے "صدر نظامت عدالت" کہتے تھے، کلکتے میں قائم کی گئی اور اس میں خود گورنر جنرل اور اس کی کونسل کے لوگ رکن ہونے تھے اور ان کی مدد ایک صدر قاضی اور دو مفتی کرتے تھے۔ گویا نائب دیوان کا عہدہ اڑا دیا گیا۔ تمام اختیارات کمپنی کے ہاتھ میں آ گئے اور باشندگان ہند کا حکومت میں کوئی حصہ نہ رہا۔

ہر ضلع میں وہاں کی عدالت کے ماتحت پولیس تعینات کی گئی لیکن اضلاع میں ابھی تک اسلامی قانون رائج تھا اور قاضی کے مشورے بغیر کسی مقدمے کا فیصلہ نہیں کیا جاتا تھا۔ کارنوالس نے یہ بھی کیا کہ کمپنی

کے انگریز ملازموں کی تنخواہیں بڑھوا دیں کہ وہ آئندہ رشوت نہ لیں۔

میسور کی تیسری لڑائی | کہنے کو تو کارنوالس ہندوستانی
سنہ ۱۷۹۰ء تا سنہ ۱۷۹۲ء ریاستوں کے معاملات سے الگ
رہنے کا حامی تھا مگر میسور کے خلاف اسی نے مرہٹوں
اور نواب نظام سے معاہدہ کر لیا کہ میسور کو فتح کر کے
ملک آپس میں تقسیم کر لیں۔ پور فتح علی یا ٹیپو سلطان
پر یہ الزام رکھ کر کہ وہ فرانسیسیوں سے ساز باز کرتا ہے
سنہ ۱۷۶۰ء میں میسور پر فوج کشی کی۔

لڑائی میں پہلی مرتبہ کارنوالس میسور کے پائے تخت
سریرنگ پٹن یا سرنگاپٹم تک بڑھ آیا تھا لیکن وہاں اس
نے شکست کھائی اور واپس ہونا پڑا۔ آخر کار سنہ ۱۷۹۲ء
میں تینوں اتحادیوں نے مل کر سلطان میسور کو مغلوب
کر لیا اور اسے بہت سا روپیہ اور کچھ علاقہ اپنے دشمنوں
کے حوالے کرنا پڑا۔

سر جان شور سنہ | کارنوالس کی مہم ختم ہونے پر
۱۷۹۳ء تا سنہ ۱۷۹۸ء سر جان شور جو کمپنی کا پرانا
ملازم تھا گورنر جنرل بنایا گیا۔ وہ بھی "عدم مداخلت"
یعنی ہندوستان کی ریاستوں کے معاملات سے الگ رہنے
کے اصول کا حامی تھا۔

اس کے زمانے میں مرہٹہ سردار سندھیا نے بڑی قوت
حاصل کی اور یورپ والوں کے طرز پر اپنی فوجوں کو
جنگ کے نئے قواعد سکھائے اور نہایت عمدہ توپ خانہ
تیار کیا۔ بادشاہ دہلی پر اس کا بہت اثر تھا اور دہلی کے
قریب ہر جگہ بادشاہ کے نام سے سندھیا کی حکومت
چلتی تھی اور جا بجا سندھیا کی فوجیں تعینات تھیں۔

سندھیا نے پونا میں بھی عمل دخل کرنا چاہا تھا ، مگر وہاں بڈھے نانا فرنویس کے آگے اس کی پیش نہ گئی اور نانا نے ساتویں پیشوا مادھو راؤ نرائن کو گدی پر بٹھا کر سب اختیارات اپنے ہاتھ میں لے لیے ۔ پھر دوسرے مرہٹوں کو ساتھ لے کر نواب نظام الملک پر حملہ کیا ۔ نواب نے انگریزوں سے وعدے کے بموجب مدد مانگی ، مگر سر جان شور نے صاف انکار کر دیا اور نواب نظام کو دب کر مرہٹوں سے صلح کرنی پڑی اور کچھ پرگنے اور تین کروڑ روپیہ دینا پڑا ۔

مرہٹہ جتھے کا زوال | نانا فرنویس کا زور اس فتح سے اور بھی بڑھ گیا لیکن نوجوان پیشوا سے

اس کے تعلقات روز بروز خراب ہوتے جاتے تھے ۔ پیشوا کا رگھوناتھ راؤ کے بیٹے باجی راؤ سے میل جول رکھنا بھی نانا فرنویس کو پسند نہ تھا اور اس نے پیشوا پر نگہبان مقرر کر دیے تھے کہ باجی راؤ سے اسے نہ ملنے دیں ۔ کہتے ہیں کہ پیشوا اس نگرانی سے تنگ آ گیا ۔ آخر اس نے محل سے کود کر اپنی جان دے دی ۔ اس وقت مرہٹوں کی ایک جماعت تو باجی راؤ کی طرفدار ہو گئی اور دوسری نے اس کے بھائی جمنا جی کی مسند نشینی کا اعلان کیا ۔ آخر نانا فرنویس نے سنہ ۱۷۹۶ ع میں دولت راؤ سندھیا کی مدد سے باجی راؤ ثانی کو ہی پیشوا بنا دیا ۔ لیکن باجی راو نے خود دولت راؤ سندھیا اور نانا فرنویس کو آپس میں لڑا دیا ۔ نانا فرنویس گرفتار کیا گیا اور سندھیا کا پونا پر قبضہ ہو گیا اور اس نے یا اس کے بعض سرداروں نے پونا کے تمام سوداگروں اور رئیسوں سے خوشی خوشی یا زبردستی بہت سا روپیہ وصول کیا ۔

کہتے ہیں کہ پونا کا کوئی دولت مند شخص اس لوٹ سے نہ بچا۔

ان باہمی عداوتوں نے مرہٹوں کی یک جہتی کا خاتمہ کر دیا اور اٹھارویں صدی کے آخر میں ان کے جتھے کا صرف نام ہی نام باقی رہ گیا۔ یوں بھی مرہٹے رئیس اب عموماً عیش پسند اور آرام طلب ہو گئے تھے اور ان کی فوجوں میں زیادہ تر عرب پٹھان یا شمالی ہند کے سپاہی بھرتی ہوتے تھے۔

سر جان شور کے عہد کا ایک اور واقعہ یہ ہے کہ نواب آصف الدولہ والی اودھ نے سنہ ۱۷۹۲ ع میں وفات پائی اور نواب وزیر علی خان اس کا جانشین ہوا۔ وزیر علی کا نسب مشتبہ تھا۔ دوسرے ریاست اودھ کی فوجی قوت بالکل کمزور ہو گئی تھی۔ غرض سر جان شور نے باوجودیکہ وہ "عدم مداخلت" کا حامی تھا، وزیر علی خان کو معزول کر کے آصف الدولہ کے بھائی نواب سعادت علی خان کو مسند نشین کرادیا اور اس کے عوض میں نئے نواب سے الہ آباد کا علاقہ لے لیا۔ ساتھ ہی یہ بھی معاہدہ کر لیا کہ وہ فوجی خرچ کی رقم پہلے سے بڑھا کر ۷۶ لاکھ روپیہ سالانہ دیا کرے گا۔

باب چہارم

انگریزوں کا غلبہ

ولزلی سنہ ۱۷۹۸ ع	ہندوستان کی جنوبی ریاستیں تو
تا سنہ ۱۸۰۵ ع	اپنی خانہ جنگیوں سے کمزور ہو گئی

نہیں اور شمالی ہند کی کسی ریاست میں دم نہ تھا جب کہ کمپنی کی طرف سے سر جان شور کا قائم مقام

لارڈ مارٹنگ ٹن کو بنا کر بھیجا گیا، جو مارکوئس آف ولزلی کے خطاب سے مشہور ہے۔ یہ انگلستان کے مشہور امیروں میں سے تھا اور اس نے ارادہ کر لیا تھا کہ جہاں تک ہوسکے انگریزوں کی حکومت کو ہندوستان میں اس قدر مضبوط کر دیا جائے کہ پھر کوئی اس کا مقابلہ کرنے والا نہ رہے اور ایسی ریاستیں جو باقی رہیں وہ بھی کمپنی کے ماتحت ہو کر رہیں۔

عہد معاونت | چنانچہ اس نے عدم مداخلت کا اصول چھوڑ کر "عہد معاونت" یا "سب مددی ایبری سسٹم" کا طریقہ جاری کیا۔ جس کا مدعا یہ تھا کہ ہندوستانی ریاستیں انگریزوں کی برابری کو مان لیں اور ادھر کمپنی یہ عہد کرتی تھی کہ وہ ایسی دوست ریاستوں کی بیرونی حملوں اور اندرونی بغاوت کے رفع کرنے میں مدد دے گی۔ ہر ایک رئیس اگرچہ اپنی ریاست کے اندرونی معاملوں میں خود مختار ہو گا لیکن اسے ایک انگریزی رزیڈنٹ (وکیل) اور کچھ انگریزی فوج ریاست میں رکھنی پڑے گی جس کے اخراجات ریاست ادا کرے گی اور یہ بھی ہر ریاست کے واسطے ضروری ہو جاتا تھا کہ وہ کسی دوسری حکومت سے تعلق نہ رکھے اور سوائے انگریزوں کے کسی دوسری فرنگی قوم کے آدمیوں کو اپنے ہاں ملازمت نہ دے۔

ولزلی نے سب سے پہلے دکن میں اس نئے قاعدے کو رواج دیا اور اس کی وجہ یہ تھی کہ فرانس کا مشہور سپہ سالار نیپولین ان دنوں مصر میں انگریزوں سے لڑ رہا تھا اور افواہ تھی کہ وہ ہندوستان پر بڑی حملہ کرے گا۔ ادھر فرانسیسی افسر کثرت سے سلطان میسور

کے پاس پہنچ رہے تھے اور سلطان سے دوستانہ تعلقات پیدا کرنے کی کوشش کر رہے تھے۔ خود سلطان فتح علی بھی اندر ہی اندر پچھلی شکست کا بدلہ لینے کی غرض سے زبردست تیاریاں کر رہا تھا۔

غرض ولزلی نے سب سے پہلے ریاست میسور ہی کا خاتمہ کرنے کی ٹھانی اور نواب نظام الملک کو بھی اپنا شریک بنانا چاہا۔ نواب موصوف کو انگریزوں کی دوستی کا کچھ بہت بھروسا نہیں رہا تھا، کیونکہ کچھ عرصے پہلے مرہٹوں کے مقابلے میں وہ عہد کے خلاف مدد دینے سے انکار کر چکے تھے، لیکن بعض ایسے واقعات پیش آئے کہ حیدر آباد کی فوج آسانی سے انگریزوں کے قابو میں آگئی، اس وقت نواب نظام الملک نے بھی ان کے ساتھ دوبارہ اتحاد کر لیا۔

میسور کی چوتھی لڑائی سنہ ۱۷۹۹ء | جب ادھر سے اطمینان ہو گیا تو ولزلی نے فتح علی سلطان سے جواب طلب کیا کہ وہ فرانسیسیوں سے کیوں خط و کتابت کر رہا ہے۔ سلطان فتح علی نے اس کا کچھ جواب نہ دیا اور انگریزوں نے مغرب و مشرق دونوں طرف سے میسور پر چڑھائی کردی۔ ان فوجوں نے سلطان کو اس کے پائے تخت میں گھیر لیا اور وہیں سلطان میسور نے مردانہ وار لڑ کر جان دی۔ چنانچہ اب تک اس کی قبر "سلطان شہید" کے مقبرے کے نام سے مشہور ہے۔

قلعہ فتح ہوتے ہی انگریزوں نے پرانے راجاؤں کے ایک لڑکے کرشنا راجہ کو میسور میں مسند نشین کر دیا، مگر ساحلی علاقے کمپنی نے خود لے لیے اور کچھ برگنے نواب نظام الملک کے حصے میں آئے۔ اسی فتح کے

صلے میں لارڈ مارٹنگ ٹن کو مارکوئس آف ولزلی کا خطاب ملا تھا۔

کرناٹک اور دکن و اودھ | پھر ولزلی نے سنہ ۱۸۰۰ع میں
کے بعض اضلاع کا الحاق | نواب نظام سے ایک نئے عہد نامے
پر دستخط کرا لیے۔ جس کی شرطیں یہ تھیں کہ اس
انگریزی فوج کی تعداد بڑھا دی جائے گی جو ریاست
میں رہتی ہے اور اس کے خرچ کے واسطے تمام وہ علاقہ
جو انگریزوں کو مدد دینے کے باعث سنہ ۱۷۹۲ع اور
سنہ ۱۷۹۹ع میں میسور کی تقسیم میں نواب نظام کو
ملا تھا، کمپنی کے حوالے کر دیا جائے گا۔

پھر ولزلی نے کرناٹک یا ریاست ارکاٹ کی طرف
توجہ کی اور سنہ ۱۸۰۱ع میں نواب کرناٹک کو انگریزوں
کا وظیفہ خوار بنا کر ملک پر قبضہ کر لیا۔ انہی دنوں
تنجور کی ریاست میں دو دعوے داروں نے مسند نشینی
کے واسطے آپس میں جھگڑا کیا۔ انگریزوں نے دونوں
کو وظیفہ دے کر علحدہ کر دیا اور یہ ریاست بھی کمپنی
کے قبضے میں آ گئی۔

اس کے بعد ولزلی نے بغیر کسی وجہ کے نواب اودھ
کو ایک نیا عہد نامہ کرنے پر مجبور کیا اور وہاں
انگریزی فوج کی تعداد بڑھا کر نصف ملک اودھ اس کے
خرچ کے واسطے نواب سے لے لیا۔ اس طرح سنہ ۱۸۰۱ع
میں دو آب اور رھیل کھنڈ کے کئی ضلع انگریزوں کے
قبضے میں آ گئے۔

مرہٹوں کی دوسری لڑائی | سنہ ۱۸۰۰ع میں نانافرنویس
سنہ ۱۸۰۲ع و سنہ ۱۸۰۳ع | نے وفات پائی اور جسونت
راؤ ہلکر اور سندھیا میں باہم لڑائی ہو گئی۔

نے سندھیا اور پیشوا دونوں کو مغلوب کر دیا، مگر پیشوا نے انگریزوں کی پناہ لی اور دسمبر سنہ ۱۸۰۲ء میں عہد نامہ بسین پر دستخط کر دیے۔ اس کی شرطیں یہ تھیں کہ آئندہ سے پونا میں انگریزی فوج رہا کرے گی اور اس کے خرچ کے واسطے پیشوا کو ۲۶ لاکھ روپیہ سالانہ مالگزاری کا علاقہ کمپنی کو دینا پڑے گا۔ وہ کسی بیرونی ریاست سے سیاسی تعلقات نہ رکھے گا اور نواب نظام اور مرہٹوں کے جھگڑوں میں انگریزوں کو پنج تسلیم کرے گا۔ دوسری طرف انگریزوں نے اس کی مدد کا وعدہ کیا اور ایک انگریزی فوج باجی رائے کے ہمراہ بھیجی گئی اور وہ دوبارہ پونا پر قابض ہو گیا۔

عہد نامہ بسین کے ہوتے ہی ولزلی نے ناگیپور کے بھونسلہ راجہ کو لکھ بھیجا کہ اگر پیشوا اور حیدرآباد کی طرف نظر اٹھا کر بھی دیکھا تو اچھا نہ ہوگا اور اسی طرح سندھیا سے کہ دیا گیا کہ یا تو وہ بھی بسین کے عہد نامے میں شریک ہو جائے ورنہ آئندہ پیشوا اور پونا کے معاملات سے کوئی واسطہ نہ رکھے۔ پھر ولزلی نے بہت کچھ جنگی تیاری کر کے ان دونوں مرہٹہ ریاستوں پر حملہ کر دیا۔

سب سے پہلے اسٹی (قریب اورنگ آباد دکن) کے میدان میں انگریزوں کا بھونسلہ اور سندھیا کی زبردست فوج سے مقابلہ ہوا جس میں انگریزوں کو کامل فتح ہوئی۔ اسی طرح شمالی ہند کی جنگ لاسواری میں سندھیا کو شکست فاش ہوئی اور دہلی اور آگرے پر انگریزوں کا قبضہ ہو گیا۔ آخر ناگیپور کے بھونسلہ راجہ نے اڑیسے کا علاقہ انگریزوں کے حوالے کیا اور پیشوا کی

مانند صلح کرلی (عہد نامہ دیوگاؤں)۔ پھر اسی سال یعنی سنہ ۱۸۰۳ء میں سندھیا نے احمد نگر بھڑوچ اور مغربی دواب انگریزوں کے حوالے کر کے صلح کرلی اور یہ زبردست مرہٹہ ریاست بھی کمپنی کی مطیع ہو گئی۔

ہلکر سے لڑائی | جسونت راؤ ہلکر ابھی تک خاموش بیٹھا ہوا تھا دیکھ رہا تھا اور خوش تھا

کہ اس کے دونوں دشمنوں کی (یعنی بھونسلا اور سندھیا کی) کمر توڑی جارہی ہے۔ لیکن جب سنہ ۱۸۰۴ء میں ولزلی نے خود اندور کا رخ کیا تو شاید وہ اپنی ناعاقبت اندیشی پر پچھتایا۔ اول اول اس نے انگریزوں سے صلح کرنی چاہی تھی مگر ولزلی نے بہت سخت شرطیں پیش کیں۔ ہلکر نے انہیں قبول نہ کیا اور سنہ ۱۸۰۴ء میں اس کے ساتھ بھی جنگ چھڑ گئی۔

اس لڑائی میں امیر علی پنڈاروں کا سردار اور کئی چھوٹے چھوٹے رئیس بھی ہلکر کے ساتھ ہو گئے تھے۔ انگریزوں نے اس کی ریاست سے اندور پر شمال اور جنوب سے حملہ کیا لیکن جنوبی فوج آگے نہ بڑھ سکی۔ البتہ شمالی فوج دور تک ہلکر کے ملک میں گھس گئی۔ مگر اس پر پنڈاروں اور مرہٹوں نے ایسے چھاپے مارے کہ اسے بھی واپس ہونا پڑا۔ اس پسپائی میں انگریزی سپاہ کو ہلکر کی فوج اور اس کے مددگاروں نے سخت نقصان پہنچایا اور ماہ اگست سنہ ۱۸۰۴ء میں انگریزی فوج کے بچے کھچے سپاہی بڑی مشکل سے آگے پہنچے۔

لیکن چند ماہ بعد ہی انگریزوں کی تازہ دم فوجیں آگئیں اور انہوں نے ہلکر کو ڈیگ پر شکست دی۔ انگریزوں نے راجہ بھرت پور کا بھی محاصرہ کر لیا مگر یہ

قلعہ فتح نہ ہوسکا اور بھرت پور کے راجہ سے صلح کر کے انگریز واپس ہٹ گئے۔

ولزلی کی روانگی | اس میں کچھ شک نہیں کہ ولزلی کی فتوحات سے روز بروز کمپنی کا علاقہ بڑھ رہا تھا۔ مگر ان لڑائیوں سے جو خرچ کا بار پڑا وہ بہت زیادہ تھا۔ کمپنی کے مالک ولزلی پر اعتراضوں کی بوچھاڑ کر رہے تھے اور جب ہلکر کے مقابلے میں انگریزی فوج کو دو ایک شکستیں ہوئیں تب تو کمپنی کے ناظم گھبرا گئے۔ انہوں نے فوراً اس پسند لارڈ کارنوالس کو دوبارہ گورنر جنرل بنا کر ہندوستان بھیجا اور ولزلی ہلکر کی جنگ ختم ہونے سے پہلے ہی چار و ناچار واپس ولایت چلا گیا۔

ولزلی کی حکمت عملی کے نتیجے | جس وقت ولزلی ہندوستان آیا تو کمپنی کی حکومت ہندوستان کی ریاستوں سے کچھ زیادہ بڑی اور طاقتور نہ تھی۔ مگر ان ریاستوں میں پھوٹ اور باہم لڑائیاں رھتی تھیں اور ہندوستان کے عام باشندوں میں کوئی اتحاد یا ایک قوم ہونے کا خیال بھی نہ تھا۔ انہیں کمزوریوں کو دیکھ کر ولزلی نے یہ ارادہ کیا تھا کہ انگریز سارے ہندوستان پر حکمرانی کریں۔ اس مقصد کے حاصل کرنے میں اس کو سخت دشواریاں پیش آئیں مگر ولزلی کی روانگی تک اس کا منصوبہ بہت کچھ پورا ہو چکا تھا۔ یعنی شمالی ہندوستان میں ہگلی سے جمنہ تک اور جنوبی ہند میں تمام مشرقی ساحل کمپنی کے قبضے میں آ گیا تھا۔ اکبر اعظم کا جانشین یعنی دہلی کا برائے نام مغل بادشاہ انگریزوں کا وظیفہ خوار ہو گیا۔

مرہٹوں کا جتھا ٹوٹ گیا اور ہلکر کے سوائے مرہٹوں کے سب سردار انگریزوں سے مغلوب ہو گئے۔ نواب نظام الملک نے انگریزی قوت کا اثر مان لیا۔ اودھ کا نواب انگریزوں کا ماتحت رہ گیا تھا اور باقی چھوٹی چھوٹی ریاستوں نے بھی کمپنی کی برتری تسلیم کر لی۔

باب پنجم

کمپنی کا راج ہندوستان میں

ہندوستان کی عام رعایا میں صدیوں بادشاہوں اور راجاؤں کی غلامی کے باعث نہ تو ملکی آزادی کی کوئی قدر باقی رہی تھی، نہ قوم اور اہل وطن کی کوئی محبت۔ خاص کر انیسویں صدی میں ان کی حالت بہت ابتر ہو گئی تھی اور اس زمانے میں اگر کوئی وطن کی بھلائی چاہنے والا ہوتا بھی تو وہ بہت جلد سازش کا شکار ہو جاتا، یا خود غرضی کے مرض میں مبتلا ہو جاتا تھا۔ غرض ان حالات سے یہ نتیجہ نکالا جاسکتا تھا کہ بس اب کوئی دن جاتا ہے کہ انگریز تمام ہندوستان کے واحد مالک بن جائیں گے۔ مگر انگریزوں کی فتح میں دیر کی ایک وجہ یہ بھی ہوئی کہ ان رسوں انگریز نیپولین بونا پارٹ سے لڑائی میں الجھ رہے تھے۔ دوسرے یہ کہ خود کمپنی ہندوستان کی لڑائیوں کے باعث قرضدار ہو گئی تھی۔ اسی لیے ولری نے بجائے لارڈ کارنوالس کو جو "عدم مداخلت" کے اصول کا حامی تھا بھیجا گیا تھا۔ مگر کارنوالس ہندوستان آکر ڈھائی ماہ بعد ہی مر گیا اور سر جارج دارلو اس کا جانشین ہوا۔

بارلو سنہ ۱۸۰۵ء | بارلو کمپنی کا پرانا ملازم تھا۔ اس نے
سب سے پہلے ہلکر اور امیر خار
نا سنہ ۱۸۰۷ء

سے صلح کر لی اور بندھیل کھنڈ اور دریائے جمنا کو کمپنی
کی مغربی سرحد قرار دیا اور عہد کر لیا کہ انگریز
کسی دہسی ریاست کے معاملے میں دخل نہ دیں گے۔
اس کا نتیجہ یہ ہوا کہ ان تمام راجپوت راجاؤں
سے مرہٹوں نے بدلہ لیا جو انگریزوں کے ساتھ ہو کر
ان سے لڑے تھے اور سندھیا اور ہلکر نے کوٹہ، بوندی
جے پور اور اودے پور کو دل بھر کر لوٹا۔ بارلو کے اس اصول
سے تنگ آ کر انگریز سپہ سالار لارڈ ایک نے استعفا دے دیا۔
سنہ ۱۸۰۶ء میں ویلور میں فساد ہوا، کیونکہ

ہندو سپاہیوں کو بعض نئے احکام سے یہ بدگمانی پیدا
ہو گئی تھی کہ انگریز انہیں عیسائی بنانا چاہتے ہیں۔
اسی قلعے میں سلطان میسور کے بیٹے نظر بند تھے۔
سپاہیوں نے کئی سو گوروں کو قتل کر کے ان میسوری
شہزادوں کو اپنا سردار بنالیا۔ لیکن انگریزی فوج نے پہنچ کر
قلعہ فتح کر لیا۔ بہت سے ہندو سپاہی مارے گئے اور میسوری
شہزادے وہاں کی بجائے کلکتے کے قریب قید کیے گئے۔
لارڈ مینٹو سنہ ۱۸۰۷ء | اسی ویلور کے فساد کی وجہ سے
نا سنہ ۱۸۱۳ء | بارلو کی بجائے لارڈ مینٹو کو

گورنر جنرل بنا کر ولایت سے بھیجا گیا اور اس نے
سنہ ۱۸۰۸ء سے سنہ ۱۸۱۲ء تک بندھیل کھنڈ کے رئیسوں
سے لڑائی لڑ کر انہیں مغلوب کیا اور کچھ نیا علاقہ
انگریزی حکومت میں شامل کر لیا۔ سنہ ۱۸۰۹ء میں ستلج
کے جنوب کی ریاستوں کو بھی اس نے انگریزوں کی حمایت
میں لے لیا اور سکھوں کے راجہ رنجیت سنگھ سے اتحاد

کر لیا، جو پنجاب کے بہت بڑے حصے پر حکومت کر رہا تھا۔ کابل اور ایران بھی سفیر بھیجے اور سندھ کے امیروں سے یہ معاہدہ کیا کہ کمپنی ہمیشہ ان کی دوست رہے گی۔

تجارت کی عام اجازت | کمپنی کو تجارت کا جو اجارہ یا ٹھیکا دیا گیا تھا وہ سنہ ۱۸۱۳ء میں ختم ہو گیا اور جب کمپنی نے اور مدت بڑھانی چاہی تو انگلستان میں بہت زور و شور سے تمام سوداگروں نے مطالبہ کیا کہ اب یہ ٹھیکا نہ دیا جائے اور عام اجازت اہل انگلستان کو ہندوستان میں تجارت کرنے کی ہو جائے۔ چنانچہ اسی سال ایک شاہی فرمان صادر ہوا، جس سے ہر انگریز کو ہندوستان میں تجارت کرنے کی اجازت دی گئی اور ہندوستان کے شہروں میں جگہ جگہ انگریز سوداگروں کی دکانیں کھلنے لگیں۔ اسی زمانے میں پادریوں کی آمد و رفت شروع ہوئی، جس سے ہندوستان والوں پر یورپ کے خیالات اور تہذیب و تمدن کا اثر پڑنا شروع ہوا۔

مارکوٹس آف ہیس ٹنگز | سنہ ۱۸۱۳ء میں مارکوٹس
سنہ ۱۸۱۳ء تا سنہ ۱۸۲۳ء | آف ہیس ٹنگز کو لارڈ منٹو
کا جانشین بنا کر بھیجا گیا۔ وہ انگلستان کا ایک نامور امیر
تھا اور اسی نے ہندوستان آ کر ولزی کا منصوبہ پورا
کر دیا۔ یعنی سارا ہندوستان سوائے شمال کی دو ریاستوں
کے کمپنی کے تحت میں آ گیا۔

جنگ نیپال | سنہ ۱۸۱۴ء | اس گورنر جنرل کی سب سے
تا سنہ ۱۸۱۶ء اور پنڈاروں | پہلی لڑائی نیپال کی گورکھا
کا خاتمہ | ریاست سے ہوئی۔ یہاں کے

لوگ (گورکھا) نہایت بہادر اور جفاکش ہوتے ہیں۔
 کھٹ منڈو ان کا پائے تخت تھا اور کھاؤں تک ان کا
 ملک پھیلا ہوا تھا۔ سنہ ۱۸۱۴ء میں انہوں نے گورکھپور
 پر قبضہ کرنا چاہا جو انگریزوں کے علاقے میں تھا۔
 اس پر ادھر سے بھی اعلان جنگ ہو گیا۔

بہادر گورکھوں نے انگریزی فوجوں کو جگہ جگہ
 شکستیں دیں کیونکہ جنگ پہاڑی علاقوں میں ہو رہی
 تھی اور ان کے راستوں سے وہ خوب واقف تھے۔ سال بھر
 سے زیادہ اسی طرح لڑائی ہوتی رہی۔ آخر بام ساء نامی
 ایک گورکھا جنرل جو کھاؤں کی حفاظت کر رہا تھا
 انگریزوں کی طرف ہو گیا اور تمام مستحکم مقامات
 انگریزی فوجوں کے قبضے میں آ گئے۔ گورکھا سپہ سالار
 امر سنگھ بھی بلاؤں میں گھر گیا۔ تب ریاست نیپال
 کو کالی ندی سے پار کا تمام علاقہ کمپنی کو دے کر
 سنہ ۱۸۱۶ء میں صلح کرنی پڑی۔ اسی علاقے میں جو
 اس لڑائی میں انگریزوں کو ملا، المورڈا اور منصوری کے
 پرفضا مقامات بھی تھے۔

اس عرصے میں امیر خاں نے بڑی قوت حاصل کر لی
 تھی اور وہ اپنے دوست جسونت راؤ ہلکر کی وفات کے
 بعد مرہٹوں کا سرگروہ ہو گیا تھا۔ مگر جب پنڈاروں کی
 سرکوبی کے واسطے انگریزوں نے سنہ ۱۸۱۷ء میں ایک
 لاکھ بیس ہزار کا ایک تیار کیا اور راجپوتوں نے بھی
 انگریزوں کی دوستی دم بھرا تو امیر خاں نے انگریزوں
 کی اطاعت کر لی اور اس کے بدلے اسے ٹونک کی ریاست
 مل گئی جہاں آج تک اس کی اولاد حکومت کرتی ہے۔
 مگر پنڈاروں کا سرگروہ چیتو اور اس کے کئی سانھی

تھے، جنہوں نے تمام رعایا کو تنگ کر رکھا تھا اور ہر جگہ انگریزی علاقوں میں ڈاکے ڈالتے اور غریب رعایا سے چوتھ کا مطالبہ کرتے تھے۔ آخر انگریزی فوج نے ان کو گھیر گھیر کر ہتیار رکھوا لیے اور ان خوفناک ڈاکوؤں کے گروہ کا خاتمہ کر دیا جو سارے ہندوستان کو تباہ کیے ڈالتے تھے۔

مرہٹوں سے آخری جنگ | باجی راؤ پیشوا نے جو ابھی تک مرہٹوں کا سردار مانا جاتا تھا بعض ایسی کارروائیاں کیں کہ انگریزی رزیڈنٹ کی مرضی کے خلاف ہوئیں چنانچہ اس کی سزا میں اسے سنہ ۱۸۱۷ء میں عہد نامہ پونا پر دستخط کرنے پڑے جس سے اسے مرہٹوں کی سرداری کے دعوے کو چھوڑنا پڑا۔ انگریزی فوج کی تعداد بھی اس کے علاقوں میں بڑھا دی گئی اور اسے احمد نگر کا سارا علاقہ کمپنی کے حوالے کرنا پڑا۔ انگریزوں کی ایسی زبردستی کی شرطوں نے باجی راؤ کو ان کا سخت دشمن بنا دیا مگر انگریزوں کے مقابلے میں اسے کوئی کامیابی نہ ہوئی اور سنہ ۱۸۱۸ء میں انگریزوں نے اس کی پوری ریاست چھین لی اور اسے نظر بند کر کے کان پور بھیج دیا جہاں اسے جیتے جی آٹھ لاکھ روپیہ سالانہ وظیفہ ملتا رہا۔

اسی زمانے میں ریاست اندور سے بھی لڑائی چھڑ گئی تھی اس کی وجہ یہ ہوئی کہ جمونت راؤ کا بیٹا بچہ تھا اور اس کی بیوی نلشی بائی ریاست کی منتظم اور انگریزوں کی طرف دار تھی مگر اس کو سپاہیوں نے قتل کر دیا اور قابو سے باہر ہو گئے۔ لیکن انگریزی فوج نے مہد پور کے میدان میں انہیں شکست دی۔ پھر ریاست کا

کچھ علاقہ چھین لیا اور انتظام کے لیے وہاں کے رزیدنٹ کے ماتحت ایک کونسل بنا دی گئی۔

مرہٹوں کی اس آخری لڑائی کا نتیجہ یہ ہوا کہ سوائے پنجاب اور نیپال کے تمام ہندوستان انگریزوں کی ہتھی میں آ گیا۔

مارکوئس آف ہیس ٹنگز | مارکوئس آف ہیس ٹنگز
فتوحات کے سبب کمپنی کا بہت
کا استعفا

نامی گورنر جنرل سمجھا جاتا ہے لیکن آخر زمانے میں ریاست حیدرآباد کے انگریزی بنک کے زیادہ سود لینے کے سبب جس سے اس کا بھی کچھ تعلق تھا وہ بدنام ہو گیا اور اس نے استعفا دے دیا اس وقت لارڈ ایم ہرسٹ اس کا جانشین بنایا گیا (سنہ ۱۸۲۳ع)۔

برما اور بھرت پور کی لڑائیاں | کہتے ہیں برما کا راجہ اور اس کے امیر وزیر یہ سمجھتے تھے کہ

نہ ان کے برابر کسی میں قوت ہے اور نہ کسی کے پاس اتنی فوج ہے۔ بنگالے کی سرحد کے پارے میں ان کا انگریزوں سے جھگڑا ہوا اور سنہ ۱۸۲۴ع میں لڑائی چھڑ گئی۔ آخر میں انگریزی فوج برما کے پامے تخت کے پاس جا پہنچی تو راجہ نے فروری سنہ ۱۸۲۶ع میں اپنے کئی ضامے انگریزوں کو دے کر صلح کر لی۔

انہی دنوں بھرت پور کا راجہ مرا اور اس کے بھائی نے اپنے بھتیجے کا حق دبا کے راج پر قبضہ کر لیا۔ راجہ

کے بیٹے کی طرف سے انگریزی فوج نے بھرت پور پر حملہ کیا۔ اس لڑائی میں کئی انگریزی جنرل مارے گئے۔ لیکن قلعے کی دیوار بارود سے اڑا دی گئی اور انگریزی فوجوں نے حملہ کر کے قلعہ فتح کر لیا (سنہ ۱۸۲۷ع)۔

ایم ہرسٹ اپنی مبعاد پوری کر کے سنہ ۱۸۲۸ء میں واپس چلا گیا۔

<p>ولیم بینٹنگ پہلے مدراس کا گورنر رہ چکا تھا۔ اب گورنر جنرل بنا کر بھیجا گیا۔ اس کے زمانے میں میسور</p>	<p>لارڈ ولیم بینٹنگ سنہ ۱۸۲۸ء تا سنہ ۱۸۳۵ء</p>
--	--

کے راجہ کو معزول کر کے ریاست کا انتظام کمپنی کی نگرانی میں لے لیا گیا اور کورک کی ریاست بھی کمپنی نے ضبط کر لی۔ لیکن ولیم بینٹنگ کا سب سے بڑا کارنامہ ہندوستان میں انگریزی تعلیم کو رواج دینا اور ملکی اصلاح کے لیے نئے قانون بنانا ہے۔

سنہ ۱۸۲۹ء میں اس نے سٹی کی رسم مٹانے کے واسطے سخت قانون بنایا۔ حالوں اور وسط ہند میں کچھ پنڈا رہے باقی رہ گئے تھے اور لوگوں کو ٹھکتے اور ڈاکے مارتے پھرتے تھے ان کی روک تھام کے واسطے ٹھکی ڈکیتی کا محکمہ قائم کیا اور ہر ضلع میں انگریزی عدالتیں قائم کیں۔

تعلیم کے بارے میں دو رائیں تھیں۔ ایک تو یہ کہ سرکار کی طرف سے عربی اور سنسکرت کے مدرسے بنائے جائیں اور دوسری یہ کہ انگریزی زبان میں تعلیم دی جائے۔ اس تجویز کی پادری بھی تائید کرتے تھے اور سمجھتے تھے کہ اس تعلیم سے انہیں عیسائی مذہب کے پھیلانے میں آسانی ہو جائے گی۔ آخر کار اسی دوسری تجویز پر عمل کیا گیا اور اس سے یہ فائدہ ہوا کہ ہندوستانی لوگ یورپ کے نئے علوم سے واقف ہونے لگے۔

<p>شاہی فرمان شاہی فرمان</p>	<p>سنہ ۱۸۲۳ء میں ایک شاہی فرمان شایع ہوا جس میں ہندوستانی رعایا کو</p>
----------------------------------	--

یقین دلایا گیا، کہ ان کے حقوق انگریزوں کے برابر سمجھے جائیں گے اور ان کے دوسرے مذہب یا قوم ہونے کی وجہ سے ان میں اور انگریزوں میں کوئی فرق نہیں کیا جائے گا۔

<p>سر چارلس مٹکاف سنہ ۱۸۲۵ء تا سنہ ۱۸۳۶ء</p>	<p>ولیم بینٹنگ کے بعد سر چارلس مٹکاف گورنر جنرل بنایا گیا۔ وہ بہت نیک نفس آدمی تھا۔ کمپنی کی سرکار نے</p>
--	---

ہندوستان کے اخباروں پر سخت قیدیں لگادی تھیں۔ مٹکاف نے ان کو اٹھا دیا۔ کمپنی کے عہدے دار اس بات سے ناراض ہو گئے اور اس کا عہدہ کھٹانا چاہتے تھے لیکن وہ ملازمت چھوڑ کر ولایت چلا گیا۔

باب ششم

افغانستان اور پنجاب کی لڑائیاں
احمد شاہ ابدالی یا درانی کے
افغانستان کے معاملات | بعد قریب قریب پچاس سال تک
اس کی اولاد افغانستان پر حکومت کرتی رہی۔ لیکن
آخری بادشاہ شاہ شجاع کو بازک زئی قبیلے کے ایک
سردار دوست محمد خان نے سنہ ۱۸۲۶ء میں شکست
دی اور خود حکومت کرنے لگا۔ یہ وہ زمانہ تھا کہ
سلطنت روس کی قوت روز بروز بڑھ رہی تھی اور اندیشہ
تھا کہ خشکی کے راستے وہ بڑھ کر ہندوستان پر حملہ آور
نہ ہو۔ اسی خیال سے ایک انگریز سفیر کابل بھیجا گیا
کہ افغانستان سے دوستی کی جائے۔
دوست محمد خان نے کہا کہ رنجیت سنگھ حاکم
پنجاب سے پشاور لے کر میرے حوالے کر دو۔ لیکن نے

گورنر جنرل لارڈ ارک لینڈ نے یہ شرط منظور نہ کی۔ بلکہ شاہ شجاع کو اپنے ساتھ لیا جو کابل سے بھاگ کر ہندوستان آ گیا تھا۔ پھر اس کی طرف سے سنہ ۱۸۳۹ء میں افغانستان پر حملہ کر دیا۔ امیر دوست محمد خان نے جم کر مقابلہ نہیں کیا اور قندھار اور غزنی پر انگریزی فوجوں کا قبضہ ہو گیا اور انہوں نے دوبارہ شاہ شجاع کو تخت نشین کر دیا۔

انگریزی فوج | ابتدا میں افغانی قبیلوں نے سرکشی کی
کی تباہی | تو انہیں روپیہ دے کر رضامند کیا گیا
تھا مگر تھوڑے دن بعد انہوں نے اور مانگا اور روپیہ
دیتے دیتے گورنر جنرل تھک گیا تو اس نے انکار کر دیا۔
سنہ ۱۸۴۱ء میں دوست محمد خان نے بھی اپنے کو خود
انگریزوں کے حوالے کر دیا تھا لیکن تھوڑے ہی دن کے
بعد تمام قبیلے ہتھیار باندھ کر اٹھ کھڑے ہوئے اور
دوست محمد خان کا بیٹا محمد اکبر خان بھی ایک
زبردست لشکر لے کر حملہ آور ہوا۔ انگریزی فوجیں کابل
میں گھر گئیں اور انہوں نے مجبور ہو کر اس شرط پر
اکبر خان سے صلح کر لی کہ انگریز اپنی توپیں اکبر خان
کو دے کر ہندوستان واپس چلے جائیں۔

لیکن جب یہ انگریزی فوج کابل سے آگے چلی تو
خونخوار پٹھانوں نے اس پر چھاپے مارنے شروع کیے۔
ادھر سخت برف باری ہونے لگی۔ غرض کابل سے چودہ
ہزار آدمیوں کی فوج روانہ ہوئی تھی۔ وہ سب راستے
میں تلف ہو گئی اور صرف ایک آدمی زندہ بچا جس
نے جلال آباد کے قلعے میں انگریزی فوج کو جا کر اس
مصیبت کی اطلاع دی (سنہ ۱۸۴۲ء)۔

جب یہ خبر انگلستان پہنچی تو ارک لینڈ واپس بلا لیا گیا اور لارڈ الن برو اس کا جانشین مقرر ہوا۔

لارڈ الن برو سنہ ۱۸۴۲ء | ابھی تک جلال آباد اور قندھار
تا سنہ ۱۸۴۴ء کے قلعوں میں انگریزی فوج

موجود تھی۔ الن برو نے تازہ کمک بھیجی اور جنرل یولک اس فوج کو لے کر جلال آباد پہنچ گیا۔ وہیں قندھار کی انگریزی فوج بھی اس سے جا ملی۔ پھر (سنہ ۱۸۴۲ء میں) اس فوج نے کابل کی طرف پیش قدمی کی۔ افغان اس فوج کا مقابلہ نہ کر سکے اور کابل اور غزنی پر انگریزوں نے پھر قبضہ کر لیا۔ مگر کابل کے بازار کو جلا کر اور غزنی کو برباد کر کے یہ فوج بہت جلد واپس آ گئی۔ پھر انگریزوں نے دوست محمد خان کو بھی چھوڑ دیا اور وہ افغانستان جا کر دوبارہ وہاں کا حاکم ہو گیا۔ غرض اس افغانستان کی لڑائی میں جان و مال کے سخت نقصانات کے سوا اور کچھ انگریزوں کے ہاتھ نہ آیا۔

سندھ کا الحاق اور گوالیار | ان دنوں سندھ پر بلوچوں کے
کی لڑائی سنہ ۱۸۴۳ء | تین خاندان حکومت کرتے
تھے۔ افغانستان کی لڑائی ختم ہوئی تو ان پر یہ الزام لگایا گیا کہ انہوں نے جنگ افغانستان میں رسد کا ٹھیک انتظام نہیں کیا۔ پھر سر چارلس نیپیر کو وہاں بھیجا گیا۔ جس نے ان سندھی امیروں کو اس قدر دق کیا کہ وہ لڑنے پر آمادہ ہو گئے۔ لڑائی میں ان کو ہر جگہ شکست ہوئی اور انگریزوں نے سنہ ۱۸۴۳ء میں ملک سندھ پر قبضہ کر لیا۔

اسی زمانے میں گوالیار کے راجہ نے وفات پائی۔ ایک

نوعمر بیوہ اور لے پالک بیٹا اس کے وارث تھے، رزیڈنٹ نے کسی اپنے طرفدار کو راج کمار کا اتالیق اور ریاست کا منتظم بنانا چاہا۔ مگر وہاں کی فوج والوں نے یہ تجویز نہ چلنے دی۔ تب انگریزی فوج گوالیار کی طرف بڑھائی گئی، اگرچہ گوالیار کے سیاہی بہادری سے لڑے لیکن دو جگہ شکست کھائی۔ آخر رانی نے انگریزوں کی اطاعت قبول کر لی اور صلح اس شرط پر ہوئی کہ ریاست کی فوج بجائے تیس ہزار کے صرف دس ہزار رکھی جائے اور ریاست کا انتظام رزیڈنٹ کے ماتحت ایک کونسل کرے۔

اس واقعے کے تھوڑے روز بعد ان برو کو واپس بلا لیا گیا۔

سر ہنری ہارڈنگ سنہ ۱۸۴۴ع	سنہ ۱۸۲۹ع میں پنجاب کے سکھ راجہ رنجیت سنگھ نے وفات پائی اور اس کا
تا سنہ ۱۸۴۸ع - پنجاب کی پہلی لڑائی	

بیٹا دایپ سنگھ وارث ہوا۔ مگر وہ کم عمر تھا اور اس کی ماں اپنے دیوان لال سنگھ اور نیچ سنگھ سپہ سالار کی مدد سے حکومت کرتی تھی۔ لیکن فوج پر پانچ فوجی سرداروں کی جن کو پنج کہتے ہیں حکومت تھی اور وہ جو چاہتے تھے کر گزرتے تھے۔ چنانچہ سنہ ۱۸۴۵ع میں انھوں نے ستلج اتر کر انگریزی علاقے پر حملہ کر دیا۔ انگریزی فوج نے سکھوں کی مدد کی۔ فیروز شاہ، علی وال اور سبراؤں پر چار چار لڑائیاں ہوئیں۔ لیکن آخر میں انگریزوں ہی کو فتح ہوئی اور سنہ ۱۸۴۹ع میں عہد نامہ لاہور پر دستخط ہو گئے جس کی رو سے دریائے بیاس تک کمپنی کا قبضہ ہو گیا۔ سکھوں کو فوج

کی تعداد کم کرنی پڑی اور رانی اور اس کے دیوان کی امداد کے واسطے ایک رزیڈنٹ لاہور میں مقرر کر دیا گیا۔

ہارڈنگ کا باقی زمانہ اندرونی انتظامات میں گزرا۔ اسی نے یہ عام اعلان کیا کہ آئندہ سرکاری ملازمت میں انگریزی تعلیم یافتہ کو ترجیح دی جائے گی۔ نہر گنگ اور ریل نکالنے کی تجویزیں بھی اسی کے زمانے میں ہوئیں۔

سنہ ۱۸۴۸ء میں ہارڈنگ کے بعد ڈلہوزی گورنر جنرل بنا کر بھیجا گیا۔ وہ اس وقت صرف ۳۶ سال کی عمر کا تھا لیکن اکثر انگریز اسے ہندوستان کا سب سے لائق اور ہوشیار گورنر جنرل سمجھتے ہیں۔

سکھوں سے دوسری لڑائی سنہ ۱۸۴۸ء تا سنہ ۱۸۴۹ء

سکھوں سے دوسری لڑائی کے سبب سے ہوئی کہ انگریزی رزیڈنٹ نے جگہ جگہ مالگزاری وصول کرنے کے واسطے انگریز عہدے دار مقرر کر دیے اور اس سے تمام سکھ سردار ناراض ہو گئے یہاں تک کہ صوبہ ملتان کے ناظم مول چند نے نئے انتظام سے بگڑ کر استعفا دے دیا۔ وہ ایسا ذی اثر اور ہر دل عزیز آدمی تھا کہ خود رانی اور دوسرے سکھ سردار یہ استعفا منظور کرنا نہیں چاہتے تھے۔ لیکن رزیڈنٹ نے دو انگریزوں کو بھیج دیا کہ ملتان کے صوبے کا انتظام بھی اپنے ہاتھ میں لے لیں۔ ان انگریزوں پر وہاں ایک شخص نے حملہ کر کے جان سے مار ڈالا اور انگریزوں نے ملتان پر فوج کشی کی سردار مول چند نے نہایت بہادری سے مقابلہ کیا اور ادھر دوسرے سکھ سرداروں میں بھی شورش پیدا ہونے لگی۔ لاہور

میں رزیڈنٹ نے کئی آدمیوں کو گرفتار کر لیا اور خود رانی کو بھی حراست میں لے کر بنارس بھیج دیا گیا۔ اس پر تمام پنجاب میں لڑائی کے شعلے بھڑک اٹھے اور بہادر سکھوں نے باوجود سپاہ اور سامان جنگ کی کمی کے ایسا حیرت انگیز مقابلہ کیا کہ ہمیشہ یادگار رہے گا۔ لیکن سنہ ۱۸۴۹ء میں گجرات کے مقام پر انہیں سخت شکست ہوئی، جس نے ان کی فوجی قوت کا خاتمہ کر دیا۔

اس فتح کے بعد پنجاب پر کمپنی نے قبضہ کر لیا۔ گورنر جنرل کی نگرانی میں ملک کے انتظام کے واسطے ایک کونسل بنادی گئی اور دلیپ سنگھ کو ۲۵ ہزار پونڈ سالانہ وظیفہ دے کر ولایت بھیج دیا گیا۔

برما سے دوسری لڑائی سنہ ۱۸۵۲ء | برما کی پہلی لڑائی کے بعد سے انگریز انہوں نے گورنر جنرل سے وہاں کے حکام کی بدسلوکی کی شکایت کی۔ ڈلہوزی نے راجہ کو خط لکھا، مگر وہاں کسی نے توجہ نہیں کی اور انگریزی سفیر نے بغیر اجازت خود ہی لڑائی چھیڑ دی۔ پھر ڈلہوزی نے بھی فوج روانہ کی اور بغیر کسی دشواری کے جنوبی برما پر قبضہ کر کے اس کا الحاق کر لیا۔ راجہ ملک کے اندرونی حصے میں چلا گیا اور اس نے معاہدہ صلح کرنے سے انکار کر دیا۔

قانون بازگشت اور ڈلہوزی نے ایک نیا قاعدہ نکالا تھا، ریاستوں کا الحاق | جس کو "قانون بازگشت" کہتے ہیں۔ اس کے یہ معنی تھے کہ جب کوئی راجہ لا ولد مرجامے تو اس کے ملک پر کمپنی قبضہ کرے۔ چنانچہ ستارا

چت پور ، ناگیپور وغیرہ سات ریاستوں پر اسی طرح ڈلہوزی نے قبضہ کر لیا۔ ان میں ناگیپور سب سے بڑی ریاست تھی۔

برما کی لڑائی سے فرصت پا کر ڈلہوزی نے اس عذر پر کہ حیدرآباد کی انگریزی فوج کی تنخواہیں چڑھی ہوئی ہیں سنہ ۱۸۵۲ء میں سرکار عالی سے ایک نیا معاہدہ کیا اور ملک برار کو کمپنی کی نگرانی میں لے لیا۔ شرط یہ قرار پائی کہ اس کی آمدنی سے انگریزی فوج کے خرچ اور انتظامی عہدہ داروں کی تنخواہیں نکال کر باقی رقم سرکار عالی کے خزانے میں داخل کردی جابا کرے گی۔

اس واقعے کے دو تین سال بعد سنہ ۱۸۵۶ء میں سنہ ۱۸۲۷ء کے معاہدے کے بالکل خلاف ڈلہوزی نے واجد علی شاہ والی اودھ کو معزول کر کے کلکتہ پہنچا دیا اور اودھ کے پورے ملک پر کمپنی قابض ہو گئی۔

ڈلہوزی نے ایک اور کام یہ کیا کہ خطابات کی منسوخی اور بعض اندرونی انتظامات کمپنی کے جن وظیفہ خواروں کے خطاب نواب اور راجہ کے باقی تھے وہ چھین لیے اور بعض کے وظیفے بھی بند کر دیے۔

تنجور کے راجہ ، اور باجی راؤ پیشوا کے لے پالک بیٹے نانا صاحب سب کے ساتھ یہی سلوک کیا گیا۔

ڈلہوزی نے ڈاک کے محکمے میں آسانیاں پیدا کیں اور اسی کے عہد میں یہ تجویز ہوئی کہ عرصے میں ایک یونیورسٹی اور کالج اعلیٰ تعلیم کے واسطے بنائے جائیں۔

ڈلہوزی کے عہد میں کمپنی کا علاقہ تو بہت بڑھ گیا

مگر انگریزی حکومت کے خلاف عام ناراضی بھی پیدا ہو گئی اور سنہ ۱۸۵۶ء میں جب ڈلہوزی واپس ولایت چلا گیا اور تھوڑے ہی دن بعد ہندوستان میں سنہ ۱۸۵۷ء کا غدر ہوا تو عام طور پر اس کا سبب ڈلہوزی کی سختی کو قرار دیا گیا اور ولایت میں لوگوں نے اس پر اعتراضوں کی بوچھاڑ کر دی۔ غرض ڈلہوزی کی آخری عمر بہت بے لطفی سے بسر ہوئی اور وہ ۴۸ برس ہی کی عمر میں تکلیفیں اٹھا کر مر گیا۔

لارڈ کے ننگ | لارڈ کے ننگ جب گورنر جنرل بننا کے سنہ ۱۹۵۶ء تا سنہ ۱۸۶۲ء | بھیجا جانے لگا تو اس نے ولایت میں ایک مشہور تقریر کی اور ہندوستان میں بد امنی ہو جانے اور انگریزوں کے مصیبت میں پھنس جانے کا اندیشہ ظاہر کیا۔ کیونکہ ڈلہوزی کی حرکتوں نے ملک میں عام طور پر بد امنی کے اسباب جمع کر دیے تھے۔

غدر سنہ ۱۸۵۷ء | چنانچہ لارڈ کے ننگ کو ہندوستان میں آئے ہوئے زیادہ عرصہ نہ گزرا تھا کہ انگریزوں کی ہندوستانی فوجوں نے بعض غلط فہمیوں کے سبب بغاوت کر دی اور جگہ جگہ انگریز افسروں کو قتل کر ڈالا۔ پھر باغی سپاہی کانپور، دہلی اور لکھنؤ میں جمع ہو گئے اور کانپور میں شورش کرنے والوں کا باجی راؤ پیشوا کا لے پالک نانا صاحب سرغنہ بن گیا۔ کہتے ہیں جون سنہ ۱۸۵۷ء میں اس نے پہلے تو انگریز قیدیوں کو کشتیوں میں الہ آباد روانہ ہونے کی اجازت دی لیکن جب وہ بیچ دریا میں پہنچے تو گولے مار مار کر انہیں ڈبو دیا اور انگریز بچوں اور عورتوں تک کو قتل کرادیا۔

اسی سال ستمبر کے مہینے میں لکھنؤ کی محصور
انگریزی فوج کو مدد پہنچ گئی اور انگریزوں نے لکھنؤ
پر قبضہ کر کے کانپور پر حملہ کیا اور باغیوں کو نکال کر
دوبارہ اس شہر پر قابض ہو گئے۔

سب سے زیادہ باغی فوج دہلی میں جمع ہوئی تھی
اور بہادر شاہ کو زبردستی اپنا بادشاہ بنا لیا تھا۔ مگر ان
باغی فوجوں میں کوئی انتظام نہ تھا۔ چنانچہ جب ستمبر
سنہ ۱۸۵۷ء میں سکھوں اور سرحدی پٹھانوں کی تازہ
بھرتی کی ہوئی فوج آپہنچی تو دہلی کو انگریزوں نے
فتح کر لیا۔ بادشاہ مع شہزادوں اور بیگمات کے ہمایوں کے
مقبرے میں چلے گئے تھے۔ وہیں گرفتار ہوئے اور کئی
شہزادوں کو انگریزوں نے گولی سے مار دیا۔ خود بادشاہ
رنگون میں قید کیے گئے حالانکہ ان کا اس بغاوت سے
کوئی تعلق ثابت نہیں ہوا۔

دہلی کی فتح سے تمام ہندوستان میں شورش کم
ہو گئی۔ البتہ جھانسی کی بہادر رانی آخر تک انگریزوں
سے لڑتی رہی اور میدان جنگ میں ہی کام آئی۔ نانا
صاحب انگریزوں کے ہاتھ نہ آیا اور بھاگ کر نرائی کے
جنگلوں میں غائب ہو گیا۔

اس بغاوت کے وقت اڑیسہ، ناگپور، بمبئی اور دکن
میں بالکل امن رہا۔ ریاست حیدر آباد اور نیپال سے
انگریزوں کو مدد دی گئی۔ لیکن اس موقع پر سکھ لوگ
سب سے زیادہ انگریزوں کے کام آئے اور اگر وہ جاں نثاری
نہ کرتے تو ضرور نرائی کا سنبھالنا مشکل ہو جانا۔ غرض
سنہ ۱۸۵۸ء تک بالکل امن و امان ہو گیا۔ لیکن پارلیمنٹ
نے ہندوستان کو آئندہ براہ راست حکومت برطانیہ کے

ماتحت لے لینے کا فیصلہ کر لیا جس کا اعلان اگست سنہ ۱۸۵۸ء میں ہوا۔

باب ہفتم

شاہان برطانیہ کا عہد

نئے قانون اور | سنہ ۱۸۵۸ء کے نئے قانون کی رو سے
شاہی اعلان | ولایت میں وزیر ہند کا عہدہ قائم کیا
گیا جو سلطنت برطانیہ کا ایک رکن ہوتا ہے۔ کمپنی
اور اس کے مالکوں کی حکومت کا خاتمہ ہو گیا اور
ہندوستان کے گورنر جنرل کے نام میں وائسرائے یعنی
»بادشاہ کا نائب« کا لفظ بھی بڑھایا گیا اور وہ خاص
بادشاہ انگلستان کی منظوری سے مقرر کیا جانے لگا۔
چنانچہ اس وقت سے سنہ ۱۹۱۶ء تک بارہ وائسرائے
ہندوستان آچکے ہیں اور ان کے نام اور حکومت کے سنہ
ذیل میں تحریر ہیں :

- | | |
|--------------------|------------------------|
| (۱) لارڈ کے ٹنگ | سنہ ۱۸۵۸ء تا سنہ ۱۸۶۲ء |
| (۲) ارل آف الجن | سنہ ۱۸۶۲ء تا سنہ ۱۸۶۳ء |
| (۳) سر جان لارنس | سنہ ۱۸۶۴ء تا سنہ ۱۸۶۹ء |
| (۴) ارل آف ہیو | سنہ ۱۸۶۹ء تا سنہ ۱۸۷۲ء |
| (۵) لارڈ ہارٹ ہبرک | سنہ ۱۸۷۲ء تا سنہ ۱۸۷۶ء |
| (۶) لارڈ لٹن | سنہ ۱۸۷۶ء تا سنہ ۱۸۸۰ء |
| (۷) مارکوئس آف رین | سنہ ۱۸۸۰ء تا سنہ ۱۸۸۴ء |
| (۸) ارل آف ڈفرن | سنہ ۱۸۸۴ء تا سنہ ۱۸۸۸ء |
| (۹) لارڈ لینس ڈون | سنہ ۱۸۸۸ء تا سنہ ۱۸۹۶ء |
| (۱۰) لارڈ کرزن | سنہ ۱۸۹۶ء تا سنہ ۱۹۰۵ء |

سنہ ۱۹۰۵ء تا سنہ ۱۹۱۰ء

(۱۱) لارڈ منٹو

سنہ ۱۹۱۰ء تا سنہ ۱۹۱۶ء

(۱۲) لارڈ ہارڈنگ

مذکورہ بالا قانون کے علاوہ ملکہ وکٹوریہ کی

جانب سے ایک اعلان بھی ہندوستان میں شائع ہوا، جس میں ظاہر کیا گیا تھا کہ آئندہ ریاستوں کے ساتھ کسی قسم کی سختی نہیں کی جائے گی اور لاولد رئیسوں کے لئے بالک بیٹوں کو وارث مان لیا جائے گا۔ ہندوستان کی عام رعایا کو بھی یقین دلایا گیا تھا کہ کسی کی مذہبی آزادی میں رکاوٹ نہ ڈالی جائے گی اور ہر تعلیم یافتہ ہندوستانی کو بغیر رنگ و مذہب کے لحاظ کے اس کی قابلیت کے مطابق سلطنت کے عہدے دیے جائیں گے۔ اس اعلان کے ذریعے سنہ ۱۸۵۷ء کی بغاوت میں شرکت کرنے والوں کو بھی سوائے خونیوں کے معافی دے دی گئی۔

سنہ ۱۸۶۱ء میں تمام صوبوں میں جو نئے قانون | الگ الگ قانون جاری تھے، ان کی بجائے سب جگہ یکساں قوانین رائج کیے گئے۔ ہر صوبے کے صدر مقام میں الگ الگ عدالت عالیہ بنائی گئی۔ انہی دنوں دولت مند لوگوں کی آمدنی پر ایک محصول بھی لگایا گیا جس کو 'انکم ٹیکس' کہتے ہیں۔

سنہ ۱۸۶۲ء میں وہابیوں پر سرحدی جھگڑے اور | فوج کشی کرنی پڑی جنہوں نے اڑیسہ کا قحط

شمال مغربی سرحد پر اپنا مرکز بنا لیا تھا۔ بہت سے ہندوستانی اور آفریدی جہاد کے شوق میں ان کے ساتھ ہو گئے تھے اور انگریزی فوجوں کو بھی کئی دفعہ ان لوگوں نے نقصان پہنچایا۔ لیکن آخر کار ان کا بڑا قلعہ جلا کر انگریزی فوجیں واپس چلی آئیں۔

دو سال بعد بھوٹانیوں سے جنگ کرنی پڑی جو انگریزی علاقے پر حملے کرتے رہتے تھے اور جب ان کے راجہ کے پاس سفیر بھیجا گیا تو اس کا بھوٹان والوں نے بہت مذاق اڑایا اور جبراً اس سے ایک عہد نامے پر دستخط کرائیے۔ سفیر نے بہ مشکل اپنی جان بچائی مگر اس کے کلکتے پہنچتے ہی لڑائی شروع ہو گئی، آخر کار صلح اس شرط پر ہوئی کہ بھوٹان والوں کو اپنے بعض ضلع چھوڑنے پڑے اور ان کے بدلے انھوں نے ایک لاکھ روپیہ سالانہ لینا قبول کیا۔

سنہ ۱۸۶۶ء میں اڑیسہ میں سخت قحط پڑا اور کل آبادی میں سے چوتھائی یعنی دس لاکھ آدمی بھوکوں مر گیا۔

صوبوں کا مالی انتظام | چونکہ آمدنی کی نسبت خرچ زیادہ بڑھ گیا تھا، اس لیے لارڈ میو نے انکم ٹیکس کی شرح بڑھادی اور نمک پر بھی محصول لگا دیا جس سے آمدنی بڑھ گئی۔ اس کے علاوہ پولیس اور تعلیم کے محکمے صوبوں کے ماتحت کر کے ہر صوبے کی حکومت کو اختیار دیا کہ وہ حسب ضرورت مقامی محصول لگا سکتی ہے۔

ملک میں نئی تحریکیں | اب ہندوستان کے کونے کونے میں انگریزی تعلیم پہنچ گئی تھی اور انگریزی اخباروں اور رسالوں کی تعداد بڑھتی جاتی تھی۔ اس نئی تعلیم ہی کے اثر سے اس زمانے میں بعض مشہور لوگ پیدا ہوئے جنھوں نے اپنے ہم قوموں کے سدھارنے کا بیڑا اٹھایا۔ ان میں سب سے زیادہ مشہور بابو کیشب چندر سین ہیں۔ انھوں نے برہمو سماج فرقے

کی بنیاد ڈالی، جس کی ابتدا ہندوستان کے نامور مصلح
راجہ رام موہن رائے نے کی تھی۔ اس فرقے میں دنیا
کے تمام مذہبوں کے بانیوں کی تعظیم کی جاتی ہے۔
وحدانیت کے یہ لوگ قائل ہیں اور ان کے ہاں عبادت
کا کوئی خاص طریقہ نہیں صرف اللہ تعالیٰ کو وحدہ
لا شریک سمجھنا کافی سمجھا جاتا ہے۔

ہندوستان خاص میں سوامی دیانند سرستی ہندو
مذہب کے مشہور مصلح بھی اسی زمانے میں گزرے ہیں۔
انہوں نے آریہ سماج فرقے کی بنیاد رکھی جو بت پرستی
کو ناجائز قرار دیتا ہے۔

اسی زمانے میں سر سید احمد خان نے مسلمانوں کی
اصلاح کا بیڑا اٹھایا۔ سید صاحب دہلی کے امیر زادے
تھے۔ مسلمانوں میں حکومت ہاتھ سے جانے کے بعد جو
خرابیاں پیدا ہو گئی تھیں انہیں دور کرنا چاہتے تھے۔
انہوں نے مسلمانوں کو سنبھالنے کے لیے سب سے ضروری
یہ سمجھا کہ ان کی مالی حالت درست کی جائے۔ چنانچہ
انہوں نے انگریزی تعلیم اور سرکاری ملازمت پر بہت زور
دیا اور خود انگریزوں سے ملنے جلنے کی ابتدا کی۔ پھر
سنہ ۱۸۷۵ء میں ولایت سے آکر مدرسۃ العلوم مسلمانان
علی گڑھ قائم کیا۔ سرکار انگریزی نے اس کام میں ان کی
مدد کی اور بعض مسلمانوں نے بھی ساتھ دیا اور اب جو
ہندوستان کے مسلمانوں میں تم مغربی تعلیم کا شوق دیکھتے
ہو یہ بہت کچھ انہی سید احمد خان اور ان کے ساتھیوں
کی کوشش کا نتیجہ ہے۔

لارڈ لٹن کے عہد میں پارلیمنٹ
دربار قیصری اور قحط

نے فیصلہ کیا کہ ملکہ معظمہ کو

» قیصرۂ ہند « کا خطاب دیا جائے۔ چنانچہ یہ رسم دہلی میں یکم جنوری سنہ ۱۸۷۷ء میں منائی گئی۔ سارے ہندوستان کے نواب اور راجہ مہاراجہ دہلی آئے۔ بڑی شان و شوکت سے وائسرائے کی سواری نکلی اور دربار میں اس نے شاہی اعلان پڑھ کر سنایا۔

دہلی میں تو دربار کی یہ دھوم دھام ہو رہی تھی اور صوبہ مدراس، میسور اور دکن کے علاقوں میں لوگوں کو قحط نے سخت مصیبت میں مبتلا کر دیا تھا۔ ان مصیبتوں کو دور کرنے کی بہت کچھ کوشش بھی کی گئی پھر بھی اس قحط میں کم و بیش پچاس لاکھ آدمی مر گئے۔

سنہ ۱۸۶۳ء میں دوست محمد خان
معاملات افغانستان | امیر کابل کا انتقال ہو گیا اور تخت کے

لیے شیر علی اور افضل خان نامی اس کے بیٹوں میں لڑائی شروع ہوئی۔ شیر علی خان نے انگریزوں سے مدد مانگی تو انہوں نے کوئی مدد نہ دی اور سنہ ۱۸۷۸ء میں اس نے روسیوں سے دوستانہ تعلقات پیدا کر لیے۔ روس سے انگریزوں کو خطرہ تھا کہ وہ ہندوستان پر حملہ نہ کر دے لہذا انگریزوں نے امیر شیر علی کے خلاف اعلان جنگ کر دیا۔

انگریزی فوج کا شیر علی مقابلہ
تیسری جنگ افغانستان | نہ کر سکا۔ بلکہ کابل سے نکل کر

پہاڑوں ہی میں پھرتا ہوا مر گیا۔ سنہ ۱۸۷۹ء میں اس کے بیٹے یعقوب خان نے اس شرط پر صلح بھی کر لی کہ بجائے روسی سفیر کے کابل میں انگریزی رزیڈنٹ رہا کرے گا۔ مگر پٹھانوں نے تھوڑے ہی دن بعد انگریزی رزیڈنٹ اور اس کے تمام ساتھیوں کو مار ڈالا جس پر تیسری جنگ افغانستان کا اعلان ہوا۔



انگریزی فوج نے کابل پر پھر قبضہ کر لیا۔ امیر یعقوب خان تخت سے دست بردار ہو کر انگریزوں کے پاس ہندوستان چلا آیا اور ملک افغانستان پر انگریزوں کے قبضہ ہو جانے کی صورت پیدا ہو گئی تھی کہ شیر علی کے دوسرے بیٹے سردار ایوب خان نے انگریزی فوجوں کو میوند پر شکست دی اور افغانستان کی جنگجو رعایا بھی یکایک انگریزوں کے خلاف اٹھ کھڑی ہوئی۔ پس نئے وائسرائے لارڈ رین نے امیر افضل خان کے بیٹے امیر عبدالرحمن خان کو روسی علاقے سے بلا کر سنہ ۱۸۸۰ء میں تخت کابل پر بٹھا دیا اور انگریزی فوجیں افغانستان سے واپس ہٹ آئیں۔

امیر عبدالرحمن خان سے انگریزوں کا یہ معاہدہ ہو گیا کہ آئندہ سلطنت روس سے کوئی تعلق امیر کابل کا نہ رہے گا اور مشرقی بلوچستان اور سرحدی قبائل پر بھی اگر انگریز چڑھائی کریں گے تو امیر اس میں کوئی دخل نہ دے گا۔ ادھر ان شرطوں کے معاوضے میں انگریزوں نے ۱۲ لاکھ روپیہ سالانہ امیر کو دینا منظور کیا جو بعد میں ۱۸ لاکھ ہو گیا تھا۔

لیکن سنہ ۱۸۹۲ء میں جب انگریزوں نے سرحدی قبائل اور چترال پر قبضہ کرنا چاہا تو ان سرحدیوں سے سخت لڑائی شروع ہو گئی جو جنگ تیراہ کہلاتی ہے۔ اس میں بہت روپیہ اور سپاہیوں کا خون پانی کی طرح بہا مگر کوئی خاص نتیجہ نہ نکلا۔ آخر لارڈ کرزن کے زمانے میں ان سرحدیوں سے صلح کر لی گئی اور انگریزی تھانے جو ان کے علاقے میں قائم کیے تھے ہٹا لیے گئے اور قبائل کے سرداروں کے وظیفے بھی مقرر کیے

گئے۔ سنہ ۱۹۰۱ء میں شمال مغربی سرحدی صوبہ علیحدہ بنایا گیا تاکہ سرحدیوں کی اچھی طرح نگرانی کی جاسکے۔ پھر بھی وہاں کے خونخوار پٹھان اب بھی ہندوستان کے علاقے میں آئے دن چھاپے مارتے رہتے ہیں۔


ملکی معاملات | دکن کے قحط اور غلے کی گرانی کے سبب لوگوں میں گورنمنٹ کی طرف سے بد دلی پیدا ہو رہی تھی۔ چوریوں اور ڈاکوؤں کی روز بروز زیادتی ہوتی جاتی تھی۔ ان کی روک تھام کے واسطے جو سختی کی گئی تو لوگ اس سے اور بھی بگڑے، لیکن نئے ویسرایے لارڈ رین نے سنہ ۱۸۸۲ء میں ایک نیا قانون بنایا اور اخباروں پر جو قیدیں لگائی گئی تھیں، وہ ہٹادیں۔ پھر قانون بلدیات نافذ ہوا کہ شہروں اور بڑے قصبوں کے لوگ اپنی بستیوں کے چھوٹے موٹے انتظام خود کر لیا کریں۔

سنہ ۱۸۸۱ء میں ریاست میسور جس پر پچاس سال سے انگریزی قبضہ تھا وہاں کے اصلی وارث کو دیدی گئی تاکہ لوگوں کی بدگمانی رفع ہو۔ بعض انگریز عہدہ داروں کی کوشش سے اسی زمانے میں انڈین نیشنل کانگریس (یا ہند کی قومی انجمن) بنی اور اس کا سب سے پہلا جلسہ سنہ ۱۸۸۵ء میں ہوا۔ مطلب اس کا یہ تھا کہ ہندوستان میں بھی یورپ کی طرح جمہوری طرز کی حکومت قائم ہو۔ جب اس انجمن نے قوت پکڑی اور اس کی آزادی بڑھی تو بعض انگریز ناراض ہو گئے اور شمالی ہند کے مسلمانوں نے بھی مخالفت کی لیکن چونکہ جمہور کی رائے کانگریس کے ساتھ تھی اس لیے گورنمنٹ کو آخر کار پہلے سنہ ۱۸۹۳ء میں اور پھر

سنہ ۱۹۰۹ء میں بعض نئے حقوق دینے پڑے اور بڑے بڑے سرکاری عہدوں پر بھی ہندوستانی لوگ مقرر ہونے لگے۔
برما کا الحاق اور | برما کی فوجی قوت اب برائے نام وہ
تبت سے لڑائی | گئی تھی اور وہاں پر انگریزی
 وزیڈنٹ رہتا تھا۔ ایک دفعہ راجہ نے ناراض ہو کر انگریز سوداگروں پر جرمانہ کر دیا تو برما پر خشکی اور تری دونوں راستوں سے حملہ کیا گیا۔ دو ایک شکستوں کے بعد راجہ نے اپنے آپ کو انگریزوں کے حوالے کر دیا اور اسے ہندوستان میں نظر بند کر دیا گیا۔ اسی کے ساتھ سنہ ۱۸۸۶ء میں برما کو ہندوستان کا ایک صوبہ بنا لیا گیا۔

سنہ ۱۹۰۴ء میں تبت پر اس لیے فوج کشی کی گئی کہ وہاں کی حکومت روسیوں سے تعلقات نہ بڑھائے۔ پھر سنہ ۱۹۰۷ء میں انگریزوں اور روسیوں میں معاہدہ ہو گیا۔ جس سے تبت روسیوں کے اثر میں نہ آنے پایا۔
 لارڈ کرزن نے برار کے متعلق ایک نیا معاہدہ کیا جس کی رو سے دوامی پٹے پر یہ علاقہ انگریزی علاقے میں ملا لیا گیا۔

تقسیم بنگال اور | اب ہندوستان روز بروز ہر لحاظ سے
دہلی کے دربار | ترقی کر رہا تھا۔ ہر شہر اور قصبے میں
 نئے مدرسے جاری ہو رہے تھے اور بعض ہندوستانی اس پر تلے ہوئے تھے کہ یہاں جبری تعلیم کا طریقہ جاری کیا جائے۔ کانگریس والوں کا ملک میں زور ہوتا جاتا تھا۔ اسی زمانے میں ریل ہندوستان کے ہر بڑے قصبے تک پہنچ گئی اور اس کے باعث تمام ہندوستان کے باشندوں میں میل جول بڑھا۔ کانگریس کے سالانہ جلسوں اور دیسی اخباروں




تاریخ ہند

نے یہ خیالات پھیلائے کہ پیشاور سے لے کر راس کھاری تک تمام ہندوستان کے باشندے باوجود زبان اور مذہب کے ایک نہ ہونے کے آپس میں بھائی بھائی ہیں اور ایک ہی قوم میں شامل ہیں۔

اس زمانے میں ۱۲ جنوری سنہ ۱۹۰۱ء کو ملکہ وکٹوریہ نے وفات پائی اور ان کے بیٹے شاہ ایڈورڈ ہفتم تخت نشین ہوئے تو دہلی میں بڑی دھوم دھام سے دربار ہوا جس میں سارے ہندوستان کے امیر و رئیس نواب اور راجہ شریک ہوئے۔

سنہ ۱۹۰۵ء میں لارڈ کرزن کی تجویز سے بنگال کے دو حصے کر دیے گئے۔ اس پر تمام ہندو بنگالی سخت ناراض ہوئے اور اس کے خلاف انہوں نے بہت غل شور مچایا۔ پرجوش نوجوانوں نے بعض بڑے بڑے انگریز عہدہ داروں کو چھپ چھپ کر قتل بھی کیا اور سرکار کے خلاف سخت نفرت پھیلا دی لیکن جب شاہ ایڈورڈ ہفتم نے وفات پائی تو خود شاہ جارج پنجم نے ہندوستان تشریف لا کر دہلی میں ۱۲ دسمبر سنہ ۱۹۱۱ء کو دربار کیا اور تقسیم بنگالہ کو منسوخ فرما کر بہار و اڑیسہ کو ایک علیحدہ صوبہ بنانے کا حکم دیدیا جس سے تمام نرم مزاج بنگالی تو خوش ہو گئے مگر جوشیلے نوجوانوں نے کئی سال تک پھر بھی شورش برپا رکھی جس کا اثر مہاراشٹر تک پہنچا۔

شاہ جارج پنجم نے اسی دربار میں کلکتے کے بجائے دہلی کو ہندوستان کا پایہ تخت بنانا جس سنہ ۱۹۱۱ء سے عمل کیا گیا اور اس پرانی کونگریسی کو انگریزوں نے بھی رتبہ دیا جو مسلمان بادشاہوں کے زمانے میں ملنے کو حاصل تھا۔



THE JAMMU & KASHMIR UNIVERSITY
LIBRARY.

DATE LOANED

Class No. 891.41 Book No. 11-547

Copy

Vol. _____

Accession No. _____

--	--	--	--

THE JAMMU & KASHMIR UNIVERSITY
LIBRARY.

DATE LOANED

Class No. 891.91 Book No. D. 54 T

Vol. _____ Copy _____

Accession No. 25096

--	--	--

JAMSHIR UNIVERSITY
LIBRARY.

DATE LOANED

Class No. 954 Book No. H47T

Vol. _____ Copy _____

Accession No

26467

ASHMIR UNIVERSITY
LIBRARY.

DATE LOANED

Class No. 954
Vol. 4
Book No. H47T

Copy

Accession No

96467



**ALLAMA
IQBAL LIBRARY**

**UNIVERSITY OF KASHMIR
HELP TO KEEP THIS BOOK
FRESH AND CLEAN**